

# واقعاتِ صدیق رح

حضرت مولانا قاری سید صدیق احمد صاحب باندوی رحمۃ اللہ علیہ  
کے سبق آموز سچے واقعات کا گلہستہ

جمع و ترتیب

اقبال احمد قاسمی

صدر مدرس و مفتی مدرسہ مظہر العلوم مسجد نکھٹو شاہ، بیکن گنج، کانپور

ناشر

ادارہ افادات اشراقیہ دوبگا، ہردوئی روڈ، لکھنؤ

# تفصیلات

نام کتاب : واقعاتِ صدیق

حضرت عارف باللہ مولانا قاری صدیق احمد باندویؒ<sup>ر</sup>  
کے واقعات

جمع و ترتیب : اقبال احمد فاسمی

صفحات : ۲۸۰

اشاعت اول : ۱۱۰۰ جمادی الثانی ۱۴۳۴ھ مطابق مارچ ۲۰۱۶ء

ناشر : ادارہ افادات اشرفیہ، دوبگا ہردوئی روڈ، لکھنؤ

ویب سائٹ : [www.alislahonline.com](http://www.alislahonline.com)



## ملنے کے پتے

(۱) ادارہ افادات اشرفیہ، دوبگا، ہردوئی روڈ، لکھنؤ

(۲) طوبی بک ڈپونزندوۃ العلماء لکھنؤ

(۳) دیوبند و سہارنپور کے کتب خانے

(۴) دارالعلوم زکریا جوہی نہریا، کانپور، یوپی

(۵) اسلامیہ بک ڈپٹل اسٹاٹ میکل کانپور

(۶) مدرسہ صدیقیہ وحیدیہ ڈینفس کالونی، جامجمو، کانپور

# فہرست مضمایں

نمبر شمار	عنوانات	صفحات
۱	کلمات جبیب	۱۲
۲	تقریظ	۱۳
۳	عرض مرتب	۱۷
۴	صاحب واقعات حضرت باندوی کی مختصر سوانح	۲۱
۵	گرم، تھوڑے کا قصہ	۲۲
۶	نماز کے وقت سر میں درد، حضرت کے دادا کی ایک کرامت	۲۷
۷	والدہ کے نانا کا سات دن کا فاقہ	۲۸
۸	دادی کی علمی قابلیت اور پرده کا انوکھا انداز	۲۸
۹	مال کی دعا کی تاثیر اور بعض واقعات	۲۹
۱۰	بچپن کی غربت کا واقعہ	۳۱
۱۱	بچپن کا خواب میدان محشر کی زیارت	۳۱
۱۲	میں نے بھی بکریاں چراںی ہیں	۳۲
۱۳	بچپن کی پر مشقت تعلیم و تربیت	۳۳
۱۴	طلب علم کیلئے خفیہ سفر کا دلچسپ قصہ	۳۵
۱۵	کانپور کی طالب علمی کے واقعات	۳۶
۱۶	حضرت کی طالب علمی اور امتحان کا عجیب واقعہ	۳۸
۱۷	ایک لطیفہ	۴۰
۱۸	پانی پت کی تعلیمی زندگی	۴۰
۱۹	مظاہر علوم کے دور طالب علمی کے بعض واقعات	۴۱
۲۰	اساتذہ کی خدمت کے واقعات	۴۳
۲۱	تعلیمی مجاہدے اور اسکے ثمرات	۴۵
۲۲	پیر کی نگاہ میں مرید کا عالی مقام	۴۸

صفحات

## عنوانات

نمبر شمار

۵۰	مٹھائی نہ کھا کر تباہی خریدنا	۲۳
۵۱	اچانک سہار پور سے فرار ہو جانے کا واقعہ	۲۴
۵۲	مدرسہ عالیہ فتح پور کی طالب علمی کا ایک واقعہ	۲۵
۵۵	لکھنؤ اور مظفر پور کی طالب علمی راس نہ آئی	۲۶
۵۶	سہار پور کی مدرسی سے انکار و فرار	۲۷
۵۷	سعودی کی مدرسی سے گریز	۲۸
۵۸	سادی شادی کا قصہ	۲۹
۵۹	ندوہ میں آپ جیسے لوگوں کی کمی ہے	۳۰
۵۹	مدرسہ اسلامیہ فتح پور کی مدرسی کے بعض واقعات	۳۱
۶۱	مدرسہ کے قیام کا محرك	۳۲
۶۳	مدرسہ و مکتب قائم کرنے کا مجرب طریقہ	۳۳
۶۵	یہاں مدرس کی لمبی غیر حاضری کے باوجود تنخواہ	۳۴
۶۶	اساتذہ کے درمیان میل و محبت کا واقعہ	۳۵
۶۷	مولوی نمائڈر لیس کے شوقین صاحب اور حضرت کی کرم فرمائی	۳۶
۶۹	حتھورا میں جامعہ، جنگل میں منگل	۳۷
۷۰	حضرت بھولے گانبیں	۳۸
۷۱	خواب میں جامعہ کی بشارت	۳۹
۷۱	خوردہ نوازی اساتذہ و طلباء کے ساتھ حسن سلوک	۴۰
۷۳	اطراف کے طلبہ کی رعایت کا واقعہ	۴۱
۷۳	ابتدائی زمانہ کی شنگی میں اہلیہ مر جوہ کی قربانی	۴۲
۷۴	آغاز تجارت کا ایک واقعہ	۴۳
۷۵	سفر میں محتاجی چھپانے کا حیلہ	۴۴
۷۵	اہل جلسہ کی بے حصی، واپسی کرایہ کے لئے حضرت نے لنگلی پیچی	۴۵
۷۶	مايوں کن حالات میں جلسہ میں شرکت	۴۶

صفحات

## عنوانات

نمبر شمار

۷۷	آلوڈھونے کا واقعہ	۲۷
۷۷	ابتدائی دور کی اجنبیت اور حضرت کے تبلیغی دورے	۲۸
۷۹	پرمشقت اسفار کی کہانی	۲۹
۸۱	مدرسہ کی ضروریات کی ہر وقت فکر اور شان استغناع کا واقعہ	۵۰
۸۲	تعلیمی کارروائی سے دلچسپ گفتگو	۵۱
۸۳	قرآن بلا جزدان کو ضبط کر لیا جائے	۵۲
۸۴	ہندوستانیوں کے قرآنی شغف کی بات	۵۳
۸۵	بیمار طلبہ کی خدمت	۵۴
۸۶	بیمار طالب علم کی خبر گیری کا انوکھا انداز	۵۵
۸۷	طالبہ سے معافی، ایک طالب علم کا معاف کرنے سے انکار	۵۶
۸۸	خدای امیری اولاد لے لیکن طالب علم کو صحبت دیدے	۵۷
۸۸	طلباۓ کی تربیت کے انوکھے واقعات	۵۸
۹۰	ایک بکری پر طالب علم کا غصہ اور حضرت کی فہماش	۵۹
۹۰	مسجد میں ایک چوری کا واقعہ	۶۰
۹۱	ایک چور مولوی صاحب کا واقعہ	۶۱
۹۳	ایسے چور کے لئے بد دعا کرو	۶۲
۹۳	ثاریج کی چوری کا واقعہ	۶۳
۹۵	طلباۓ کے جھگڑے اور حضرت کے نزالے انداز	۶۴
۹۶	حضرت کے مدرسہ کے جنات	۶۵
۹۷	بچوں کے مکالموں اور تقریروں سے دلچسپی	۶۶
۹۸	طالبہ کی نگرانی کے وقت دعوت طعام سے معدود ری	۶۷
۹۹	طالب علم کے اخراج کا عجیب طریقہ، تو پہچھی ظلم برداشت نہیں	۶۸
۱۰۰	گرمی میں بھلی کا پکھا کیوں قبول نہیں؟	۶۹
۱۰۱	اپنے ہاتھ سے غلاظت اٹھانا	۷۰

## عنوانات

۱۰۲	رات کی تہائی اور طلبہ کے بیت الحلاء کی صفائی	۷۱
۱۰۳	اشاعت علم اور اصلاح امت کیلئے جفاشی مسلسل دس یوم سونے کی نوبت نہیں آئی	۷۲
۱۰۶	ابتعاث سنت پر زوق، تبلیغی کام کی زراکت	۷۳
۱۰۷	دعوت قبول نہ کرنے کا عجیب اصول	۷۴
۱۰۸	تعالیم چھوڑ کر تبلیغ؟ مدرسہ یا چلہ؟	۷۵
۱۰۹	عصری اعلیٰ تعلیم اور خدمتِ خلق	۷۶
۱۱۲	ایک عالم صاحب کی جوشی لی تقریر پر حضرت کا تبصرہ	۷۷
۱۱۳	ایک منترالمراج شخص کی غیر مسلموں میں تبلیغ سے متعلق گفتگو	۷۸
۱۱۴	مدرسیں کا کام تصوف کے مشغله سے بہتر ہے	۷۹
۱۱۵	جامعہ خیر العلوم کھنڈ وہ کے قیام کا واقعہ	۸۰
۱۱۷	اربعنج الاول کو کانپور میں حضرت کی صاف گوئی	۸۱
۱۱۷	مہماںوں کیلئے بھیک	۸۲
۱۱۹	یوں شوون علی افسوس اخ کا نمونہ	۸۳
۱۲۱	سمدھیانے کے مہماںوں کے مقابل میں مدرسہ کے مہماںوں کو ترجیح	۸۴
۱۲۱	یہ تو صرف آپ کے لئے کپتی ہے	۸۵
۱۲۳	چار روز کا فاقہ	۸۶
۱۲۲	مدرسہ کی چیزوں میں سخت احتیاط	۸۷
۱۲۶	حضرت کا توکل اور تխواہ کی بابت اکابر سے مشورہ	۸۸
۱۲۸	مدرسہ سے استفادہ کا معاوضہ اور جگہ کی اجرت	۸۹
۱۲۸	دوسروں کی معمولی چیزیں بلا اجازت استعمال کرنے سے پریز	۹۰
۱۲۹	ایک مہماں کے خرے اور حضرت کی تنبیہ	۹۱
۱۳۱	نووارِ مہماں کا سامانِ اجنبی بن کر لا دنا	۹۲
۱۳۳	بس میں نماز	۹۳
۱۳۳	مسئلہ بتا کر رقم واپس کر دی	۹۴

صفحات

## عنوانات

نمبر شمار

۱۳۲	معاملات کی صفائی اور تقویٰ و احتیاط پر عمل کا واقعہ	۹۵
۱۳۵	معنگیں کا جیب خاص سے نظم تقویٰ کا نمونہ	۹۶
۱۳۶	مسجد کا پرانا فرش اٹونے کے وقت حضرت کا اضطراب	۹۷
۱۳۶	umarat کی تزئین پر حضرت کی کیفیت اور چندہ کے پیسے میں احتیاط	۹۸
۱۳۷	طلباً پر خرچ کرنے کا سلیقہ	۹۹
۱۳۸	ایک مسلمان بھٹہ والے کی خیانت	۱۰۰
۱۳۸	باندہ کا سیلا ب اور حضرت کا کردار	۱۰۱
۱۳۹	شدید بارش سے مدرسی امارت کے نقصان کا خطرہ اور حضرت کی فطراری دعاء	۱۰۲
۱۴۱	پچماروں کا خیال اور ان کے ساتھ حسن سلوک	۱۰۳
۱۴۲	ڈرائیور کا خیال اور اہل تعلق کی تربیت کا انداز	۱۰۴
۱۴۲	غیر مسلموں کا خیال اور کسر نفسی صدق ایکسپریس کے بجائے تلسی ایکسپریس	۱۰۵
۱۴۳	تبليغی اجتماع میں غیر مسلموں کی خدمت و شرکت	۱۰۶
۱۴۵	سادھوں نے پیر دھوئے	۱۰۷
۱۴۵	مصافحہ کیلئے ٹرین کئی بارہ کی	۱۰۸
۱۴۷	نفسی اور دوسروں کی رعایت کا حیرت انگیز واقعہ	۱۰۹
۱۴۹	ان بیچاروں کی تو بن گئی لیکن میرا کام بگڑ گیا	۱۱۰
۱۵۰	قیامت میں کہیں مجھ سے پوچھنا ہو جائے، انوکھے سفر	۱۱۱
۱۵۳	ایک مرتد خاندان پر ایمانی نظر	۱۱۲
۱۵۳	شدت کی بیماری میں بھی خدمت خلق اور مہمانوں کی فکر	۱۱۳
۱۵۵	اسپاک کی پابندی کا عجیب حال	۱۱۴
۱۵۷	وقت کی قیمت کا احساس	۱۱۵
۱۵۸	سفر میں بھی کتابوں کے ادب و احترام کا لحاظ	۱۱۶
۱۵۹	شدید بیماری میں مطالعہ، درس اور طلبہ کی فکر کا واقعہ	۱۱۷
۱۶۰	اسپاک کے ناغہ سے بچنے کیلئے زمیتیں اٹھانا	۱۱۸

صفحات

## عنوانات

نمبر شمار

۱۶۲	بیماری میں چکے سے سبق کا اہتمام	۱۱۹
۱۶۲	مدرسہ کی نہیں گھر کی اینٹ لاو	۱۲۰
۱۶۲	اہلیہ کے انتقال کا واقعہ	۱۲۱
۱۶۳	کائنٹے کا واقعہ۔ حضرت کی کرامت	۱۲۲
۱۶۵	ایک گستاخ طالب علم کا عبرتاک انجام	۱۲۳
۱۶۶	اندر اگاندھی کے انجام کا پیشگی تذکرہ	۱۲۴
۱۶۶	سرسید کے خلاف مضمون نگاری پر حضرت کا تبصرہ	۱۲۵
۱۶۷	ایم جنسی کازمانہ۔ اور حضرت کا جوش ایمانی	۱۲۶
۱۷۰	دارالعلوم کی شوری کی رکنیت اور استغفاری کا واقعہ	۱۲۷
۱۷۳	غمبرشوری کی حدیثت سے کرایہ لینے سے انکار	۱۲۸
۱۷۳	ہم عصر علماء کا احترام شاگردوں کے درمیان	۱۲۹
۱۷۷	اختلاف کی آگ ٹھنڈی ہو گئی	۱۳۰
۱۷۹	چھوٹوں سے استفادہ اور ان کی حوصلہ افزائی	۱۳۱
۱۷۹	حضرت باندوی اور حضرت مولانا علی میاں ندوی	۱۳۲
۱۸۲	حکیم الاسلام قاری طیب صاحب کی پہلی بار تھوڑا آمد اور حضرت کا حال	۱۳۳
۱۸۳	قاری طیب صاحب کی آمد پر الٰہ بدعت کی ناکام سازش	۱۳۴
۱۸۳	حکیم الامت سے ملاقات کا دلچسپ واقعہ	۱۳۵
۱۸۵	شاہ وصی اللہ صاحب کی خدمت میں حاضری	۱۳۶
۱۸۶	یہیں جامعاہ زہر بناؤ	۱۳۷
۱۸۸	اصلاح بین الناس کی کامیاب کوشش	۱۳۸
۱۸۹	اسلام کے وقار اور مسلمانوں کے اتحاد کیلئے حکمت عملی کا نمونہ	۱۳۹
۱۹۰	انسانی ہمدردی اور خدمتِ خلق	۱۴۰
۱۹۲	سچھدار دیندار لوگوں کو بھی سحر و آسیب کا وہم	۱۴۱
۱۹۳	نماز نہیں پڑھو گے تو تم پر بہوت اور شیطان سوار رہے گا	۱۴۲

صفحات

## عنوانات

نمبر شمار

۱۹۲	بیماری یا وہم	۱۲۳
۱۹۵	استغناء اور مخلوق سے بے نیازی کے واقعات	۱۲۲
۱۹۸	الفقر فخری کی شان	۱۲۵
۱۹۸	استغناء کے کچھ اور واقعات، پاکستان قبول نہیں	۱۲۶
۲۰۱	وزیر اعلیٰ کی امداد قبول کرنے سے انکار	۱۲۷
۲۰۲	ارجن سنگھ کی آمد پر حضرت کی استقبالیہ تقریر	۱۲۸
۲۰۳	بابری مسجد کے انهدام پر حضرت کا حکیمانہ خطاب	۱۲۹
۲۰۴	حضرت کی سیاسی بصیرت کے واقعات	۱۵۰
۲۰۷	جہاد کا بھوت	۱۵۱
۲۱۰	پہلا سفر حج اور بریلوی طبقہ کی مذموم حرکتیں	۱۵۲
۲۱۲	ایک حج میں دونوں کاثواب	۱۵۳
۲۱۳	عمرہ اور نفلی حج کیلئے پیشکش اور حضرت کا جواب	۱۵۴
۲۱۴	کئی قسم کے کھانے دیکھ کر حضرت کا آبدیدہ ہونا	۱۵۵
۲۱۵	آخری سفر حرم اور غلبی نصرت	۱۵۶
۲۱۶	حدیث کا سراپا مصدق	۱۵۷
۲۱۷	میرا ذکر نہ کیجئے	۱۵۸
۲۱۷	حال چھپا کر قلی گیری	۱۵۹
۲۱۸	کاغذ کے احترام کا اہتمام	۱۶۰
۲۱۹	نعمت کی قدروں ناقدری	۱۶۱
۲۱۹	اہل بدعت کا جلسہ اور حضرت کا سلوک	۱۶۲
۲۲۰	سنگ بنیاد، ختم بخاری، افتتاح اور سماج اراء کتاب وغیرہ تقاریب میں غلوکی اصلاح	۱۶۳
۲۲۱	سفر میں تلاوت قرآن و نعمت رسول میں انہماں	۱۶۴
۲۲۳	نمایز کا انہماں ک و کیفیت	۱۶۵
۲۲۵	حضرت کے آخری رمضان و اعتکاف میں نور کا مشاہدہ	۱۶۶

صفحات

## عنوانات

نمبر شمار

۲۲۷	تحفظ ختم نبوت کی فکر	۱۶۷
۲۲۸	ایمانی جرأت و بے باکی کے واقعات	۱۶۸
۲۳۰	غیر بیول بیواؤں کیلئے نظم زکوٰۃ	۱۶۹
۲۳۱	ایک غریب کی اعانت و ضمانت	۱۷۰
۲۳۱	غیر بیول بیواؤں کی دلچسپی کار کے بجائے بیل گاڑی پر سفر	۱۷۱
۲۳۲	احتیاط کا ایک عجیب نمونہ، طائف جیسے واقعات	۱۷۲
۲۳۵	للہ ولی میں دورانِ تقریر پھراوہ کا قصہ	۱۷۳
۲۳۶	گھوڑے سے گرنے کا واقعہ	۱۷۴
۲۳۷	موئے مبارک کی زیارت کا واقعہ	۱۷۵
۲۳۷	مقابلہ کی جلسہ بازی سے گریز	۱۷۶
۲۳۸	مخالفین موم ہو گئے	۱۷۷
۲۳۹	مخالفین کا احترام اور ان کے ساتھ خاطرتو واضح	۱۷۸
۲۳۹	سادہ الفاظ کی اثر آفرینی اور سحر الہیانی	۱۷۹
۲۴۲	ایک طالب علم کی ڈوب کرموت اور حضرت کا حال	۱۸۰
۲۴۳	جامعہ عربیہ ہتھورا میں ایک طالب علم کا انتقال اور حضرت کا طریقہ عمل	۱۸۱
۲۴۶	دورانِ عالات بجائے راحت کے مزید مجاہدہ	۱۸۲
۲۴۷	اصلاح معاشرہ کے ایک جلسہ میں شرکت اور منتظمین کی اصلاح	۱۸۳
۲۴۹	جلسہ کا اشتہار اور انشاء اللہ	۱۸۴
۲۵۰	ماں کے پورا اور کروی کا مختصر مناظرہ	۱۸۵
۲۵۱	مناظرہ سعدی پور کی دلچسپ داستان	۱۸۶
۲۵۵	ایک صاحب کی خاموشی سے اصلاح	۱۸۷
۲۵۷	منڈپ کے نکاح سے مسجد کے نکاح تک	۱۸۸
۲۵۷	ہندوراجہ سے مسجد بنوانے کا قصہ	۱۸۹
۲۵۹	کرامات: کھارہ پانی میٹھا ہو گیا	۱۹۰

## عنوانات

صفحات

۲۵۹	نالہ کا پانی تھم گیا	۱۹۱
۲۵۹	زیور مل گیا	۱۹۲
۲۶۰	زہر کا اثر ختم	۱۹۳
۲۶۰	ایک لمحے میں افقہ	۱۹۴
۲۶۱	در دختم	۱۹۵
۲۶۲	خدا کی مدد - دیوان گنج کا واقعہ	۱۹۶
۲۶۳	ٹریکٹر بگڑ گیا	۱۹۷
۲۶۳	ڈاکوؤں کا واقعہ	۱۹۸
۲۶۵	ایک اور عجیب واقعہ	۱۹۹
۲۶۵	پلے ڈکیت کا واقعہ	۲۰۰
۲۶۷	کشف کا ایک حریت انگیز واقعہ، ناگہانی حادثہ سے سب کی جان بچی	۲۰۱
۲۶۹	مبشرات: میدان حشرت میں حق تعالیٰ اور فرشتوں کی زیارت	۲۰۲
۲۶۹	نبی اکرم ﷺ کی متعدد بار زیارت	۲۰۳
۲۷۳	روضہ پاک کی بچی عطا ہونے کا خواب	۲۰۴
۲۷۳	حضرت باندوی کی صورت میں آنحضرت علیہ السلام کی زیارت	۲۰۵
۲۷۳	خواب میں اصلاح و تلقین کے قصے	۲۰۶
۲۷۵	خواب میں بزرگوں سے ملاقات	۲۰۷
۲۷۵	ایک بعدتی کے غلط استدلال پر دندان شکن جواب	۲۰۸
۲۷۵	جاہل کا تباول کی حماقت	۲۰۹
۲۷۷	ایک لطیفہ	۲۱۰

## کلماتِ حبیب

دعائیہ کلمات: جانشین عارف باللہ حضرت مولانا سید حبیب احمد صاحب باندوی مدظلہ  
ناظم جامعہ عربیہ ہتھورا باندہ، یوپی

عزیزم مفتی اقبال احمد نے جامعہ عربیہ ہتھورا میں تعلیم  
حاصل کی ہے اور حضرت والد علیہ الرحمہ سے شرف تلمذ حاصل رہا ہے  
ماشاء اللہ اچھے نیک باصلاحیت عالم دین ہیں۔ اور ان سے اللہ تبارک  
وتعالیٰ کام لے رہا ہے۔ موصوف نے حضرت والد علیہ الرحمہ کے کچھ  
واقعات جمع کئے ہیں یقیناً اس میں ایک خاص تاثیر ہوگی۔ اللہ تعالیٰ  
انکی اس محنت و کاؤش کو قبول فرمائے۔ اور مخلصین کے لئے اسکونافع  
بنائے۔ آمین

سید حبیب احمد  
جامعہ عربیہ ہتھورا باندہ، یوپی  
۷/ مارچ ۲۰۱۲ء

## تقریظ

از حضرت مولانا مفتی محمد زید صاحب مظاہری ندوی

خدم خاص و خلیفہ مجاز صحبت حضرت باندوی

استاذ حدیث دارالعلوم ندوۃ العلماء، لکھنؤ

یہ حقیقت ہے کہ انسان کی اصلاح و تربیت اور اس کی ذہن سازی

میں فقصص و واقعات کو بڑا دل ہے، اسی وجہ سے قرآن و حدیث میں کثرت سے گذشتہ

تو مولوں کے واقعات بیان کر کے عبرت دلائی گئی ہے، ارشاد خداوندی ہے:

**نَحْنُ نَقْصُ عَلَيْكَ أَحْسَنَ الْفَقَصَصَ بِمَا أُوْحِيَ إِلَيْكَ هَذَا**

(سوہ یوسف پ ۱۲) **القرآن۔**

(ترجمہ) ہم آپ کے سامنے بہترین قصہ بیان کرتے ہیں اس قرآن کے ذریعہ جو ہم مے آپ کی طرف وحی کیا

**لَقَدْ كَانَ فِي قَصَصِهِمْ عِبْرَةٌ لِّأُولَئِ الْأَلْبَابِ** (سوہ یوسف پ ۱۳)

(ترجمہ) یقیناً ان کے قصوں میں عقل والوں کے لئے عبرت ہے۔

**فَاعْتَبِرُوا يَا أَوْلَى الْأَبْصَارِ** (سوہ الحشر، پ ۲۸)

تو اے بصیرت والے عبرت پکڑو۔

اسلاف اور بزرگوں کے واقعات بھی اسی غرض سے جمع کئے جاتے ہیں کہ ان کے پڑھنے اور سننے سے با اوقات وہ تاثر ہوتا ہے جو بڑے بڑے جلسوں کی تقریروں سے نہیں ہوتا، نیز واقعات کے پڑھنے اور سننے میں طبعی طور پر لچکی بھی زیادہ ہوتی ہے

خصوصاً ان بزرگوں کے واقعات سے جن کی دل میں وقعت و عظمت اور گہری عقیدت ہو، اس لئے بزرگوں نے اپنے اسلاف اور مشائخ کے واقعات کو ضبط کرنے اور جمع

کرنے کا ہمیشہ اہتمام کیا ہے، ”صفۃ الصفوۃ“ اور ابن الہی الدنیا کے رسائل میں کثرت سے واقعات جمع کئے گئے ہیں۔

لیکن یہاں پر اس حقیقت سے ہرگز غافل نہ ہونا چاہئے کہ بزرگوں کے واقعات ہوں یا ملفوظات ان کی تشریعی حیثیت یہ ہرگز نہیں ہوتی کہ ان کو قرآن و سنت کا درجہ دیا جائے، بڑے سے بڑے بزرگ غوث، قطب، ابدال کے معمولات کا ہرگز وہ مقام نہیں ہو سکتا جو رسول اللہ صلی اللہ علیہ وسلم کے معمولات و سنن عادیہ کا ہے، آپ صلی اللہ علیہ وسلم کے معمولات و عادات تو اسوہ حسنہ ہیں جنکی ابتداء کا حکم دیا گیا ہے، ”لَقَدْ كَانَ لَكُمْ فِي رَسُولِ اللَّهِ أُسُوَّةٌ حَسَنَةٌ“، بزرگوں کے معمولات و عادات کا یہ درجہ نہیں ہے، محض تحریض و ترغیب کے لئے اہل اللہ کے حالات اور واقعات جمع کئے جاتے ہیں لیکن اگر کوئی واقعہ یا معمول اور ملفوظ کتاب و سنت کے خلاف ہو، ہرگز ہرگز وہ قابل قبول نہیں ہوگا، یہی کتاب و سنت کا مقتضی اور ہمارے اسلاف و اکابر کی ہدایت اور تعلیم ہے۔

حضرت مولانا قاری سید صدیق احمد صاحب باندویؒ کتاب اولیاء اللہ میں سے ہیں، اللہ تعالیٰ نے آپ کو ایسی محبوبیت و مقبولیت عطا فرمائی تھی جسکی بشارت حدیث پاک میں مقبول بندوں کے متعلق دی گئی ہے، ”وَيُوَضِّعُ لِهِ الْقَبُولُ فِي الْأَرْضِ“ امت کے مختلف طبقات بلکہ مختلف مذاہب میں سے بہت کم ہی ایسے سلیم الطبع ہوں گے جن کے دل میں مولانا صدیق احمد صاحب کی عقیدت و محبت نہ رہی ہو، جسکا اندازہ ان حضرات کو اچھی طرح ہوگا جو حضرت کے پاس کثرت سے آمد و رفت رکھتے تھے اور حاضرین وزائرین کا ہجوم بھی دیکھتے تھے۔

حضرت مولانا قاری سید صدیق صاحب باندویؒ کی نصیحت آمیز باتوں (ملفوظات) اسی طرح آپ کے واقعات میں بڑی تاثیر ہے، لوگ ان کی باتوں اور ان

کے واقعات کو بڑی رغبت و شوق سے سننا چاہتے ہیں اور سننے کے بعد متاثر ہوئے بغیر نہیں رہتے۔

بڑی ضرورت تھی کہ حضرت<sup>ؐ</sup> کے ان واقعات کو چن کر کسی رسالہ میں جمع کر دیا جائے، الحمد للہ اس کام کی سعادت احقر کے برادر عزیز مولانا مفتی اقبال احمد سلمہ، کو نصیب ہوئی، انہوں نے کافی جستجو کے بعد ادب تک حضرت<sup>ؐ</sup> سے متعلق جتنے مقالات، رسائل، جرائد اور سوانح لکھی گئیں ہیں ان سب کا بغور مطالعہ کیا اور ان سے چن کر واقعات کو جمع کیا، الحمد للہ یہ ایک ایسا حسین گلdestہ ہے جو عوام و خواص سب کے لئے خصوصیات مدارس کے لئے بہت مفید ثابت ہو گا۔

حضرت مولانا صدیق احمد صاحب باندوی<sup>ؒ</sup> کے نزدیک بھی دل پذیر اور سبق آموز واقعات کی بڑی اہمیت تھی، حضرت اقدس<sup>ؐ</sup> نے خود احقر کو حکم دیا تھا کہ عورتوں سے متعلق اسی طرح توضیح و عبادیت سے متعلق حکایتیں جمع کر دو چنانچہ حضرت ہی کی نگرانی میں دونوں موضوع سے متعلق اولیاء اللہ اور اکابر علماء کی حکایتیں جمع کیں حضرت اقدس<sup>ؐ</sup> نے انکو ملاحظہ فرمایا، اللہ تعالیٰ جلد ان کو زیر طباعت سے آراستہ فرمادے، حضرت شیخ<sup>ؒ</sup> کی آپ بیتی سے متعلق بھی حکایات و مضاہیں جمع کرنے کیلئے فرمایا اسکا بھی آغاز کیا لیکن پایہ تکمیل کو نہیں پہنچ سکا، اللہ تعالیٰ اسکی بھی تکمیل فرمادے، اسی نوع کی مختلف علمی خدمتیں حضرت مولانا صدیق احمد صاحب برادر عزیز مفتی اقبال احمد سلمہ سے بھی لیا کرتے تھے اور ان پر اعتماد فرماتے تھے، ”تسهیل الباری“ شرح بخاری وغیرہ دیگر تصنیفات و شروحات کے نقل و املاء اور تسویہ و تبیض کی خدمت بھی حضرت مولانا<sup>ؒ</sup> نے برادر عزیز مفتی اقبال احمد کے سپرد فرمائی تھی، حضرت کی دعاء اور توجہ کی برکت ہے کہ ماشاء اللہ وہ فقہی مقالات اور قتوی نویسی کے علاوہ بہت سے علمی و اصلاحی اور تصنیفی کاموں میں لگے ہوئے ہیں اللہ تعالیٰ ان سب کو مقبول فرمائے اور مزید توفیق نصیب

فرمائے،

پیش نظر رسالہ ”واعات صدقیق رج:ا“ بھی اسی کی ایک کڑی ہے اسکی افادیت و تاثیر کا اندازہ خود آپ اسکے مطالعہ سے لگائیں گے اللہ تعالیٰ اسکو قبول فرمائے اور امت کی اصلاح وہدایت کا ذریعہ بنائے۔

اس کے دوسرے حصہ میں انشاء اللہ آپ کی کی بہت سی حکایتیں اور واقعات جو اس میں نقل سے رہ گئے ہیں معتبر ذرائع سے خصوصاً اہل خاندان سے معلوم کر کے جمع کئے جائیں گے۔ اللہ تعالیٰ اسکو بھی پایہ تکمیل تک پہنچائے۔ فقط

محمد زید مظاہری ندوی

استاذ حدیث دار العلوم ندوۃ العلماء لکھنؤ

۱۵ رب جمادی الاولی ۱۳۳۶ھ

## عرض مرتب

زیر نظر کتاب میں عارف باللہ مولانا و مرشدنا حضرت قاری سید صدیق احمد صاحب باندوی نور اللہ مرقدہ کی ذات گرامی سے وابستہ واقعات و حکایات کو جمع کر کے ہدیہ ناظرین کیا گیا ہے، دوسرے بزرگوں کے واقعات و دیگر واقعات جو حضرت والانے اپنے مواعظ و مجالس میں سامعین کو سنائے تھے وہ اس کتاب کا موضوع نہیں ہیں، وہ انشاء اللہ علیحدہ سے مرتب کر کے شائع کئے جائیں گے، نیز حضرت کے یہ کل واقعات کا بالا ستیعاب احاطہ بھی نہیں ہے اور واقعات کا استیعاب آسان بھی نہیں ہے، کیونکہ حضرت علیہ الرحمہ اپنی ذات اور اپنے کمالات، واقعات و حالات کا اخفاء فرماتے تھے، اپنی پوری زندگی گوشہ گنمائی میں رکھنا چاہتے تھے، وہ تو قدرت نے آپ کو قطب الارشاد کا مقام عطا فرمایا تھا اس لئے جتنا ہی حضرت نے اپنے آپ کو چھپایا اتنا ہی اللہ تعالیٰ نے آپ کو اجاگر فرمادیا۔ خود صاحب واقعات حضرت اقدس باندوی نور اللہ مرقدہ کا ارشاد گرامی ہے، فرمایا اللہ والے اپنے کو چھپاتے بہت ہیں یہ چاہتے ہیں کہ ان کا جو بھی کام ہو سب اللہ تعالیٰ ہی کے واسطے ہو، نام و نمود شہرت کا جذبہ ان میں بالکل نہیں ہوتا، لیکن اللہ تعالیٰ کا معاملہ یہ ہے جیسا کہ حدیث شریف میں آیا ہے کہ جب کسی بندہ کے عمل کے ذریعہ اللہ تعالیٰ کو ہدایت کرنا مقصود ہوتا ہے تو گوہ شخص پہاڑ کی کھومیں بیٹھ کر ہی کیوں نہ کوئی عمل کرے لیکن اللہ تعالیٰ اسکو ظاہر کر دیتا ہے۔ یہ جو بزرگانِ دین کی سوانح عمریاں لکھی جاتی ہیں اور لوگوں کے سامنے ان کے حالات آتے ہیں تو کیوں؟ اسی وجہ سے کہ اللہ تعالیٰ ان کی پاکیزہ زندگی کے ذریعہ دوسروں کو ہدایت دینا چاہتا ہے۔ نیز فرمایا کہ بہت سے حالات تو بزرگوں کے ایسے ہوتے ہیں کہ جن کو کوئی جانتا بھی نہیں، کتابوں میں جو کھے جاتے ہیں وہ تو بہت تھوڑے ہوتے ہیں خصوصی حالات کی تو کسی کو ہوا بھی نہیں لگتی، (افتادات صدیق ص: ۳۳۔ ج ۱)

ایک مرتبہ پاکستان سے ایک خط حضرت والا کی خدمت میں آیا کہ آپ کی تصانیف یہاں شائع کرنے کا پروگرام ہے تصنیف کے ساتھ احوال مصنف بھی شامل کرنا چاہتے ہیں لہذا اپنا سوانحی خاکہ اور حالات زندگی تحریر فرمائے کار سال فرمادیں حضرت والا نے اپنے حالات کی اشاعت کو پسند نہ فرماتے ہوئے اس سے پہلو تھی کی اور فرمایا کہ میرے حالات شائع کرنے کی کیا ضرورت، حضرت کے خاص شاگرد و مجاز صحبت برادر معظم مفتی محمد زید صاحب مظاہری ندوی سابق استاذ جامعہ عربیہ ہٹھورا باندہ نے اصرار فرمایا کہ حضرت! آپ کے حالات سے امت کو فائدہ ہوگا۔ حضرت نے فرمایا میرا تو نقسان ہوگا، یعنی حالات شائع ہونے سے نفس میں کہیں عجب اور بڑائی نہ پیدا ہو جائے سبحان اللہ کیا فنا نیت تھی۔

یہ حقیقت ہے کہ بزرگان دین کے واقعات اصلاح و تربیت کے لئے بڑے ہی مؤثر اور ایمان افزای ہوتے ہیں اسی لئے بزرگان دین اور اولیاء کرام کے حالات و واقعات کو جمع کرنے کا اهتمام زمانہ قدیم سے چلا آتا ہے، محی السنہ حضرت مولانا ابرار الحق صاحب حقی رحمۃ اللہ علیہ تحریر فرماتے ہیں

”انسان کی اصلاح و تربیت اور اُسکی سیرت سازی کا قیمتی سرمایہ اہل اللہ کی پاکیزہ زندگی کے حالات و واقعات بھی ہیں چنانچہ قرآن پاک جو کہ کتاب ہدایت ہے اس میں بھی حضرات انبیاء کرام علیہم اصلوٰۃ والسلام اور ان کے صالح تبعیین کا بھی تذکرہ کیا گیا ہے تاکہ رشد و ہدایت کے لئے ان کو مشعل راہ بنایا جائے۔ اس وجہ سے علماء و صلحاء اور مصلحین امت کے احوال و کوائف اور ان کی زندگی کی سرگزشت کے ضبط کرنے کا بطور خاص اهتمام کیا گیا اور امت میں ذوق و شوق کے ساتھ اس سے استفادہ کا سلسلہ چلا آرہا ہے“

(تقریظ در آئینہ صدیق)

حضرت والا بھی بزرگوں کے واقعات اور قبل عبرت حکایات کو بڑی اہمیت

دیتے تھے، اس قسم کے واقعات جمع کرنے اور مجلس میں سنانے کا مزاج تھا رقم الحروف سے رمضان المبارک کے اخیر عشرہ میں فرمایا کہ گناہوں سے توبہ کرنے والوں کے واقعات جمع کرو، مزید کام کی ترتیب بھی بتائی کہ پہلے کتابوں کا مطالعہ کر کے واقعات کے مأخذ کی فہرست تیار کریے چنانچہ احقر نے تعییل حکم میں چند نوں میں اس قسم کے واقعات کے حوالجات مرتب کر کے حضرت کی خدمت میں پیش کر دیئے حضرت نے اسکو محفوظ فرمالیا۔ اور حکم فرمایا کہ اسی طرح صابرین و شاکرین کے واقعات و حکایات کی فہرست مرتب کر لو چنانچہ یہ کام بھی ہو گیا حضرت والا خود کتاب میں ترتیب دینے کا ارادہ رکھتے تھے لیکن ان فہرستوں کے مطابق کام شروع بھی نہ ہوا کہا کہ حضرت اقدس ہم سے رخصت ہو گئے۔ حضرت والا کو تو اپنی نیت کا شرہ ضرور مل گیا لیکن یہ کام بہر حال پایہ تکمیل تک پہنچنا چاہئے۔

بزرگوں کے واقعات کی اثر آفرینی اور افایت کی بنابری احقر نے مناسب سمجھا کہ دور حاضر کیلئے حضرت والا کے تازہ ترین واقعات خصوصی دلچسپی کا باعث اور انتہائی مفید و موثر ہوں گے۔ اسی جذبہ کے تحت حضرت کی سوانحات اور رسالوں کی خصوصی اشاعت ہوں اور مختلف مضامین سے واقعات اخذ کر کے عنوانات کی تزئین اور مزید واقعات کے اضافہ کے ساتھ یہ مجموعہ تیار کیا گیا ہے۔

یہ ذہن نشین رہنا چاہئے کہ واقعات کی اصل روح جو اس سے حاصل ہونے والی عبرت و نصیحت ہے وہ قارئین کے پیش نظر رہنا ضروری ہے۔ اصل واقعہ کی تعبیر میں الفاظ ہی کی کمی و میشی نہیں بلکہ واقعہ کے پس منظر و پیش منظر میں راویوں اور ناقلوں کے انداز مختلف ہو جاتے ہیں، اس لئے اگر ایک واقعہ دوسروں کی زبانی کچھ روبدل سے سننے میں آئے جبکہ اصل عنصر یکساں ہو تو یہ عین ممکن ہے، رقم الحروف نے حتی الامکان دوسروں سے نقل کردہ واقعات میں اپنی طرف سے کچھ حذف و اضافہ کرنے سے گریز کیا

ہے۔ پھر حضرت والا کے متعلقین میں سے مخصوص حضرات زیادہ واقف کار ہیں اس لئے ان سے اور جملہ قارئین سے گذارش ہے کہ کوئی اصلاح طلب بات کتاب ہذا میں محسوس فرمائیں تو احقر رقم اثیم کو ضرور مطلع فرمانے کی زحمت کریں۔ تاکہ آئندہ ایڈیشن میں اسکی اصلاح کی جاسکے۔ دعا ہے کہ اللہ پاک شرف قبولیت سے نواز کر اس کا نفع عام و تام فرمائے اور صاحبِ واقعات حضرت اقدس مولانا قاری سید صدیق احمد باندروی نور اللہ مرقدہ کی مزید درجات کی ترقی کا ذریعہ بنائے۔ و ما ذلک علی اللہ عزیز۔ فقط

ناکارہ خادم

اقبال احمد قادری، کانپور

صدر مدرس و مفتی مدرسہ مظہر العلوم مسجد نکھوشاہ، کانپور

۱۵ رب جمادی الثاني ۱۴۳۷ھ

۲۵ مارچ ۲۰۱۲ء

## صاحب واقعات حضرت باندوی کی مختصر سوانح

**ولادت و طفولیت:** آپ کی پیدائش ۱۳۲۱ھ بروز جمعہ ہتora

صلع باندہ میں ہوئی۔ آپ کے والد محترم کا نام سید احمد ہے آپ کے آباء واحد امام صل (عراق) سے ہندوستان آئے تھے۔ والد بزرگوار کا انتقال بچپن ہی میں ہو گیا تھا۔ آپ کے دادا حضرت قاری عبدالرحمٰن صاحبؒ نے آپ کی پرورش فرمائی۔

**تعلیمی دور:** ابتدائی تعلیم وطن میں ہوئی اور حفظ قرآن کریم اپنے جد

امجد قاری عبدالرحمٰن صاحب کے پاس شروع فرمایا جو راس الحمد شیخ قاری عبدالرحمٰن محدث پانی پتی رحمۃ اللل علیہ کے مخصوص تلامذہ میں سے تھے۔ ان کی وفات کے بعد اپنے مااموں مولانا سید امین الدین صاحب سے حفظ کی تکمیل فرمائی انہیں سے ابتدائی فارسی کی کتابیں پڑھیں۔ پھر بعض فارسی و عربی کی ابتدائی کتابیں کانپور میں پڑھیں۔ کانپور سے پانی پت جا کر شرح جامی تک تعلیم حاصل کی اور قرأت سبعہ کی تکمیل کی۔ شوال ۱۳۵۸ھ مطابق ۱۹۳۹ء میں جامعہ مظاہر علوم سہارنپور میں داخلہ لیا اور ۱۳۶۳ھ میں دورہ حدیث تک ترتیب و ارشاد حاصل کی۔ مظاہر علوم کے علاوہ مشکلوۃ و دورہ کی تعلیم کا کچھ حصہ مدرسہ شاہی مراد آباد و مدرسہ عالیہ فتحپوری دہلی میں بھی آپ نے پڑھا ہے۔ اور معقولات کی کتابیں کچھ حصہ بہار کے کسی مدرسہ میں بھی پڑھی ہیں۔

**سلوک و طریقت:** مظاہر علوم میں شیخ الحدیث حضرت مولانا محمد زکریا

صاحب (متوفی ۱۴۰۲ھ) اور حضرت مولانا اسعد اللہ صاحب (۱۳۹۹ھ) خلیفہ حکیم الامت حضرت تھانوی رحمۃ اللہ علیہ سے آپ کو بہت زیادہ عقیدت تھی اور وقت کے جملہ اکابر کی خاص توجہ و شفقت آپ پر تھی، حضرت مولانا اسعد اللہ صاحب کے دست مبارک پر بیعت فرما کر اصلاح کی تکمیل کی اور ۱۴۰۷ھ میں آپ کو حضرت نے اجازت و خلافت

سے سرفراز فرمایا۔ حضرت مولانا شاہ وصی اللہ صاحب رحمۃ اللہ علیہ سے بھی آپ کو خلافت حاصل تھی، اور حضرت والا بڑے ہو کر بھی بہت سے دیگر بزرگوں سے اصلاحی تعلق رکھتے تھے۔

### تدریسی خدمات: فراغت کے بعد ۱۳۶۷ھ میں مدرسہ فرقانیہ

گونڈہ میں پڑھانا شروع کیا تھا کہ آپ کے والدہ کے فرمان پر ماں کی خدمت و راحت کی بنا پر وہاں سے چھوڑ کر قریب کے مدرسہ اسلامیہ فتحپور میں تدریس پر لگ گئے، درس نظامیہ کی تعلیم و تدریس کے دو تین سال گزرے تھے کہ باندہ کے مختلف علاقوں سے ارتداو کی خبریں تیز ہو گئیں اور مسلمانوں کے شدھی ہونے کی وبا پھوٹ پڑی، علاقے کی صورت حال دیکھ کر آپ فتحپور سے تدریسی خدمات چھوڑ کر اپنے وطن ہتوار اضلع باندہ آ کر مقیم ہو گئے، فتنہ ارتداو کا کامیاب مقابلہ کیا جس سے لوگوں کا اسلام محفوظ رہا اور سب کچھ قربان کر کے برابر تسلیغی اسفار میں منہماں رہے۔

### جامعہ کا قیام: اپنے علاقہ سے جہالت کے خاتمہ کیلئے سب کچھ

قربان کر کے بالآخر ۱۳۷۷ھ میں گھر سے قریب ایک وسیع و عریض زمین کے ایک کنارے میں ایک معمولی سا چھپر ڈال کر پڑھانا شروع کیا اور انتہائی تنگی اور بدحالی میں تعلیم دین کو جاری فرمایا جو آج بڑے قلعے کی شکل میں دعوت نظارہ دے رہا ہے جہاں سے ہزاروں افراد آج بھی فیض پار ہے ہیں۔

### علمی و عملی کمالات: عارف باللہ حضرت مولانا قاری سید

صدیق احمد صاحب نور اللہ مرقدہ اس صدی کے کامل ترین عالم ربانی اور بے مثال رہبر و رہنماء تھے اور مسلم و غیر مسلم اور ہر مکتب فکر کے لوگ آپ کو خدا کا محبوب ترین ولی سمجھتے تھے حضرت والا کی زندگی درس و تدریس عبادت و ریاضت قرآن سے شغف، مہماں نوازی، تواضع و انکساری، اور دنیا سے بے غبی و استغنا طلباء و علماء اولاد اور ہر طبقہ کی اصلاح و

تربیت اور ان کے ساتھ حسن سلوک، دینی اسفار کی کثرت، مجاہدہ و مشقت، تیمیوں، بیواؤں اور لاوارثوں کی کفالت، دینی تعلیم کیلئے گاؤں گاؤں قیام مدارس اور مدارس کی فلک اور انکی سرپرستی کی، بلا تفرقی ملت ہر ایک کی خیرخواہی، بیماروں کی شفاء، دعا، تعویذ وغیرہ کے ذریعہ لاچاروں کی مدد اور اس جیسی ہزار ہا قربانیوں میں گھری ہوئی مشغول زندگی تھی اسی کے ساتھ آپ بہترین شاعر درجنوں کتابوں کے مصنف بھی تھے۔

### **مرض وفات**

**حضرت کی زندگی جہد مسلسل تھی نہ سونے کا وقت ٹھیک نہ کھانے کا کوئی معمول نہ کسی قسم کا سکون و آرام، حاجتمندوں پر اپنے کو قربان کئے رہتے تھے، یہی ظاہری اسباب تھے جس سے حضرت مسلسل علیل رہتے تھے مختلف قسم کے شدید امراض لاحق تھے، ۲۲ ربیع الثانی بدھ کو حسب معمول بیماری کے ساتھ ہی بعد ظہر بخاری شریف کے درس کی تیاری میں وضوفرمائے تھے کہ جسم پر لزہ طاری ہوا۔ حضرت نے فرمایا کہ مرض نہیں موت کا وقت معلوم ہوتا ہے۔ آپ نے اسی حال میں نماز ادا فرمائی، صاحبزادگان و خدام ہتھورا سے باندہ بعدہ لکھنؤ نر سنگ ہوم میں لے گئے، حضرت نے سب کو سلام کہلا�ا اور مہمانوں اور مدرسہ کے ساتھ خیرخواہی رکھنے کی تلقین کی پھر آپ پرشی طاری ہو گئی اور دس بجے دن بروز جمعرات ۲۳ ربیع الثانی ۱۴۲۸ھ مطابق ۲۸ اگست ۱۹۹۶ء کو اللہ کا ولی اپنے مولیٰ سے جاملا، جسد خاکی لکھنؤ سے ہتھورا لایا گیا نماز جنازہ آپ کے بڑے صاحبزادے حضرت مولانا قاری حبیب احمد صاحب مدظلہ نے پڑھائی جس میں لاکھوں مسلم وغیر مسلم حضرات اس محسن کی وفات پر غم میں ڈوبے ہوئے ہتھورا حاضر ہوئے اور ہفتوں مجمع تعزیت کے لئے آتا جاتا رہا۔**

### **باقیات صالحات**

آپ کے تین صاحبزادے ہیں ماشاء اللہ ہر سہ عالم و حافظ وقاری اور دین کی خدمت میں مصروف عمل اور حضرت کی حیات کوششل راہ بنائے ہوئے ہیں اور چار صاحبزادیاں ہیں ماشاء اللہ سبھی صالح اور صاحب اولاد ہیں، آپ کی

سب سے بڑی یادگار آپ کا قائم کردہ جامعہ ہے پھر ہزاروں آپ کے شاگرد اور مریدین اور سینکڑوں مدارس و مکاتب اور درجنوں تصنیفات اور متعدد خلفاء ہیں یہ سب چیزیں انشاء اللہ قیامت تک کیلئے صدقہ جاریہ بن کر حضرت کے درجات کی بلندی کا سبب ہوں گی۔

فقط

اقبال احمد قاسمی کانپوری

خادم مدرسه مظہر العلوم کانپور

# واقعاتِ صدیق رح

حضرت مولانا قاری سید صدیق احمد صاحب باندویؒ<sup>ر</sup>  
کے سبق آموز سچے واقعات کا گلہستہ

بِسْمِ اللّٰهِ الرَّحْمٰنِ الرَّحِيْمِ

الحمد لله رب العالمين والصلوة والسلام على  
سيد المرسلين محمد وعلى آله واصحابه اجمعين  
سُبْحَانَ رَبِّ الْعِزَّةِ عَمَّا يَصِفُونَ ○ وَسَلَامٌ  
عَلَى الْمُرْسَلِينَ ○ وَالْحَمْدُ لِلّٰهِ رَبِّ الْعَالَمِينَ ○

## گرم ہتھوڑے کا قصہ

آپ کے اجداد میں ایک درویش صفت بزرگ حسین احمد تھے جو محبوب قسم کے تھے اور آج جہاں ہتھوڑا آباد ہے وہاں جھوپڑی بنانے لگے وہاں سے متصل آباد گاؤں ہے جو دوہا کہلاتا ہے ”دوہا“ کے غیر مسلم زمینداروں نے ان کی بزرگی کو آزمانے کیلئے کہا کہ انگارہ کی طرح دہلتا ہوا ہتھوڑا ہاتھ میں لیکر یہ جتنی دور دوڑیں گے وہ ساری زمین انگی ہو جائے گی آپ کے دادا حسین احمد جذب وجوش میں آگئے اور اللہ بھروسے بلا تامل آگ سے تپا ہوا سرخ ہتھوڑا اپنے ہاتوں میں رکھ کر چہار سمت دوڑ لگائی اور جب ایک بڑے رقبہ میں بے تکلف چلتے گئے تو زمینداروں نے دیکھا کہ اس طرح تو ساری زمین دینی پڑھائے گی تو لوگ پیروں پر گر پڑے اور اپنے قصور کی معافی مانگی۔ آخر کار انکو روکنا پڑا اور جتنی دور وہ گرم ہتھوڑا لیکر چلے تھے وعده کے مطابق وہ زمین ان لوگوں کو دینی پڑی۔ اور وہیں پر ہتھوڑا کی حد مقرر ہو گئی۔ اور حد فاصل کے طور پر ایک پھر نصب کر دیا گیا بعد میں دونوں بستیوں کے درمیان نالہ ہونے کی وجہ سے نالہ ہی دونوں بستیوں کے درمیان حد فاصل قرار پایا اس واقعہ کے بعد سے اس کا نام ہتھوڑا پڑھ گیا اس سے پہلے اس معمولی نوآبادستی کا نام حسین پور تھا۔ (ملخصہ اذکرة الصدیق)

## نماز کے وقت سر میں درد، حضرت کے دادا کی ایک کرامت

آپ کے دادا قاری حافظ عبدالرحمٰن صاحب کا واقعہ منقول ہے کہ ان کا یہ عجیب حال تھا کہ جب نماز کا وقت ہو جاتا اور پتہ نہ چلتا تو آپ کے دادا کے سر میں دانی آنکھ کی طرف ہلاکا سا درد شروع ہو جاتا اس درد سے یہ سمجھ جاتے کہ نماز کا وقت آگیا۔ یعنی درد کا

شروع ہونا نماز کے وقت کی اطلاع ہوتی۔ چنانچہ سارا کام چھوڑ کر نماز ادا کرتے پھر سکون ہو جاتا ان کی اس کیفیت سے ابر (بادل) وغیرہ کے موقع پر خصوصیت سے وقت کا پتہ لگانے میں سہولت ہوتی۔ (تذكرة الصدیق)

## والدہ کے نانا کا سات دن کا فاقہ

ایک موقع پر حضرت نے فرمایا کہ میری والدہ کے نانا صاحب یہاں رہا کرتے تھے جس مکان میں ہم رہتے ہیں وہ ان ہی کام کا ن ہے بعد میں ہمارا ہو گیا۔ ان کا مستقل ذریعہ معاش کچھ نہ تھا اسی حال میں بچوں کو دینی تعلیم دیتے تھے سات سات روز تک مسلسل فاقہ ہوئے ہیں ساتویں روز مونگ کی دال کا پانی پینے کو ملا ہے۔ لیکن کام برابر کرتے رہے اور کسی کو ان کے فاقہ کی خبر بھی نہ ہوئی۔ کام تو ایسے بھی ہوتا ہے لیکن کوئی کرے تو، اللہ تعالیٰ ہر ایک سے اسکی استطاعت کے موافق آزمائش کرتے ہیں۔ پھر فتوحات کا دروازہ کھلتا ہے۔

## دادی کی علمی قابلیت اور پرده کا انوکھا معاملہ

حضرت کی دادی صاحبہ (زوجہ قاری عبد الرحمن صاحب) ہتھورا گاؤں کی ہی تھیں، پختہ دیندار، پرده دار بڑی حیادار خاتون تھیں۔ پرده کے اہتمام کی وجہ سے گھر سے باہر جانے کا مزاج نہ تھا، لہس موت میں جائیں یا پھر ہفتہ میں ایک مرتبہ اپنی بہن سے ملنے جاتیں جو مسجد کے سامنے رہتا کرتی تھیں، عصر تا مغرب رہتیں اور یہ اہتمام تھا کہ آتے جاتے کسی مرد کا گذرنا ہو، اس لئے جب نکلا ہوتا تو ادھر ادھر گلیوں میں لڑکے مقرر کر دیئے جاتے جن میں حضرت والا بھی ہوتے تھے۔

اور حیاء و پرده کے انتہائی اہتمام کی وجہ سے دھو بن کوتا کیہ تھی کہ ان کے کپڑے بہت دور جا کر گھٹ پر دھوئے، جہاں کپڑوں پر مردوں کی زگاہ نہ پڑے اور کپڑے دھوکر

پھیلانے کی ممانعت تھی بلکہ گھر منگا کرتیں مرتبہ کھنگال کر، پھر ایسے تار پر پھیلانے تیں جن پر بچوں کے کپڑے پھیلانا منع تھا اور اپنے کپڑے پھیلانے سے پہلے تر کپڑے سے اس خیال کے تحت اس کو صاف کرتیں کہ پرندوں کی بیٹ وغیرہ نہ ہو۔

پرده کے شدید اهتمام سے متعلق واقعہ پڑھئے حضرت نے فرمایا:

دادی کے حصہ میں کوئی زمین آئی تھی، ان کے ساتھ ان کی ایک بہن بھی مستحق تھیں اور زمین زیادہ تھی، صورتحال کچھ ایسی تھی کہ قانونی کارروائی کے بغیر زمین ان کے نام نہیں ہو سکتی تھی اور اس کیلئے باندہ شہر اور کچھری میں حاضری ضروری تھی، لوگوں نے بہت سمجھایا مگر وہ کسی قیمت پر راضی نہ ہوئیں، اور فرمایا کہ زمین ملے یا نہ ملے کچھری میں اور مردوں کے سامنے نہ جاؤں گی۔

اس زمانے کے حکام شریف خاندانوں اور دینداروں کا لحاظ کر لیا کرتے تھے، باندہ کچھری سے آدمی آئے اور کہا کہ ہمارے سامنے نہ آئیں لیکن کاغذ میں انگوٹھے کا نشان تو لگا دیں، مگر وہ اس پر بھی راضی نہ ہوئیں آخر اس انکار و اصرار کی وجہ سے وہ زمین ان کو نہ مل سکی حضرت ان کا جملہ نقل فرماتے ”ایسی زمین پر لات نہ مار دوں گی جس کی وجہ سے غیر میر انگوٹھا دیکھے“۔

دادی صاحبہ ضروری تعلیم سے بھی بہرہ و تھیں بلکہ میراث کے مسائل ان کو بہت مستحضر تھے۔ کسی کا انتقال ہوتا تو وہ فوراً حساب لگا کر بتلا دیتیں کہ فلاں کا انتقال ہوا، اتنے وارث چھوڑے، فلاں وارث کو اتنا ملے گا۔

## ماں کی دعاء کی تاثیر اور بعض واقعات

آپ کی والدہ ماجدہ اپنے وقت کی رابعہ بصریہ تھیں آخر ولی کی ماں ہی تھیں چار پارے کی حافظ تھیں۔ روزانہ تہجد سے اشراق تک ذکر و تلاوت کا مشغل تھا اوابین چاشت کا

اہتمام تھا مفتی زید صاحب اپنا مشاہدہ بتلاتے ہیں کہ بچپن میں حضرت کے گھر جانا ہوتا تھا آپ اکثر عبادات و نوافل میں مشغول نظر آتی تھیں ایک مرتبہ بعد مغرب عشاء کے وقت گیادیکھا کہ حضرت کی والدہ سجدہ ہی میں پڑی ہیں اور خاصی دیر کے بعد سجدہ سے سراٹھیا لمبی لمبی دعائیں مانگا کرتی تھیں ایک مرتبہ حضرت کے سر میں شدید درد ہوا اور مستقل درد رہنے لگا تو سجدہ میں پڑ کر زور سے دعا کرتی کہ اے اللہ میرے بیٹے کو صحت دے دے اور دنیا میں اسکا نام روشن کر دے اللہ پاک نے والدہ کی دعا کو بیحد قبولیت سے نوازا صحبت ہوئی اور نام تو ایسا روشن ہوا کہ ملک بھر میں مسلم و غیر مسلم بھی آپ کے ذکر سے رطب المسان نظر آنے لگے۔

والدہ مرحومہ کی سادگی درس عبرت تھی حال یہ تھا کہ آپ کا لباس پیوندوں کا مجموعہ نظر آتا تھا اس کثرت سے پیوند کی نوبت آ جاتی کہ یہ پتہ لگا نامشکل ہوتا کہ اصل کپڑا اس میں کون سا ہے۔ بستر بھی ایک گزری نمائش کی مانند ہوتا مہمانوں کی آمد پر حال کا اخفا کیا جاتا اور مہمانوں کیلئے ادھر ادھر سے انتظام کر دیا جاتا آخر میں جب نئے کپڑے بنوائے جاتے یا ہدیہ آتے تو وہ غریب محتاجوں اور مسکینوں کی نذر فرمادیتی اور پھر وہ فقیری میں شاہی کا نقشہ برقرار رہتا۔ خصوصاً والد کے مرحوم ہونے کے بعد والدہ نے نیا کپڑا کبھی نہیں پہنا بلکہ کھانا بھی تازہ نہیں کھایا تازہ بھی باسی ہی کر کے کھایا یا ان کا خصوصی ایک عمل تھا۔

خدمتِ خلق آپ کا شیوه تھا۔ مسلم و غیر مسلم بھی کے کام آتیں جب بھی کسی کے یہاں کوئی پریشانی کی بات پیش آتی اسکی خبر گیری فرماتیں جامعہ عربیہ کے ابتدائی دور میں تو درجنوں طلباء کے خود نوش لباس و پوشاک کے معاملہ میں اولاد جیسا سلوک فرماتی رہیں مدرسہ کی اپنے گھر کی طرح خدمت کرتی رہیں اور ان ہی دینی قربانیوں کو انجام دیتے دیتے پیرانہ سال میں رمضان المبارک کے مبارک ایام میں اپنے رب سے جا ملیں۔

## بچپن کی غربت کا واقعہ

حضرت اپنے بچپن کے حالات بیان کرتے ہوئے فرماتے تھے کہ گاؤں میں اتنی غربت تھی کہ عام طور پر بچوں کو صبح ہی بکریوں کی طرح جنگل کو نکال دیا جاتا تھا بچے صبح سے شام تک جنگل میں رہتے۔ جس زمانہ میں گولریا اس جیسی چیزیں ملتیں ان سے پہلے جنگلی بیروں کے زمانہ میں دن بھر وہی کھاتے پھرتے جب چنے کا ساگ کھانے کے قابل ہوتا تو وہی پہلے بھرنے کا ذریعہ ہوتا اور شام کو گھر چلا آتے۔ دوسرا دن بھی یہی ہوتا اسکے بعد فرماتے تھے کہ چونکہ میں حفظ کرتا تھا اس لئے مجھے روٹی ملتی تھی، میری دوچھوٹی چھوٹی بہنیں تھیں ان کو بھی عام بچوں کے ساتھ صبح ہی گاؤں سے باہر بھیج دیا جاتا، میں اس پر روتا تھا اور کھتا تھا کہ میں اپنی روٹی میں ان کو شریک کرلوں گا۔ لیکن میری ایک نہ چلتی تھی یہ واقعہ جب بھی حضرت نے سنایا ہمیشہ آبدیدہ ہو جاتے اور آواز گلے میں پھنس جاتی تھی، یہ دونوں بہنیں کم عمری ہی میں انتقال کر گئی تھیں۔ (مولانا محمد زکریا سنبلی)

## بچپن کا خواب، میدانِ محشر کی زیارت

مفتشی محمد زید صاحب مدظلہ حضرت کا ارشاد فرمودہ واقعہ نقل فرماتے ہیں کہ حضرت والا نے فرمایا کہ میں نے بچپن میں خواب دیکھا تھا کہ میدانِ محشر قائم ہے، سارے لوگ جمع ہیں، خوف وہر اس کا منظر ہے، نفسی نفسی کا عالم ہے۔ ہر ایک کو اپنی اپنی پڑی ہے اور ربِ ذوالجلال کی عدالت قائم ہے، جبریل امین اور دوسرا فرشتے خاص قسم کی وردی پہنچتے ہوئے ہیں، اور ایک ایک کر کے سب کی پیشی ہوتی جا رہی ہے اس مجمع میں میں بھی موجود ہوں اور بہت ڈر رہا ہوں نہ معلوم میرا کیا انجام ہواتے نہ میں میری پیشی کا وقت آئی گیا۔ مجھ کو سامنے لا کر کھڑا کیا گیا، معائنہ ہوا اور میرے لئے حکم یہ صادر ہوا کہ جاؤ بھی اور تیاری کرو، کچھ کر کے آؤ، حضرت نے خواب میں جس بات کا حکم پایا اسکی تعمیل

میں لگ گئے اور بچپن سے لے کر مرتے دم تک آخرت کی تیاری میں سارے لمحات گذاردیئے۔ اور سرخروہو کربذوالجلال سے جاملے۔ (حیات صدیق)

## میں نے بھی بکریاں چراہی ہیں

حضرت اقدس نور اللہ مرقدہ نے ایک مرتبہ بخاری شریف کا درس دیتے ہوئے فرمایا کہ بکریاں چرانا انبیاء علیہم السلام کی سنت ہے، کوئی نبی ایسا نہیں گذر اجس نے بکریاں نہ چراہی ہوں، صحابہ نے عرض کیا یا رسول اللہ صلی اللہ علیہ وسلم آپ نے بھی بکریاں چراہی ہیں، حضور صلی اللہ علیہ وسلم نے فرمایا میں نے بھی چراہی ہیں فلاں قبلیہ کی بکریاں میں چرایا کرتا تھا اسکے بعد حضرت اقدس نے فرمایا کہ الحمد للہ میں نے بھی بکریاں چراہی ہیں۔

حضرت نے فرمایا بکریاں چرانے میں بڑے فوائد ہیں نفس کی اصلاح میں بھی اسکو بڑا خل ہے، بکریاں پالنے والوں میں تواضع کی شان ہوتی ہے وسرے جانوروں کے پالنے میں یہ بات نہیں ہوتی، حضرت نے یہ بھی فرمایا کہ جب جانور کے قریب رہنے سے گویا اسکی صحبت میں وقت گزارنے سے یقین ہے تو اللہ والوں کی صحبت سے اسکو کیوں نفع نہ ہوگا۔ حضرت نے مزید بکریوں کے پالنے اور چرانے کی فضیلت بیان کرتے ہوئے فرمایا کہ ایک وقت آئے گا کہ بکریاں پالنے والے فتنوں سے محفوظ رہیں گے۔

ایک صاحب نے پوچھا کہ بکریاں پالنا سنت ہے یا چرانا سنت ہے؟ حضرت نے فرمایا چرانا اور پالنا دونوں سنت ہے۔ حدیث پاک میں ہے کہ حضور صلی اللہ علیہ وسلم اپنے ہاتھ سے بکریوں کا دودھ دوہا کرتے تھے، حضرت نے فرمایا صرف یہی ایک سنت تھوڑی ہے کہ سنتِ عبادت تو ہے نہیں سنن عادیہ میں سے ہے اور بھی بہت سی سننیں ہیں ان پر بھی عمل کر لے صرف اسی کے پیچھے نہ پڑ جائے ایک صاحب نے عرض کیا کہ تمام انبیاء

کے بکریاں چرانے سے معلوم ہوتا ہے کہ اسکی کچھ اہمیت ہے فرمایا اصل میں تربیت کے لئے تکونی طور پر انبیاء سے بکریاں چروائی گئیں تاکہ انسانوں کی اصلاح کرنا آسان ہو جائے اور صبر و ضبط کی صفت پیدا ہو جائے کیونکہ بکری بہت بعد عنوانی کرتی ہے مشکل سے قابو میں آتی ہے، بھاگی بھاگی پھرتی ہے، غصہ آتا ہے اس سے صبر کی صفت پیدا ہوتی ہے۔

(حیات و افاداتِ صدیق)

## بچپن کی پرمشقت تعلیم و تربیت

مفتي محمد زید صاحب مدظلہ (حضرت والا کے خصوصی خوشہ چیز) حضرت کا خود کا بیان کردہ حال نقل فرماتے ہیں کہ حضرت نے فرمایا کہ جس وقت کہ میری عمر زائد سے زائد دس گیارہ برس کی ہو گئی میں اپنے ما مولانا امین الدین صاحب سے پڑھتا بھی تھا اور ان کے گھر کا پورا کام بھی کرتا تھا ان کی گھوڑی کے لئے جنگل سے گھاس میں خود اپنے ہاتھ سے کاٹ کر لایا کرتا تھا۔ مجھے گھاس کا ٹانبا بھی تو نہ آتا تھا اور آج بھی نہیں آتا لیکن جس طرح بن پڑتا تھا اور پر اوپر سے کاٹ کر لے آتا تھا اور یہ کوئی ایک دو روز کی بات نہ تھی بلکہ روزانہ کا معمول تھا۔ گھر کا پانی بھی میں خود بھرتا۔ اس وقت نیل تو تھے نہیں کنویں سے پانی کھینچنے میں وقت ہوتی تھی چھوٹے بچوں کی طرح دونوں ہاتھوں سے ایک ساتھ رسی پکڑ کر اچک اچک کر پانی کنویں سے کھینچتا تھا پانی بھرتا رہتا یہاں تک میں تھک کر چور ہو جاتا ان کے پکڑے بھی میں دھویا کرتا تھا۔ مولوی امین الدین صاحب جب پیر میں چوٹ آنے سے معدور ہو گئے تو وہ گھوڑی پر سوار ہو کر ہی کہیں جاتے گھوڑی کی لگام میرے ہاتھ میں ہوتی اس زمانہ میں باندہ کا سفر کثرت سے گھوڑی ہی کے ذریعہ ہوتا تھا اور میں ان کے ساتھ لگام پکڑ کے آگے چلتا تھا۔ جب آپ باندہ تشریف لے جاتے تو پورے شہر میں بالچل مجھ جاتی اور ہر طرف اس کا چرچا ہو نے لگتا

جوملتا حضرت سے سلام کرتا عصر بعد مجلس لگتی بڑے بڑے لوگ مجلس میں شریک ہوتے تھے۔ منشوی شریف ایسے انداز سے پڑھتے تھے کہ سارے لوگ مست ہو جاتے پورے علاقے میں ان کے ذریعہ بہت فیض ہوا۔ دادا کے انتقال کے بعد مجھے کوئی پڑھانے والا نہ تھا مولوی امین الدین نہ ہوتے تو میں بھی نہ پڑھتا۔ حفظ کی تکمیل کے بعد مولوی امین الدین صاحب ہی کے ذریعہ تجوید اور عربی و فارسی کی ابتدائی کتابیں بھی میں پڑھنے لگا اور ابھی ۱۲، ۱۳ برس کی عمر ہو گی میں تعلیم میں آگے بڑھتا ہی جا رہا تھا۔ ایک روز کی بات ہے کہ میں اپنے استاذ مولوی امین الدین صاحب کے گھر کا پانی کنویں سے کھینچ رہا تھا کہ اتنے میں پیچھے سے ایک آواز آئی بیٹا صدیق! میں نے مژکر دیکھا تو وہ مولوی امین الدین صاحب تھے فرمایا بیٹا مجھے جتنا علم تھا میں نے تم کو پڑھا دیا اسکے آگے مجھے نہیں آتا اب میں تم کو کیا پڑھاؤں اس لئے میری رائے ہے کہ اب تم کہیں اور جا کر تعلیم مکمل کرو۔ حضرت نے فرمایا یہ ایک ایسا جملہ تھا جو تیر کے مانند میرے دل کو چیرتا ہوا چلا گیا۔ مت پوچھواں وقت میری کیفیت کیا تھی۔ پانی بھرتے بھرتے نہ معلوم کس طرح کے خیالات آنے لگے۔ کسی طرح پانی بھرا۔ گھر واپس آیا ب نہ مجھے کھانا اچھا لگ رہا ہے نہ پانی ہر وقت رنجیدہ مغموم اور ہر وقت یہی فکر کہ اب میں کیا کروں گا اور میری تعلیم کیسے پوری ہو گی۔ میری والدہ پریشان کہ اسکو کیا ہو گیا نہ کھاتا ہے نہ پیتا ہے گھر کے حالات بھی اچھے نہ تھے خاندان کے بعض بڑے میری دینی تعلیم سے خوش نہ تھے۔ اگر دنیوی تعلیم حاصل کروں تو ہر طرح کا تعاون کرتے خرچ برداشت کرنے کو تیار تھے لیکن دینی تعلیم کے لئے سر پر ہاتھ نہیں رکھنا چاہتے تھے بس دن رات میں اسی ذہن اور فکر میں پریشان رہتا تھا کہ اب میں کیا کروں گا اور میری تعلیم اب کس طرح پوری ہو گی۔ بالآخر تعلیم کے لئے حالات سازگار ہو گئے۔

## طلب علم کیلئے راتوں رات خفیہ سفر کا لچسپ واقعہ

حضرت والا نے حفظ بعده عربی و فارسی کی ابتدائی کتابیں جو ماموں پڑھاسکتے پڑھنے کے بعد تعلیم مکمل کرنے کی ٹھان لی تھی لیکن حالات کسی طرح سازگار نہیں تھے۔ اسکے باوجود حضرت فرماتے تھے کہ میں نے یہ تو طے کر لیا تھا کہ تعلیم مکمل کرنے کیلئے مجھے کسی مدرسہ میں جانا ہے لیکن پانی پت کے علاوہ میں کسی مدرسہ کا نام بھی نہ جانتا تھا میرے علم میں اگر کسی مدرسہ کا تصور تھا تو صرف پانی پت کا جہاں کے واقعات سن رکھے تھے۔ اس لئے دل میں بار بار تقاضہ ہوا کہ طلب علم کے لئے پانی پت کا سفر کیا جائے لیکن کہاں میں اور کہاں پانی پت۔ ہتھورا کے جنگل سے پانی پت پہنچ جانا کوئی آسان بات نہ تھی پھر ایسی غربت اور بے سروسامانی کے عالم میں کہ نہ کھانے کا ٹھکانہ نہ اور ہنے بچھانے کا، کرایہ کیلئے ایک کوڑی پاس نہ تھی۔ اس لئے یہ ارادہ بھی بس خواب و خیال ہی تک محدود رہا لیکن دماغ میں یہ بات مسلط ہو چکی تھی کہ کسی نہ کسی طرح مجھے پانی پت جانا ہے اس وقت میری عمر ۱۲/۱۳ برس کی ہو گی مجھے اچھی طرح یاد ہے کہ ایک دفعہ گھر کی پلی ہوئی بکری فروخت ہوئی چاندی کے ۱۲ یا ۱۳ روپے کی فروخت ہوئی تھی بس وغیرہ تو تھا نہیں میری والدہ نے وہ روپے ایک مٹی کے بھڑیا میں رکھ دیئے وہ روپے میں نے دیکھ لئے جمعہ کا دن تھا سب لوگ جمعہ کی نماز پڑھنے چھینیرا گئے ہوئے تھے میں گھوم پھر کر گھر واپس آیا اور خاموشی سے بھڑیا سے روپے نکالے اور لیکر خفیہ طور پر کسی کو اطلاع کئے بغیر پانی پت کیلئے چل دیا۔ میرے ساتھ بٹو بھائی بھی تھے (آپ کے چچا زاد بھائی وہ بھی اسی ارادہ سے حضرت کے ساتھ ہو گئے تھے) ہم دونوں خفیہ طور پر کھیتوں کھیت پانی پت کے لئے روانہ ہو گئے۔ باندہ تک پیدل ہی آئے بھوکے پیاسے لیکن اگر کچھ کھاتا تو کرایہ کیلئے پیسے کم پڑ جاتے اس لئے کچھ کھایا پیا نہیں رات ہو گئی۔ سخت تاریکی چھائی ہوئی تھی اور اسی گھٹائوب

اندھیری رات میں ہم دونوں چل رہے تھے اچانک دیکھا کہ پیچھے سے کسی نے آکر میرے ایک چھٹری ماری میں چونک گیا اور سمجھا کہ پولیس والے ہیں مجھ کو چور یا مجرم سمجھ رہے ہیں لیکن جب آواز سے انہوں نے مجھے ڈائنسنا شروع کیا تب میں نے سمجھایا میرے ماموں ہیں ماموں نے کہا تم یہاں پھر رہے ہو وہاں سب لوگ پریشان ہیں تمہاری تلاش ہو رہی ہے کہ کہاں چلا گیا۔ کہرا م صحیح گیا و ناپیٹنا ہو گیا والدہ کا براحال ہے۔

الغرض رات کسی طرح ہم لوگوں نے باندہ ہی میں گزاری ماموں بھی بھوکے تھے اور ہم لوگ بھی۔ اتنے پیسے نہ تھے کہ کچھ کھاتے پیتے اور میرے پاس جو پیسے (بکری والے) تھے اس کا کسی کو علم نہ تھا کسی کو گمان ہی نہ تھا کہ میں نے روپے لئے ہوئے تو بعد میں میرے بتانے سے لوگوں کو علم ہوا بہر حال صحیح ہم دونوں باندہ سے ہتھورا اپس لائے گئے اور پانی پت جانے کا پروگرام فیل ہو گیا۔

## کانپور کی طالب علمی کے واقعات

مفتي محمد زید صاحب گذشتہ واقعہ کے بعد کے واقعات نقل کرتے ہیں کہ حضرت نے فرمایا کہ گھر آ کر میں نے اپنی والدہ سے کہا کہ مجھے پڑھنے کیلئے باہر جانا ہے لیکن میری والدہ کسی قیمت پر تیار نہ ہوتی تھیں۔ میں ہی گھر کا اکلوتا بیٹا تھا۔ میری دونوں بہنیں جو عمر میں مجھ سے چھوٹی تھیں وہ بھی اللہ کو پیاری ہو چکی تھیں گھر میں نہ باپ نہ دادا کیسے مجھ کو چھوڑ دیتیں۔ لیکن جب میری ضد اور اصرار کو دیکھا کہ کسی قیمت پر رکنے کو تیار نہیں ہے۔ تب مولانا امین الدین صاحب کو بلا یا ان سے مشورہ کیا مولانا نے فرمایا کہ پانی پت تو بہت دور ہے یہیں قریب کے کسی مدرسہ میں داخلہ مناسب رہے گا۔ چنانچہ مولانا امین الدین صاحب (حضرت کے ماموں) خود مجھ کو کانپور ساتھ لے کر گئے۔ حضرت کی والدہ نے اس غربی میں جو کچھزاد سفر بن پڑا کچھ خشک روٹی کے ٹکڑے اور چنے ساتھ باندھ

دیئے۔ درمیان سال میں داخلہ کے لئے کانپور مولانا امین الدین صاحب لیکر گئے۔ درمیان سال کی وجہ سے کہیں داخلہ نہ ہو سکا۔ جامع العلوم پشاور میں کوشش کی۔ وہاں بھی داخلہ نہ ہوا حضرت فرماتے ہیں کہ میں جامع العلوم کے حوض پر بیٹھا وضو کر رہا تھا مولانا امین الدین صاحب (امموں جان) مجھ کو دیکھ کر آب دیدہ ہو گئے اور فرمایا بیٹھا میں نے تو بہت کوشش کی لیکن داخلہ نہ ہو سکا ب میں کیا کروں۔ حضرت نے جواب دیا کہ میں گھر واپس نہیں جاسکتا چنانچہ اللہ نے مد فرمائی اور ایک مدرسہ میں داخلہ کی صورت پیدا ہو گئی جس کا نام تھا مدرسہ تتمیل العلوم جس میں ہر ماہ کچھ روپے فیس بھی لگتی تھی۔ اور اس وقت میرے پاس صرف بیس روپے تھے سوچا کہ چلو کچھ دن کا انتظام ہے آگے اللہ مالک ہے حضرت نے فرمایا کہ تتمیل العلوم میں داخلہ تو میرا ہو گیا لیکن کھانے کا کوئی نظم نہ تھا مدرسہ کے ایک بڑے مدرس جو بڑی کتابیں پڑھاتے تھے انہوں نے مجھ سے فرمایا کہ تم میرے گھر کا کام کر دیا کرو۔ تمہارے لئے ایک وقت کے کھانے کا انتظام میرے یہاں سے ہو جائے گا۔ چنانچہ حضرت راضی ہو گئے۔ حضرت گھر کا کام کرتے اور خادم بن کران کے ساتھ مدرسہ آتے اور ساتھ واپس جاتے ان کا گھر بالائی منزل میں تھا پانی لے کر اوپر چڑھنا ہوتا تھا۔ حضرت نے فرمایا کہ میں پانی لیکر اوپر چڑھتا تھا تو تھک جاتا زینہ کے اوپر پہنچنے تک درمیان میں مجھ کئی مرتبہ بیٹھنا پڑتا تھا۔ کبھی زینہ میں بیٹھ کر تھوڑی دیر رو لیتا پھر پانی لیکر اوپر پہنچتا اسکے سوا کوئی چارہ نہ تھا اور کھانا دن بھر میں صرف ایک ہی خوراک ملتا تھا۔ ایک مہینہ بھی نہ گذر ا رہو گا کہ تھوڑا کے رہنے والے میرے ایک عزیز حافظ نعمت اللہ صاحب بھی کانپور پڑھنے کے لئے آگئے اور وہ بھی میرے ساتھ ہو گئے اب صورت حال یہ ہو گئی کہ دن بھر میں کھانا تو صرف ایک خوراک اور کھانے والے دوآدمی، عجیب اتفاق کہ چند ہی روز گزرے ہوں گے کہ علاقہ کے ایک ساتھی اور آگئے ان کا بھی کچھ نظم نہ تھا وہ بھی میرے ساتھ کھانے میں شریک ہو گئے۔ اور اب حالت یہ ہو گئی کہ چوبیں گھنٹے میں

صرف ایک خوراک کھانا اور اسکو کھانے والے تین آدمی۔ ایک ہی ایک چپاٹی حصہ میں آتی تھی۔ حضرت فرماتے تھے کہ ہم لوگ ہاتھ دھو کر بیٹھتے تھے ابھی ہاتھ خشک نہ ہو پاتے تھے، پانی ہاتھ سے ٹپکتا ہی ہوتا تھا کہ اتنے میں کھانا ختم ہو جاتا۔ تیسرے نئے آنے والے ساتھی تو اس سخت مجاہدہ کو برداشت نہ کر سکے اور کچھ دن گزار کر جلد ہی وطن واپس ہو گئے اور حضرت اقدس اور مولانا نعمت اللہ صاحب نے پورا سال اسی طرح صرف ایک وقت کی خوراک یومیہ پر گزار دیا۔ اس وقت حضرت کی عمر تیرہ برس کی رہی ہو گی۔ کانپور کے زمانہ قیام میں حضرت نے نجومیر، میزان، منیۃ المصلى وغیرہ کتابیں پڑھیں۔

## حضرت کی طالب علمی اور امتحان کا عجیب واقعہ

منطق کی کتاب شرح تہذیب کا سبق پڑھاتے ہوئے حضرت نے ارشاد فرمایا کہ یہ سبق بہت اہم اور مشکل مقامات میں سمجھا جاتا ہے جب میں پانی پت میں پڑھتا تھا میرے ایک ساتھی جو میرے گھرے دوست بھی تھے، وہ بھی پڑھتے تھے لیکن ہم لوگوں کی دوستی صرف پڑھنے والی ہوتی تھی، پڑھنے کے سلسلہ میں وہ ہمیشہ کوشش کرتے تھے کہ یہ مجھ سے آگے نہ بڑھنے پائے میں ہمیشہ ان سے آگے رہوں، شروع شروع میں منطق و فلسفہ کی طرف میری رغبت بہت کم تھی اس کی طرف زیادہ توجہ نہیں کرتا تھا بس درس میں کتابیں پڑھ لیتا زیادہ محنت نہ کرتا منطق و فلسفہ میں تو بعد میں محنت کی ہے، مراد آباد جا کر منطق و فلسفہ پڑھا ہے اس زمانہ میں وہاں منطق و فلسفہ کا بڑا ذریعہ اور مجھے چونکہ ہر فن پڑھانا تھا اس لئے ہر فن کو محنت سے پڑھا تھا، منطق فلسفہ کی تمام اہم کتابیں شرح پچھمیں وغیرہ سب وہیں پڑھی ہیں اب تو ان کتابوں کا لوگ نام تک نہیں جانتے اور بہت سی کتابوں کی واقعی اب ضرورت بھی نہیں۔ پانی پت میں جب میں پڑھتا تھا اس وقت منطق و فلسفہ میں مہارست تو تھی نہیں میرے ساتھی مولانا اسلام الحق صاحب جو بہار کے

رہنے والے تھے وہ بڑے تیز تھے اور اس وقت منطق و فلسفہ کا امتحان لینے کے لئے جو متحمن آتے تھے بڑا سخت امتحان لیتے تھے، مولانا بشیر احمد صاحب، مولانا نصیر احمد صاحب، مولانا ابوالوفاء صاحب جیسے لوگ امتحان لیا کرتے تھے چنانچہ مولانا ابوالوفاء صاحب امتحان لینے کے لئے تشریف لائے۔ انکا معمول تھا کہ طالب علم سے کہتے کہ جہاں سے جی چاہے کتاب کھولو، طالب علم کو اختیار دیتے تھے، لیکن پھر پوچھتے تھے اچھی طرح اتفاق سے امتحان کے وقت میں مولانا اسلام الحق صاحب کے بغل میں بیٹھ گیا جب ان سے کتاب کھولنے کو کہا گیا تو انہوں نے یہی مشکل مقام کھول کر دے دیا۔ (جو آج تم لوگوں کو پڑھنا ہے) مولانا اسلام الحق صاحب کی تو پوری کتاب پختہ تھی میرے لئے مشکل تھی ان کو معلوم تھا کہ یہ مشکل مقام ہے اور اس کو یاد نہیں ہے، مولانا ابوالوفاء صاحب نے فرمایا بھی کہ یہی مقام ملا تھا کھولنے کے لئے، بہر حال امتحان ہوا اس کے بعد میر انہر تھامیں ڈر رہا تھا لیکن اللہ کا کرننا جب میر انہر آیا تو مولانا نے ایک ورق الٹ دیا وہ آسان تھا اور مجھے خوب یاد تھا، اس لئے خوب بتلایا اور اچھے نمبروں سے پاس ہوا۔

اس کے بعد قدوری کافیہ کا امتحان ہونا تھا مولوی اسلام الحق صاحب ذہین آدمی تھے، انہوں نے کافیہ کا زبانی امتحان دیا جب میر انہر آیا تو میں نے پہلے سے کتاب کھول کر دے دی کیونکہ انکا معمول ہی یہی تھا کہ طالب علم سے کہتے تھے کہ جہاں سے جی چاہے کھولو، لیکن مولانا نے مجھ سے فرمایا کہ تمہارے ساتھی نے تو کافیہ قدوری کا امتحان زبانی دیا ہے تم کتاب کھول کر دے رہے ہو میں نے عرض کیا کہ میرا بھی زبانی لے لیجئے، ان دونوں کتابوں میں میں نے خوب مخت کی تھی اس کی عبارت تک مجھے زبانی یاد تھی، چنانچہ میں نے کتاب بند کر دی اور زبانی امتحان دیا اور اچھے نمبروں سے پاس ہوا، امتحان کے بعد مولانا ابوالوفاء صاحب نے فرمایا کہ اگر میں قسم کھالوں کے دیوبند میں بھی ایسے طلباء نہیں ہوں گے تو حادث نہ ہوں گا۔

## ایک لطیفہ

بخاری شریف کا درس دیتے ہوئے حضرت نے اپنے کانپور کی زمانہ طالب علمی کا ایک لطیفہ سنایا کہ ایک مرتبہ میں جامع العلوم پشاور کے حوض پر کپڑے دھو رہا تھا کہ اتنے میں دو آدمی کوٹ پتلون پہنے سگریٹ پیتے ہوئے مسجد میں داخل ہوئے اور میرے قریب آ کر بڑے استہزا کے انداز میں سگریٹ پیتے ہوئے مجھ سے سوال کیا کیوں مولانا جنت میں تو سگریٹ پینے کو ملے گی؟ مقصود سوال نہیں بلکہ استہزا تھا میں نے برجتہ ان کو جواب دیا کہ سگریٹ پینے والے جنت میں جائیں گے ہی نہیں وہ دونوں ایک دم خاموش ہو گئے پھر حضرت نے اس جملہ کا مطلب بیان فرمایا کہ یہ مطلب نہیں کہ سگریٹ پینے والا کوئی جنت میں نہیں جائے گا بلکہ مطلب یہ ہے کہ جو جائے گا جنت میں یہ بری عادت لیکر نہ جائے گا ایسی بد بودار چیز کی وہاں خواہش ہی نہ کرے گا۔ یہ ایسا ہی ہے جیسے آنحضرت ﷺ نے ایک بوڑھی عورت سے فرمایا تھا کہ کوئی بوڑھی عورت جنت میں نہ جائے گی وہ عورت رونے لگی حضور ﷺ نے تسلی دیتے ہوئے فرمایا کہ بوڑھی عورت جنت میں بوڑھی ہو کر نہیں بلکہ جوان ہو کر جائے گی۔ اسی طرح سگریٹ پینے والے جو جنت میں جائیں گے وہ یہ عادت لیکر نہیں جائیں گے۔ (حیات صدیق)

## یانی پت کی تعلیمی زندگی

کانپور میں ابتدائی عربی و فارسی کی تعلیم کے بعد جس وقت کہ ابھی حضرت کی عمر شریف ۱۲ برس کی رہی ہو گئی آپ نے یانی پت کا سفر فرمایا اور وہاں بھی کانپور کی طرح دو سال ہی قیام رہا اور عربی نصاب شرح جامی تک اور اسکے علاوہ فن قرأت میں سبعہ عشرہ میں اپنے باکمال استاذ قاری عبدالحکیم صاحب سے مکال حاصل کیا۔ یانی پت کی پر مشقت طالب علمی کی داستان حضرت کی زبانی مفتی محمد زید صاحب نے یوں نقل کی ہے۔

حضرت اقدس خود ہی فرماتے تھے کہ جب میں پانی پڑھنے کیلئے پہنچا تو اسی کمرہ میں میرا قیام ہوا جس میں میرے دادا رہا کرتے تھے اس وقت وہاں کے کمرے اس انداز کے بننے ہوتے تھے کہ جگہ جگہ سوراخ تھے سانپ وغیرہ کے نکل آنے کا خطرہ لگا رہتا تھا۔ سوراخوں میں کپڑا بھر دیا جاتا تھا اگر میں کے موسم میں ہوا بالکل نہ آتی تھی، عربی کتابوں کے ساتھ میں تجوید اور قراءت بھی پڑھا کرتا تھا اور عربی کتابوں کے پڑھنے کیلئے جہاں جانا ہوتا تھا وہ مقام ایک میل کے فاصلہ پر تھا روز کا آناروز کا جانا معمول بن چکا تھا۔ میں راستہ بھر پیدل چل کر کتاب دیکھتا ہوا جاتا تھا، میرے استاذ مجھ پر بڑے شفیق اور بہت مہربان تھے، میری پوری نگرانی رکھتے تھے کہ میں کہاں جا رہا ہوں، راستہ میں کہاں ٹھہرتا ہوں کس سے بات کرتا ہوں اگر ذرا شبہ ہوتا تو فوراً تحقیق فرماتے ایک مرتبہ سخت گرمی کے موسم میں بیٹھے لکھ رہا تھا، میرے ایک ساتھی نے ساتھ چلنے اور ٹھہلنے پر اصرار کیا میں انکار کرتا رہا لیکن ان کے شدید اصرار کی بنا پر چلا گیا دوسرے وقت میرے استاد نے مجھے بلا یا اور فرمایا صدق اس وقت کہاں جا رہے تھے میں بہت نادم ہوا اور صاف صاف عرض کر دیا کہ حضرت وہی پہلا دن اور وہی آخری دن ہے میں خود نہیں جا رہا تھا فلاں کے اصرار کی بنا پر چلا گیا آئیندہ ایسی غلطی کبھی نہیں کروں گا فرمایا تم صدق ہو اس لئے سچی سچی بات تم نے کہہ دی۔ حضرت نے فرمایا اسکے بعد سے پھر کبھی میں ٹھہلنے نہیں گیا۔ کام ہی اس قدر ہوتا کہ اس سے چھٹی نہ ملتی تھی۔

## منظہر علوم کے دور طالب علمی کے بعض واقعات

صاحب واقعات حضرت اقدس نور اللہ مرقدہ نے ۱۳۵۸ھ میں سولہ برس کی عمر میں (پانی پت میں شرح جامی تک پڑھنے کے بعد سہارنپور) کے شعبہ عربی مدرسہ مظاہر علوم میں داخلہ لیا۔ سہارنپور میں داخلہ کا واقعہ خود حضرت کی زبانی یہ ہے فرماتے ہیں

کہ جب میں مظاہر علوم سہارن پہنچا، میرا امتحان داخلہ مولانا سید ظہور صاحب کے پاس تجویز ہوا، مولانا نے فارم داخلہ دیکھ کر فرمایا سید ہو؟ پھر فرمایا سید کا بچہ پڑھے اچھا یا مرے اچھا میں نے عرض کیا حضرت اچھا پڑھ کرتے میں دکھاؤں گا اچھی موت کی آپ دعاء فرماد تھے۔ مولانا اس جواب سے بہت خوش ہوئے۔ کافیہ کے کچھ سوالات کئے میں نے جواب دیے امتحان میں پاس ہو گیا اور داخلہ ہو گیا۔

سہارنپور کے زمانہ طالب علمی میں حضرت کی محنت و صلاحیت واستعداد بے مثال تھی۔ امتحان کے بھی محض پرچے حضرت نے اتنے عمدہ حل کئے تھے کہ مدرسہ کے ریکارڈ میں ان کو اہتمام سے محفوظ کر لیا گیا۔ اس سلسلہ کا ایک واقعہ حضرت والا نے جلالین کے درس کے دوران فاغسلو جو هکم و ایدیکم الی المرافق، کے تحت بیان فرمایا تھا۔ حضرت نے فرمایا شرح و قایہ میں اس آیت کی اچھی تفصیل ہے، شرح و قایہ میں نے مولانا عبدالشکور صاحب سے پڑھی ہے اتفاق سے امتحان میں یہی سوال آگیا میں نے بڑی تفصیل سے اس کا جواب لکھا تھا اس وقت خط (رائٹنگ) بھی عمدہ تھا اور عنوانات بھی جلی قلم سے خوشنما لکھے تھے چنانچہ دیکھنے میں بھی عمدہ معلوم ہو رہا تھا اور مضمون کے اعتبار سے بھی درست تھا اس وقت مولانا عبداللطیف صاحب مدرسہ کے ناظم تھے حضرت ناظم صاحب نے میرا پرچہ اٹھا کر دیکھا اور بہت تعجب کیا اور جب پورا مضمون پڑھا تو اور بھی خوشی کا اظہار فرمایا اور دریافت فرمایا کہ یہ کس کا پرچہ ہے؟ لوگوں نے بتالیا کہ فلاں طالب علم کا ہے مولانا عبدالشکور صاحب نے تعارف کرایا۔ میں زینہ سے اتر رہا تھا کہ سامنے سے میرے استاذ مولانا عبدالشکور صاحب شریف لارہے تھے مجھ کو دیکھ کر بہت ہی خوش ہوئے۔

حضرت فرمایا کرتے تھے کہ جلالین شریف کیلئے اس وقت (سہارنپور میں جلالین کے سال) صرف بیان القرآن دیکھا کرتا تھا۔ خود جلالین بھی کم دیکھتا تھا اور

حضرت تھانوی رحمۃ اللہ علیہ کے علم کا معتقد میں اسی وقت سے ہوں بزرگی کا معتقد تو بعد میں ہوا ہوں، بیان القرآن دیکھنے ہی کی برکت سے ہر امتحان میں اعلیٰ نمبرات سے پاس ہوتا رہا۔ واقعی بیان القرآن ایسی تفسیر ہے کہ اسکونصاب میں داخل کیا جائے اور سبقاً سبقاً اسکو پڑھایا جائے۔

ایک مرتبہ اپنے ساتھی کا قصہ بیان کرتے ہوئے فرمایا کہ ہم دونوں ساتھ رہتے ہیں لیکن ایک بھی فضول نہ کرتے وہ اپنے کام میں لگے رہتے ہیں میں اپنے کام میں ایک مرتبہ میرے ساتھی نے مجھ سے کہا کہ صدیق اگر ہم لوگ قسم کھالیں کہ دن بھر میں ایک بات بھی فضول نہیں کرتے تو انشاء اللہ حانت نہ ہوں گے۔ (حیات صدیق)

حضرت فرماتے ہیں کہ ان کا معمول تھا کہ فجر کے وضو سے عشاء کی نماز پڑھا کرتے تھے ان کو دیکھ کر مجھے بھی شوق ہوا اور میں نے بھی ان کی ایسی ریس کی اور چند روز فجر کے وضو سے عشاء کی نماز پڑھی لیکن میں تو بیمار ہو گیا، میں نے بطور مذاق کے اپنے ساتھی سے کہا کہ ان صوفیوں کا حال عجیب ہے ہر ایک کی سمجھ میں نہیں آتا سنت سے تو یہ ثابت نہیں کہ فجر کے وضو سے عشاء پڑھا اور نہ یہ کوئی کمال کی بات ہے سنت سے تو یہ ثابت ہے کہ اگر وضو ہے تو بھی وضو کرو یہ کوئی کمال نہیں کہ ایک وضو سے کئی وقت کی نماز پڑھے اگر یہ کوئی کمال کی بات ہوتی تو حضور ﷺ بھی اس طرح کرتے حالانکہ آپ کا یہ معمول نہیں تھا اگر کسی بزرگ نے ایسا کیا ہو تو وہ ان کا حال ہو گا جو حجت نہیں، کسی بزرگ کے اقوال و احوال اور ان کے اصول و کیفیات کوئی شریعت کا مسئلہ نہیں بن جاتے شریعت تو حضور صلی اللہ علیہ وسلم کے قول عمل کا نام ہے۔

## اساتذہ کی خدمت کے واقعات

حضرت اقدس رحمۃ اللہ علیہ نے ہمیشہ اپنے اساتذہ کی خوب خدمت کی ہے، حضرت کے سب سے پہلے استاذ دادا مر جوم تھے حضرت تاجیات ان کی خدمت میں حاضر

باش رہے۔ دادا کے بعد حضرت کے دوسرے استاذ مربی مولانا امین الدین ماموں تھے ان کی خدمت حضرت نے جس طرح کی ہے اسکا اندازہ اس واقعہ سے لگائے کہ حضرت فرماتے ہیں کہ میری عمر جس وقت زائد سے زائد دس گیارہ برس کی ہو گئی میں مولانا امین الدین صاحب سے پڑھتا بھی تھا اور ان کے گھر کا پورا کام بھی کرتا تھا ان کی گھوڑی کے لئے جنگل سے گھاس میں خود اپنے ہاتھ سے کاٹ کر لایا کرتا تھا مجھے گھاس کا شنا بھی نہ آتا تھا اور آج بھی نہیں آتا لیکن جس طرح بن پڑتا تھا اور پراؤپر سے کاٹ کر لے آتا تھا اور یہ کوئی ایک دو روز کی بات نہ تھی بلکہ روزانہ کا معمول تھا گھر کا پانی بھی میں خود بھرتا تھا اس وقت نہ تو تھے نہیں، کنویں سے پانی کھینچنا پڑتا تھا، مجھے اچھی طرح یاد ہے کہ میں چھوٹا تھا کنویں سے پانی کھینچنے میں وقت ہوتی تھی چھوٹے بچوں کی طرح دونوں ہاتھ سے ایک ساتھ رہی پکڑ کر اچک اچک کر پانی کنویں سے کھینچتا تھا، پانی بھرتے بھرتے میں تھک جاتا تھا۔

کانپور کی زمانہ طالب علمی میں استاذ کی خدمت کا انوکھا واقعہ گذر ہی چکا ہے پانی پت جب تک رہنا ہوا تعلیمی انشاہک کے ساتھ اس امتداد کے گھر کا کام بھی جی جان سے کرتے تھے سہارنپور میں ہی خصوصاً جمعہ کے دن جملہ استاذ کے پاس خدمت میں جانا کپڑے دھونا کمرے کی صفائی وغیرہ کرنا معمول تھا۔ آخر میں حضرت مولانا اسعد اللہ صاحب ناظم مظاہر علوم رحمۃ اللہ علیہ کی خدمت میں خصوصیت کا شرف حاصل رہا، حضرت کے لئے گھر سے دونوں وقت کھانا لانا اور بازار سے گھر کا سودا لانا۔ حساب کتاب لکھانا وضو کرنا سفر میں خادم رہنا، بدن دبانا، سب آپ انجام دیتے تھے حضرت فرماتے تھے میں اوپنچے تکیہ پر کتاب کھول کر رکھ لیتا اور پیر دبانتے کے ساتھ کتاب بھی دیکھتا رہتا یہ معمول تقریباً روز کا تھا جب حضرت سوچاتے اس کے بعد اور کتابوں کا مطالعہ کرتا، ترمذی شریف کی تقریب تقریباً ڈھائی بجے رات تک لکھتا۔ پوری رات میں صرف دو گھنٹے بمشکل سوتا تھا صبح

اٹھ کر پھر حضرت کو وضو کرتا۔ حضرت مغرب بعد دیر تک اوابین پڑھتے۔ میں پیچھے بیٹھا رہتا درمیان میں کبھی پینے کا پانی مانگتے لیکن پیتے تھے صرف ایک گھونٹ گواگلاں کو صرف منھ لگاتے اور بس میں یہی سمجھتا تھا کہ میری حاضری اور امتحان مقصود ہے کہ آیا میں موجود ہوں یا غائب ہو گیا ہوں۔ ایک مرتبہ فرمایا کہ حضرت ناظم صاحب (مولانا اسعد اللہ صاحب) چھلا ہوا سبب تناول فرماتے میں حضرت کے لئے سبب چھیلتا تھا حضرت صرف سبب تناول فرماتے اور چھلکا پھینک دیا جاتا میرے دل میں آیا کہ یہ چھلکے میں ہی کھالیا کروں لیکن معادل میں آیا کہ نہ اس سے عادت خراب ہو گی کہ پھر دوسری اشیاء تک نوبت آئے گی بس چھلکے پھینک دیئے اور پھر اسکی ہمت نہ کی۔ (تذكرة الصدیق)

## تعلیمی مجاہدے اور اسکے ثمرات

☆ حضرت فرماتے ہیں کہ بسا اوقات میرے پاس چراغ کیلئے تیل کے بھی پیسے نہ ہوتے تھے تاکہ کتابوں کا مطالعہ کرسکوں، مظاہر علوم میں اس وقت رات کو صرف ایک شمع (لاشین کی مانند) روشن کر دی جاتی تھی جو رات بھر جلتی تھی۔ میں اس کی روشنی میں کھڑے کھڑے کتابوں کا مطالعہ کرتا تھا، ایک مرتبہ فرمایا کہ سڑک پر بجکی کے کھمبہ میں ایک بلب لگا ہوا تھا میں کھڑے کھڑے کئی گھنٹے اس کی روشنی میں کتابوں کا مطالعہ کرتا تھا، صابن کے پیسے میرے پاس مشکل سے ہوتے تھے۔

☆ حضرت نے ایک مرتبہ فرمایا کہ پوری زمانہ طالب علمی میں ۲۳ گھنٹے میں دو گھنٹے سے زائد نہیں سوتا تھا سر میں شدید درد ہو جاتا تھا اور اب بھی کبھی کبھی ہو جاتا ہے لیکن پہلے کی طرح نہیں ہوتا سخت درد کے حال میں بھی سارے کام کرتا تھا، ایک عادت سی بن گئی تھی۔

☆ ناشتہ کا کبھی معمول نہیں رہا: اس وقت ناشتہ کا کہیں کوئی نظم نہیں ہوا کرتا تھا

ایک مرتبہ بھنے ہوئے پنے کے کچھ دانے کہیں سے میسر آگئے صحیح کے وقت ان کو ہاتھ میں لئے کھانے جا رہا تھا استاذ کی نگاہ پر گئی ندامت کی وجہ سے وہ بھی نہیں کھا سکا۔

☆ عصر کے بعد کھلیل تفریح کا کوئی قصہ نہ تھا حضرت کے ایک ساتھی مولانا عاشق الہی بلند شہری مہاجر مدینی تھے ان کے ساتھ ملکر بعد عصر تکرار ہوتا تھا صرف عصر تا مغرب کے مختصر سے وقت میں ہدایہ کے سال ہدایہ کا سترہ مرتبہ بالاستیعاب تکرار کیا تھا۔

☆ جمعرات کے دن سوکھی روٹی ٹکڑے بھگو کرنمک چھڑک کر سب ساتھی مل کر کھائیتے وہی دعوت ہو جاتی۔ جمعہ کے دن تمام اساتذہ کی خدمت میں حاضر ہو کر ان کے کپڑوں، کمروں کی صفائی اور جو کام ہوتا وہ کرتے تھے۔

☆ مفکر اسلام حضرت مولانا علی میاں رحمۃ اللہ علیہ فرماتے ہیں کہ حضرت مولانا قاری سید صدیق احمد صاحب رحمۃ اللہ علیہ جس زمانہ میں مظاہر علوم میں پڑھتے تھے پچاس برس پہلے یا اس سے زائد مدت ہو گی میں جب حضرت شیخ الحدیث گی زیارت کیلئے جایا کرتا تھا یا رائے پور جایا کرتا تھا تو سہار نپور ٹھہرتا ہوا جاتا یا واپسی میں ٹھہرتا تو مظاہر علوم بھی جاتا تھا، اس وقت ہمارے تعلق والے تین عزیز تھے ایک ہمارے عزیز بھاجہ مولوی محمد ثانی حسني مرحوم اور ایک ہمارے یہاں دارالعلوم کے بڑے کارکن بننے والے مولوی محمد مرضی صاحب مرحوم بستوی اور ایک مولانا قاری سید صدیق احمد صاحب یہ تینوں اکثر ساتھ ہی ملتے تھے وضو کر رہے ہیں تو دیکھا تینوں ساتھ ہی وضو کر رہے ہیں نماز میں کھڑے ہوئے ہیں تو تینوں ساتھ ہی میں کھڑے ہوتے میں مولانا اسعد اللہ صاحب رحمۃ اللہ علیہ کے یہاں التزاماً جایا کرتا تھا ان سے ان تینوں کا روحانی تعلق تھا انہیں سے وہ (حضرت مولانا صدیق صاحب) مجاز تھے تو مظاہر علوم میں ان تینوں سے ساتھ ساتھ ملاقات ہوتی تھی ان سے اس وقت سے تعارف ہے۔ اسکے بعد فارغ ہو کر نکلے تو پھر انہوں نے پہلے تو فتح پور کے مدرسہ میں جو مولانا ظہور الاسلام صاحبؒ کا قائم

کیا ہوا تھا مولوی عبدالرحیم فتح پوری اس کے اس وقت مُہتمم تھے وہاں کچھ عرصہ تک پڑھاتے رہے فتح پور سے ہمارا قرابتی تعلق بھی ہے جوار کا بھی تعلق ہے وہاں جاتے تھے تو اس مدرسہ میں حاضر ہوتے تھے۔ وہاں مولانا قاری سید صدیق احمد صاحبؒ سے ملاقات ہوتی تھی وہ بہت خصوصیت کے ساتھ ملتے تھے۔ پھر اسکے بعد بعض وجوہ کی بنابر انہوں نے اپنے طبلہ ہی کو اپنی جدوجہد کام کرنے بنتا یا اور مدرسہ قائم کیا صرف قائم ہی نہیں کیا بلکہ مدرسہ کے ساتھ انہوں نے عام مسلمانوں اور ملت اسلامیہ کی اصلاح و تربیت اور اسکی دعوت کو اپنا فرض سمجھا۔

حضرت مولانا کی بصیرت و شرح صدر اور توفیق الہی کی بات تھی کہ انہوں نے دونوں کام ایک ساتھ شروع کئے ایک طرف مدرسہ اور دوسری طرف آس پاس کی بستیوں سے اسکے شہروں سے رابطہ قائم کرنا اور بار بار جانا اور دعوت کا کام کرنا اور دینی جلسوں میں شریک ہونا اور ان کو صحیح عقیدہ اور اصلاح نفس کا پیغام دینا۔ اس سے ان کی مصروفیت اتنی بڑھی ان کے مجاہدے اتنے بڑھے کہ بعض مرتبہ مجھے بھی اس تعلق کی بنابر جوان کی ذات سے تھا اور ان کا ہمارے خاندان والوں سے تھا اور حضرت سید احمد شہیدؒ سے تو ان کو بڑا تعلق تھا تو اس بنابر بھی اور پھر ان کی افادیت اور ان کی زندگی کی قیمت کی بنابر بھی میں نے بعض مرتبہ یہ پیغام بھیجا کہ آپ اتنا دور ازا کا سفر کرتے ہیں اور جفاشی کرتے ہیں اور احتیاط نہیں کرتے تو یہ مناسب نہیں ہے ان کا یہ حال تھا کہ بالکل اسی بارے میں وہ مجدوب الفکر تھے۔ مجدوب الحال تھے اور وہ اسکی پرواہ نہیں کرتے تھے کہ ان کو کیسا تعجب ہوگا۔ اور ان کی صحت پر کیا اثر پڑے گا۔ پھر ان کی صحت پر اثر پڑا۔ حقیقت میں مولانا رحمۃ اللہ علیہ علماء ربانیین میں تھے (ولکن کو نوار بانیین) کہ اللہ تعالیٰ نے ان سے دین کی تعلیم کا بھی کام لیا۔ اور دین کی اشاعت کا اور اصلاح کا بھی اور شریعت و سنت پر عمل کا رسوم و بدعاں جو مسلمانوں کی زندگیوں میں شامل ہو گئی ہیں اسکے خلاف تقریر کرنا لوگوں کو

متوجہ کرنا بڑے انہاک اور تنہی ہی بلکہ ایک طرح سے جو مدھوشی ہوتی ہے اپنی صحت کی طرف سے آنکھیں بند کر کے ان سب سے بے پرواہ ہو کر عبادت سمجھ کر یہ کام کرتے تھے اور جو چیز ان کی امتیازی ہے وہ ایمان و احساب ہے اور یہی ربانیین کے لئے ضروری ہے کہ جو کام بھی کیا جائے اللہ کی رضا کیلئے ہی کیا جائے، اللہ کی قدرت اور استعانت پر یقین کرتے ہوئے بھی اور پھر اجر و ثواب کے لائق سے کیا جائے۔ یہ بات اس وقت ادنیٰ تنقیص کے بغیر تنقیص تو بڑی چیز ہے ادنیٰ تنقید کے بغیر میں کہتا ہوں کہ کوئی مقابلہ نہیں ہے علماء میں میں مقابلہ نہیں کرتا سب اپنی جگہ قابل احترام ہیں الحمد للہ بعض ہستیاں یہاں بھی موجود ہیں اور جو اللہ کے یہاں چلے گئے ان کے درجے اللہ بلند کرے۔ لیکن بہر حال اپنے مطالعہ و واقفیت کے حدود میں مولانا رحمۃ اللہ علیہ کو جس درجہ کا مخلص جس درجہ کا فلک مند جس درجہ کا سرفروش کہنا چاہئے اور اپنی صحت و زندگی کو خطرہ میں ڈالنے والا بہت کم دیکھا۔ اور اس کا نتیجہ ہے کہ ان کی وفات پر اس مقبولیت عامہ کا اظہار ہوا جو عرصہ سے کسی ہستی کے بارے میں ہمارے علم میں نہیں آیا۔ اللہ کے یہاں کس کا کیا درجہ ہے اللہ جانتا ہے اور اسی کا اعتبار ہے اور ایسا بھی بہت ہوا ہے کہ اللہ کے بعض بندے دنیا سے گئے کہ نماز جنازہ اور تدفین کی نوبت نہیں آئی۔ اس سے کوئی تنقیص نہیں ہوتی۔ اصل چیز تو وہ ہے کہ اللہ تعالیٰ کے یہاں ان کے ساتھ جو معاملہ ہو لیکن یہ ایک ظاہری علامت ہے کہ ان کے انتقال پر جس طریقہ سے یہاں مسلمانوں نے ان کے وطن کے صرف نہیں بلکہ دور دراز (بلکہ غیر ممکن) کے مسلمانوں نے اس تعلق کا اظہار کیا یہ بہت کم دیکھنے میں آیا۔

(اقتباس از تقریر تعزیت مسجد ندوۃ العلماء لکھنؤ)

## پیر کی نگاہ میں مرید کا عالی مقام

جناب مولانا عبد القوم صاحب مظلہ (جمد اشائی ہستی) بیان کرتے ہیں کہ

حضرت مولانا اسعد اللہ صاحب (حضرت کے پیر حضرت ناظم صاحب) اس کثرت اور عظمت سے حضرت قاری صاحب رحمۃ اللہ علیہ کا تذکرہ فرماتے کہ ہم لوگوں کے دل میں ان کی زیارت و ملاقات کا شوق پیدا ہو گیا۔ ہم لوگوں نے حضرت ناظم صاحب سے عرض کیا کہ ان کا پتہ لکھوادیجے تاکہ ہم لوگ ان کی خدمت میں حاضر ہو سکیں۔ حضرت ناظم صاحب نے القاب و آداب کے ساتھ ان کا نام لکھنا شروع کیا مولوی مولانا حافظ قاری صوفی۔۔۔ کثیر القاب و آداب سنکر ہم لوگوں کو پنی آگئی، تو حضرت ناظم صاحب نے فرمایا بلاشبہ وہ ان تمام القاب و آداب کے مستحق ہیں، بلکہ ان سے کہیں زیادہ القاب کے مستحق ہیں لاریب وہ صاحب کرامات ہیں، میں نے عرض کیا آپ انہیں صاحب کرامات بتارہ ہے ہیں، کوئی ایک کرامت تو سنا دیجئے۔ حضرت ناظم صاحب نے فرمایا ان کی کرامات تو بہت ہیں صرف ایک کرامت جو خود میرے ساتھ پیش آئی سن لیجئے! چند سال پہلے سیتاپور میں میری آنکھ کا آپریشن ہوا، وہاں تیمارداروں میں حافظ صاحب (حضرت مولانا قاری سید صدیق صاحب) بھی تھے آپریشن کے بعد تاکید ہوتی تھی کافی وقت تک جسم میں کوئی حرکت نہ ہو ورنہ آپریشن ناکام ہونے کا خطرہ ہے، میرے ساتھ واقعہ یہ پیش آیا کہ آپریشن کے چند گھنٹے بعد پورے جسم میں دانے نکل آئے، ان میں شدید جلن اور خارش ہونے لگی۔ شاید یہ کسی دوا کاریکشن تھا، تیمارداروں کو فکر ہوئی کہ مبادا جسم میں حرکت ہو، اور آپریشن ناکام ہو جائے، ایک صاحب ڈاکٹر کو بلا نے کیلئے روانہ ہو گئے، راستہ میں حافظ صاحب سے ان کی ملاقات ہوئی حافظ صاحب (قاری صدیق باندوی) نے پورا حال پوچھا اسکے بعد ان صاحب کو ڈاکٹر کے پاس جانے سے منع کر دیا، اور سیدھے میرے پاس آئے کچھ پڑھ کر میرے جسم پر دم کرنے لگے جہاں جہاں دم کرتے گئے سوزش اور خارش ختم ہوتی گئی، تھوڑی دیر میں سارے جسم کے دانے ختم ہو گئے۔

(فلک اسلامی صدیق نمبر)

مولانا نسیم عازی فرماتے ہیں کہ حضرت ججۃ الاسلام (مولانا اسعد اللہ صاحب) کی نظر میں آپ کا بڑا مقام تھا آپ کبھی نام نہ لیتے بلکہ احتراماً ہمیشہ "حافظ صاحب" کے لقب سے یاد کرتے اور فرماتے تھے کہ اگر کل قیامت کے دن حق تعالیٰ پوچھیں گے کہ دنیا سے کیا لایا؟ میں حافظ صدیق احمد صاحب کو پیش کر دوں گا۔

حق نے فرمایا اگر اسعد سے تو لایا ہے کیا؟

عرض کر دوں گا یہ صدیق اے مرے رب دو جہاں

مولانا نصر احمد صاحب بنا رسی فرماتے ہیں کہ ایک دن بعد نماز مغرب یا عصر میں حضرت مولانا اسعد اللہ صاحب کی خدمت میں حاضر تھا اچانک فرمایا اپنے شاگردوں میں دو مادرزادوں کی مفتی عبدالقيوم اور مولانا صدیق احمد باندوی۔ (تذكرة الصدیق)

## مٹھائی نہ کھا کر کتابیں خریدنا

مفتی زید صاحب فرماتے ہیں کہ حضرت نے کئی مرتبہ بیان فرمایا کہ مدرسہ مظاہر علوم سہارنپور کے قریب چند مٹھائیوں کی دوکانیں تھیں، عمدہ قسم کی مٹھائیوں سے دوکان تھی رہتی تھی، میں اس راستہ سے گذرتا اور طبیعت میں مٹھائی کھانے کا تقاضا ہوتا، لیکن پاس میں پیسے نہ ہوتے تھے اس لئے صبر کر کے رہ جاتا، دور ہی سے نظر پڑ جاتی تو نگاہ نیچے کر لیتا، کبھی اتفاق سے اگر پیسے ہو گئے تو جی خوش ہوا کہ آج مٹھائی کھالوں گا خوشی خوشی دوکان پہنچا اور دوکاندار سے مٹھائی کی قیمت پوچھی، بڑی گراں معلوم ہوئی اور پوچھا کہ شاید کوئی سستی مٹھائی ہو ایک طرف تو طبیعت کا تقاضا ہوتا دوسرا طرف عقل یہ فیصلہ کرتی کہ اتنی گراں مٹھائی کھانے سے کیا فائدہ۔ اتنے پیسوں کی توفلاں کتاب مل سکتی ہے بالآخر اسی فیصلہ کے مطابق لوٹ آتا اور بجا نے مٹھائی خریدنے کے کتاب خرید لیتا۔

## اچانک سہارنپور سے دہلی بھاگ جانے کا قصہ

سہارنپور کی زمانہ طالب علمی میں اساتذہ و طلباء میں آپ کی صلاحیت و صاحیت کا شہر تھا اور آپ کی گنایم محنت و ریاضت سب کے نگاہوں میں آچکھی تھی، اس کی وجہ سے بعض طلباء حاصل بن گئے۔ اور ذیل کا قصہ پیش آیا درجہ کے بعض ذہین طلباء جو تکرار کرتے تھے حضرت بھی ان کے تکرار میں شریک ہو جاتے اور بسا اوقات تکرار کرنے والے ساتھی غلطی کرتے تو حضرت فرماتے کہ ایسا نہیں مسئلہ تو اس طرح ہے اور استاد نے اس طرح بتلایا تھا ساتھیوں کو خیال ہونے لگا کہ حافظ صاحب (یعنی حضرت والانور اللہ مرقدہ جو حافظ صاحب کے نام سے اس وقت معروف تھے) زیادہ صلاحیت والے ہیں ان سے تکرار کرنا چاہئے حضرت نے انکار فرمایا کہ خواہ خواہ اختلافی شکل پیدا ہوگی۔ لیکن ایک طالب علم حضرت کے پیچھے ہی پڑ گیا کہ میں تو آپ ہی سے تکرار کروں گا اسکے شدید اصرار کی بنا پر حضرت نے تنہا اسکو تکرار کرنا شروع کیا۔ دیگر طلباء کو جب اسکا علم ہوا تو ایک ایک کر کے درجہ کے تمام طلباء حضرت کے تکرار میں شریک ہونے لگے۔ اس طالب علم کو حضرت سے سخت بدگمانی ہوئی کہ انہوں نے تمام ساتھیوں کو مجھ سے برگشتہ کر کے اپنی طرف مائل کر لیا۔ اسکی وجہ سے وہ طالب علم حضرت کا دشمن بن گیا اور حضرت سے لڑائی جھلکا کرنے پر آمادہ ہو گیا، لیکن حضرت نہایت متواضع اور خاموش طبیعت تھے لڑنا جانتے ہی نہ تھے مگر وہ طالب علم اور اسکے ساتھی حسد کا شکار ہو کر حضرت کے درپے آزار ہو گئے اور نہایت میں ڈرایا دھمکایا کہ ہم لوگ تم کوماریں گے موقع کی تلاش میں ہیں، حضرت تو نہایت سیدھے سادے، بھولے بھالے خاموش رہ کر صبر کا گھونٹ پی گئے۔ اور بات بڑھنے کے خطرہ سے نہ اپنے ساتھیوں سے اسکا تذکرہ کیا اور نہ ہی اپنے بڑوں سے شکایت کی۔

ایک روز کی بات ہے حسب معمول حضرت اقدس اپنے استاذ کے لئے سامان ضرورت سے بازار خریدنے گئے تھے راستہ میں دیکھا کہ وہی بعض شری طباء حضرت کے انتظار میں کھڑے ہیں قریب آتے ہی حضرت کو آگھیرا اور مارنے کا ارادہ کیا حضرت کے دونوں ہاتھ پکڑ لئے اور کہنے گے کہ بتاؤ یہاں تم کو کون بچائے گا۔ اللہ پاک کو حفاظت مقصود تھی چنانچہ اسی درمیان مدرسہ کے چند طباء سامنے سے آتے ہوئے نظر آئے جو بازار سے واپس آرہے تھے جو اگرچہ حضرت کے ساتھی نہ تھے لیکن حضرت کو پہچانتے تھے ان طباء کو دیکھتے ہی شری طباء بھاگ کھڑے ہوئے۔ حضرت بعافیت سامان خرید کر مدرسہ واپس تشریف لائے اور مدرسہ آکر حضرت نے کسی سے اسکا چرچ تک نہ فرمایا محض اس وجہ سے کہ خواہ مخواہ بات آگئے نہ بڑھے اور پارٹی بندی کی شکل نہ ہو جائے۔ کیونکہ درجہ کے ساتھیوں میں حضرت کے موافقین اور تنکار کرنے والوں کی تعداد خاصی تھی۔ اور اپنے بڑوں مدرسہ کے ذمہ داروں سے بھی مصلحت کے خلاف سمجھ کر شکایت نہ فرمائی کیونکہ شکایت کرنے سے ضد بڑھتی اور آئندہ کے لئے مزید خطرات پیدا ہوتے۔ ایسی حالت میں حضرت سخت تذبذب اور پریشانی کا شکار ہو چکے تھے غور و فکر کے بعد حضرت نے ذاتی طور پر مدرسہ چھوڑ کر چلے جانے ہی میں عافیت سمجھی اسکے سواء مناسب بے خطر کوئی شکل نظر نہ آئی۔ اسی درمیان میں حضرت مولانا عبداللطیف کے ذاتی کتب خانہ کی چاپی جو حضرت کے پاس رہا کرتی تھی اچانک گم ہو گئی اس کی وجہ سے حضرت کی پریشانی اور بے چینی میں اور اضافہ ہو گیا۔ اسی پریشانی کے عالم میں حضرت اقدس راتوں رات مظاہر علوم سہارنپور سے بھارت فرمائی مدرسہ امینیہ دہلی تشریف لے گئے ایک غریب اجنبی پر آگندہ مظلوم سافر پڑ مردہ چہرہ کے ساتھ مسجد کے گوشہ میں فکر میں ڈوبے ہوئے تھے۔ شام ہوئی رات ہوئی مسجد کے متولی صاحب نے پوچھ پچھ شروع کی۔ کیسے آئے؟ کہاں سے آئے؟ کیوں آئے؟ حضرت نے اپنے کو چھپاتے ہوئے فرمایا داخلہ کی غرض سے آیا ہوں کیا

یہاں داخلہ ہو سکتا ہے؟ متولی صاحب نے بڑی ہمدردی کی اپنے ساتھ کھانے میں شریک کیا اور داخلے کے سلسلے میں حضرت کی رہنمائی فرمائی۔

ادھر مدرسہ مظاہر علوم میں پہچل مچ گئی کہ آخر مولوی حافظ صدیق گئے تو کہاں وہ تو کبھی مدرسہ اور درجہ سے غائب نہ ہوتے تھے تلاش شروع ہوئی۔ مسجد۔ مدرسہ باغ، میدان مزارات اور مکانہ مقامات میں خوب تلاش ہوئی، کسی نے حضرت کو کہیں نہ پایا بالآخر دو طالب علموں نے خبر دی کہ پرسوں کی بات ہے کہ بازار کے قریب فلاں فلاں طالب علم حضرت کو مارنے پینے کا ارادہ کر رہے تھے ہم لوگ آگئے تو وہ سب بھاگ گئے اسکی اطلاع ناظم صاحب اور دوسرے حضرات کو ہوئی۔ ان شری طباء نے اپنی خیر ایسی میں سمجھی کہ فوراً بھاگ لیا جائے ورنہ نہ معلوم کیا حشر ہوگا۔ چنانچہ وہ شری طباء بھی مدرسہ چھوڑ کر فرار ہو گئے۔ ادھر ایک شخص جو دہلی سے ہوتا ہوا سہارنپور پہنچا تھا اور حضرت سے مدرسہ امینیہ میں ملاقات و گفتگو بھی کر چکا تھا اس نے جب مظاہر علوم میں آ کر یہ ماحول دیکھا تو کہا کہ میں نے تو ان کو مدرسہ امینیہ میں دیکھا تھا حضرت ناظم صاحب نے کرایہ دیکر ایک طالب علم کو بھیجا کہ جاؤ ان کو بلا لا و حضرت کا مدرسہ امینیہ میں اس وقت داخلہ ہو چکا تھا لیکن حضرت ناظم صاحب کے بلانے سے حضرت تشریف لے آئے ندامت سے حضرت کا سرجھ کا جاتا تھا، کسی سے ملاقات کرنے اور زنگاہ اٹھا کر دیکھنے کی بھی ہمت نہ ہوتی تھی، کھوئی ہوئی چابی کا تو کوئی تذکرہ ہی نہیں، حضرت کے اساتذہ نے صرف اتنا فرمایا کہ ”ارے صدیق بیٹا تم کہاں چلے گئے تھے ہم سب پریشان تھے تم کو بہت تلاش کیا کوئی پریشانی کی بات تھی تو ہم سے بتلانا چاہیے“، حضرت اقدس پھر حسب سابق تعلیم میں مصروف ہو گئے اور وہ شری طباء جو حضرت کے پیچھے لگے تھے علم سے محروم ہو گئے، اپنا نقسان کیا، اور آج تک ان کا پتہ نہیں کہ ان کا کیا انجام ہوا۔ بہر حال حضرت نے سالانہ امتحان اطمینان سے دیا بعدہ وطن تشریف لائے۔

(حیات صدیق)

## مدرسہ عالیہ فتح پوری کی طالب علمی کا واقعہ

استاذ محترم مولانا اشتیاق احمد صاحب مدرس جامعہ عربیہ ہتھورا بیان فرماتے ہیں کہ حضرت اقدس نے احقر کو جب دارالعلوم دیوبند داخلہ کے لئے بھیجا، اس وقت علامہ ابراہیم صاحب کے نام ایک سفارشی پرچہ تحریر فرمایا اور ایک واقعہ بھی سنایا اور فرمایا کہ علامہ ابراہیم صاحب اگر مجھ کو نہ پہچان سکیں تو یہ واقعہ ان کو یاددا دینا۔

حضرت نے فرمایا وہ واقعہ یہ ہے کہ میں نے جب مدرسہ عالیہ فتح پوری میں آ کر داخلہ لے لیا تو بہت محنت سے پڑھتا تھا اس اساتذہ مجھ پر بہت شفقت فرماتے تھے امتحانوں میں الحمد للہ اعلیٰ نمبرات سے اول درجہ سے پاس ہوا اور یہ پہلا موقع تھا جس میں یوپی کا لڑکا امتحان میں درجہ اول سے کامیاب ہوا تھا۔ اس وقت ہندوستان اور پاکستان کی تقسیم نہ ہوئی تھی۔ پنجاب، پشاور وغیرہ کے لڑکے کثرت سے پڑھتے تھے اور عموماً اسی علاقہ کے لڑکے اعلیٰ نمبرات سے کامیاب ہوتے تھے اور یوپی کے لڑکے تعلیمی اعتبار سے کمزور سمجھے جاتے تھے، لیکن اس امتحان میں میرے اعلیٰ نمبرات آجانے سے دوسرے طلباء کو شکایت ہوئی اور اعتراض کیا کہ یہ غلط کامیاب ہو گیا امتحان پھر سے ہونا چاہئے۔ چنانچہ دوبارہ امتحانات ہوئے اس میں بھی الحمد للہ پہلے سے زیادہ اعلیٰ نمبرات سے کامیاب ہوا جس کی وجہ سے طلباء کو شدید قسم کا حسد ہونے لگا۔ اور ساتھیوں کی طرف سے میرے لئے شدید خطرات ہو گئے اس وقت علامہ ابراہیم صاحب نے مجھے پناہ میں رکھا، اپنے کمرہ میں رہنے کی جگہ دی اور پوری نگرانی و حفاظت میں رکھا۔ یہ واقعہ ششماہی امتحان کے موقع کا ہے۔ مولانا اشتیاق صاحب نے جب یہ واقعہ علامہ ابراہیم صاحب سے ذکر کیا تو علامہ کو یہ واقعہ یاد آگیا اور انہیانی اپنا نتیجت میں شکوہ کے لہجہ میں فرمایا کہ جب کام پڑتا ہے تب ہی لوگ یاد کرتے ہیں۔

## لکھنؤ اور مظفر پور کی طالب علمی راس نہ آئی

ایک مرتبہ حضرت اقدس نے لکھنؤ اور مظفر پور بہار کی طالب علمی کا واقعہ خود، ہی بیان فرمایا کہ جب میں لکھنؤ پہنچا داخلہ بھی لے لیا۔ میرے درجہ کے جو ساتھی تھے ان کا حال بھی عجیب و غریب تھا آزاد طبیعت، لباس بھی نہایت پرتکلف، خلاف شرع بال بڑے بڑے ہر وقت کھانے پینے کی باتیں اور سیر و تفریح کا مزاج، فیشن کے دلدادوں، مطالعہ سے مطلب نہ تکرار سے، اس باق کا ناغہ بھی کثرت سے ہوتا تھا میں نے سوچا کہ اے اللہ یہاں کہاں آ کر کچھس گیا، ان کیساتھ تو میرا نباد دشوار ہے اس لئے چند روز رہ کر کسی طرح جلدی وہاں سے واپس آ گیا، البتہ ان چند دنوں لکھنؤرہ کراپنے اوقات کو ضائع نہیں فرمایا بلکہ خالی اوقات میں آپ نے وہاں کے کتب خانوں کی سیر کی، اور بڑی عمدہ نایاب کتب اسی وقت کی خریدی ہوئی حضرت کے پاس محفوظ تھیں۔

مظفر پور (بہار) کی زمانہ طالب علمی کا قصہ حضرت نے اس طرح بیان فرمایا کہ جب میں وہاں پہنچا تو میرا داخلا ہو گیا، تعلیم بھی اچھی ہو رہی تھی لیکن وہاں کی آب و ہوا وغذاء میرے موافق نہ آئی، وہاں کھانے میں چاول، ہی چاول ہوتے تھے میں اس کا عادی نہ تھا، میری طبیعت خراب ہو گئی پیٹ پھول گیا اس لئے وہاں سے بھی جلدی آنا پڑا۔

(حیاتِ صدیق)

(یہ اسفار مظاہر علوم سے فراغت کے بعد معقولات کی تکمیل کی غرض سے حضرت نے فرمائے تھے اسکے علاوہ مراد آباد ٹونک اللہ آباد وغیرہ بھی معقولات کی اعلیٰ کتابوں کی تحریک کے لئے حضرت تشریف لے گئے چنانچہ حضرت کو معقولات میں بڑا ملکہ تھا اور وہ کتابیں جنکے اب علماء لوگ نام بھی نہیں جانتے وہ حضرت نے بڑی محنت سے پڑھیں تھیں)

## سہارنپور کی مدرسی سے انکار و فرار

حضرت والا کے شیخ و مرbiٰ حضرت مولانا اسعد اللہ صاحب چونکہ حضرت کے گھر بیوی حالات سے واقف تھے کہ باپ کا سایہ تو بے شعوری کے زمانہ میں اٹھ چکا ہے، دادا کا سایہ بھی نابالغی میں رخصت ہو چکا اور اب کوئی نہ تھا جو حضرت کے سر پر دست شفقت رکھے اقتصادی معاشی حالات بھی کچھ نہ تھے۔ بندیل ہندڑ کا پسمندہ علاقہ باندہ جہاں ضلالت و جہالت کے سوا علم کی کوئی روشنی نہ پائی جاتی تھی، حضرت ناظم صاحب نے ان حالات کے پیش نظر حضرت والا کے لئے اس خطرہ سے کہ باندہ میں رہ کر گئیں علم نہ ضائع ہو جائے نیز وطن جا کر گھر بیوی حالات اور معاشی تنگی سے نہ دوچار ہوں اس لئے از راہ شفقت یہ فیصلہ فرمایا کہ فراغت کے بعد یہیں مظاہر میں ہی ٹھہر جائیں میں خود ان کو مظاہر علوم میں مدرسی دلاؤں گا۔ نیز حضرت ناظم صاحب نے اپنے گھرانہ میں ایک مظاہر دین کو علم دین سکھلا دوں، مظاہر کی مدرسی قبول کر کے میں شیخ الحدیث تو خاتون سے رشتہ کی بھی تجویز فرمادی تھی اور سہارنپور میں حضرت کے قیام کا نظام بنادیا۔ اور حضرت کے حالات کے پیش نظر حضرت ناظم صاحب نے اصرار بھی فرمایا لیکن حضرت نے فرمایا کہ میں نے علم حاصل کیا ہے اس لئے کہ علاقہ میں رہ کر کام کروں، یہاں کی جہالت دور کروں ان کو علم دین سکھلا دوں، مظاہر کی مدرسی قبول کر کے میں شیخ الحدیث تو بن سکتا ہوں لیکن اپنے علاقے میں دین کی اشاعت نہیں کر سکتا۔ اس لئے حضرت نے مظاہر کی مدرسی جس کے حصول کے لئے بڑے بڑے لوگ کوشش رہتے تھے، منظور نہ فرمائی۔ اسی طرح دوسرا مسئلہ شادی کا تھا یہ بھی حضرت کو منظور نہ تھا، باندہ اور سہارنپور کی تہذیب و تمدن اور طبیعت و مزاج کے اختلاف سے حضرت اچھی طرح واقف تھے اس لحاظ سے بے جوڑ سمجھتے تھے، نیز والدہ صاحبہ کی خدمت کا خیال تھا غرضیکہ مختلف وجود سے حضرت ناظم صاحب کی یہ دونوں پیشکش آپ نے قبول نہ فرمائیں لیکن بے ادبی کے ڈر

سے کھل کر انکار و مخالفت بھی نہ کر سکتے تھے۔ حضرت ناظم صاحب کی رائے وہی تھی بہر حال حضرت نے سہار پور جانا مناسب نہ سمجھا اور وہاں سے حضرت ناظم صاحب کی رائے کے عکس حضرت چلے ہی آئے چند سال بعد ناظم صاحب نے حضرت کی رائے کو ہی درست قرار دیا۔

## سعودی کی مدرسی سے گریز

حضرت اقدسؐ نے اپنا ایک واقعہ بیان فرمایا کہ سعودی حکومت میں مجھے ایک مدرسہ میں مدرسی کی جگہ مل رہی تھی لیکن میں نے اس وجہ سے قبول نہ کیا کہ ہندوستان میں اور اپنے علاقہ میں دین کی اشاعت کی ضرورت زیادہ ہے اور فرمایا کہ صحابہ عرب سے دنیا کے ملکوں ملکوں میں دین پھیلانے کیلئے نکل گئے حضرت نے افسوس کے ساتھ فرمایا کہ جتنا سمجھدار پڑھا لکھا ذی استعداد طبقہ ہے وہ تو ہاتھ لگتا نہیں سب سعودیہ اور دوسری چلے جاتے ہیں جنکو کچھ نہیں آتا جو بالکل کوڑا ہیں اکثر وہی یہاں رہ جاتے ہیں کیسے کام چلے بہت بڑا خلاہ ہوتا جا رہا ہے۔ اچھے خاصے پڑھے لکھے ایسے ایسے لوگ جنکے اندر شیخ الحدیث بننے کی صلاحیت ہے وہ سعودیہ جا کر گدھے چرار ہے ہیں اور اس پر خوش ہیں کوئی جا کر امامت کرتا ہے کوئی ٹیوشن پڑھاتا ہے، میں اسکونا جائز حرام نہیں کہتا لیکن اللہ نے جسکو صلاحیت دی ہے جو دین کا کچھ کام کر سکتا ہے۔ اسکو تو یہیں کام کرنا چاہئے یہ تو نعمت کی بڑی ناقدری ہے کہ علم دین کو صرف دنیا کمانے کیلئے استعمال کیا جائے۔

(افادات صدیق)

## سادی شادی کا قصہ

حضرت اپنی شادی کا واقعہ سناتے ہیں کہ اس وقت ہلو نامی ایک بزرگ جو پورے علاقہ کے پیر سمجھے جاتے تھے مانکپور اور اس کے اطراف میں ان کا حلقة وسیع تھا،

سادات میں سے تھے پیری مریدی کرتے تھے، ان کے یہاں سے بھی رشتہ آیا وہ اپنی لڑکی سے رشتہ کرنا چاہتے تھے والدہ کو یہ رشتہ پسند بھی تھا، مجھے جب اسکا علم ہوا تو میں نے انکار کر دیا۔ اس کی وجہ سے میری والدہ مجھ سے خفا ہو گئیں۔ میں نے کہا کہ وہ بڑے گھر کی بزرگ باپ کی بیٹی ہیں، یہاں آ کر اگر ان کو تکلیف ہوگی تو ان کی تکلیف سے بزرگ کو تکلیف ہوگی، اس لئے میں اس رشتہ پر تیار نہیں ہوا۔

حضرت کے ماموں نے جو حضرت کے استاذ و مرتبی بھی تھے حضرت کے رشتہ کے سلسلہ میں بہت سے آئے ہوئے پیغام کے بجائے بروی میں رشتہ کی بات کی چنانچہ بات پختہ ہو گئی جناب نوازش علی صاحب حضرت کے ہونے والے خسر بروی کے باشندے تھے لکھنؤ سے بھی تعلق تھا کافی نیمیں گھرانہ اور سادات لوگوں میں سے تھے۔ الغرض جناب نوازش علی صاحب کے یہاں حضرت کے رشتہ کی بات طے ہو گئی جب شادی کا وقت آیا تو خاندان کے معزز حضرات حضرت کی شادی میں اپنی اپنی بیل گاڑیوں سے ساتھ گئے، عسرت و تنگستی کا عالم یہ تھا کہ اس وقت بھی حضرت کی والدہ چرخہ میں سوت کا فروخت کرتیں اور اجرت پر کپڑے سینیں جس سے کچھ پیسے حاصل ہو جاتے شادی کے موقع پر بھی بروقت حضرت کے نئے کپڑے تیار نہ ہو سکے چنانچہ پرانے کپڑوں ہی میں دو لہا بن کر تشریف لے گئے، ہونے والی سرال بروی ضلع پنا میں جب حضرت تشریف لے گئے تو رواج کے مطابق چھوٹے بچے بچیاں نوشہ میاں کو دیکھنے کی مشاق ہوئیں اور تلاش میں نکلیں حضرت کے قدیم ساتھی مولانا نعمت اللہ صاحب بھی شادی میں شریک اور حضرت کے ساتھ ساتھ تھے نیز زرق برق لباس میں ملبوس تھے، بچوں، بچیوں نے فیصلہ یہی کیا کہ نوشہ میاں یہی صاحب ہیں اور بڑے شوق سے ان کی زیارت کی۔ اور حضرت اقدس سادہ لباس میں علیحدہ خاموش بیٹھے تھے، نکاح کے وقت جب ایجاد و قبول ہوا تب معلوم ہوا کہ نوشہ میاں تو یہ صاحب ہیں۔

بطور لطیفہ کے حضرت اقدس نے سنایا کہ میری ساس سے ایک بوڑھی عورت نے پوچھا کہ تم نے اپنی بیٹی کا رشتہ کہاں کیا؟ انہوں نے میرے متعلق فرمایا، بوڑھی عورت نے تعجب سے کہا کہ مولوی سے رشتہ کر دیا؟ سنا ہے کہ مولوی لوگ تو سادھوؤں کی طرح عورتوں کی طرف رخ نہیں کرتے، اس قصہ کو سنا کر حضرت بہت مسکرا کر تے تھے۔ (حیاتِ صدیق ص: ۱۷۱: ملخا)

### مدرسہ فرقانیہ گونڈہ کا ایک یادگار واقعہ

### ندوہ میں آپ جیسے لوگوں کی کمی ہے

ایک مرتبہ حضرت نے فرمایا کہ جب میں گونڈہ میں پڑھاتا تھا مسجد پہنچا دیکھا کہ چٹائی میں کوئی لیدھا ہوا ہے، شبہ ہوا کہ حضرت مولانا علی میاں صاحب ہیں، قریب گیا تو حضرت اٹھ کر بیٹھ گئے اور ملاقات کی، میں نے عرض کیا حضرت آپ یہاں کیسے تشریف لائے۔ فرمایا جماعت میں آیا ہوں پھر میں حضرت کو اپنی جائے قیام میں لا یا بہت خوش ہوئے حضرت نے فرمایا کہ حضرت مولانا علی میاں نے مجھے ندوہ آنے کیلئے فرمایا میں نے عذر کر دیا۔ حضرت نے فرمایا ندوہ میں بس آپ جیسے لوگوں کی کمی ہے۔

(حضرت نے مدرسہ فرقانیہ گونڈہ صرف ۲ ماہ تدریسی خدمات انجام دیں اور یہ مدرسہ آپ کی زمانہ مدرسی کا پہلا مدرسہ ہے والدہ کی بیماری اور وطن کی فکر کی وجہ سے گونڈہ چھوڑ کر قریب علاقہ فتح پور تشریف لے آئے۔

(تفصیل کے لئے دیکھئے حیاتِ صدیق باب نمبر ۵)

### مدرسہ اسلامیہ فتح پور کی مدرسی کے بعض واقعات

حضرت اقدس نور اللہ مرقدہ خود فرماتے ہیں کہ میری عمر اس وقت تقریباً ۲۱، ۲۲

برس کی ہوگی جس وقت میں فتح پور پڑھانے گیا تھا، مجھ کو شروع ہی میں بڑی کتابیں پڑھانے کو مل گئی تھیں لوگوں کو اس سے بڑا تعجب ہوتا تھا اس وقت میرا حافظہ بہت اچھا تھا سبق میں خوب تقریر کرتا تھا بعض لوگ چھپ کر میرا سبق سننے تھے، مولانا عبدالوحید صاحب (مہتمم مدرسہ) بھی سنائرتے تھے بعد میں لوگوں نے کہا کہ جیسا نہ تھا اس سے کہیں زائد پایا اس وقت سب سے زائد کتابیں میں ہی پڑھاتا تھا، اور کتابیں بھی سب بڑی تھیں اگرچہ تنخواہ میری سب سے کم تھی یعنی تیس روپے۔

☆ صحیح سے شام تک پڑھانے کے سوا کچھ کام ہی نہ تھا، مدرسہ سے باہر نکلنے کی بھی نوبت کم آتی، اگر بھی مدرسہ کے باہر کسی ضرورت سے جانا ہوتا تو لوگ تعجب کی نگاہ سے دیکھتے کہ آج کوئی خاص بات ہے یہ باہر کیوں آئے ہیں۔ مولانا جامی صاحب (جو مدرس تھے) میرے بے تکلف دوستوں میں سے ہیں لیکن ان سے بھی زیادہ باتیں نہ ہوتیں وہ اپنے کام میں لگ رہتے میں اپنے کام میں لگا رہتا۔ شہر میں بھی دیگر لوگوں سے تعلقات نہیں تھے۔ ملاقات بھی کم ہوتی تھی، لوگ جانتے بھی نہ تھے۔ اسی لئے بیاہ شادی یا کسی خوشی کی دعوت میں کوئی پوچھتا بھی نہیں تھا، فتح پور کے قیام کے زمانہ میں مجھے یاد ہیں پڑتا کہ دعوت وغیرہ کی نسبت سے کبھی مدرسہ سے باہر جانا ہوا ہو، ایسے تعلقات ہی نہ تھے۔

☆ فتح پور سے باندہ، اپنی والدہ کی خدمت و خبرگیری کیلئے وقار فوقاً تشریف لاتے شادی ہو چکی تھی اہلیہ بیمار رہتی تھیں۔ حضرت ان کو اپنے ساتھ فتح پور میں ایک کرایہ کے مکان میں رکھتے کبھی ہتھوارے آتے ان کے علاج و بیماری سے حضرت کو پریشانی ہوتی بسا اوقات قرض سے زیر بار ہو جاتے۔ ایک مرتبہ مدرسہ سے بیس روپیہ قرض لیا تھا، جو تنخواہ ملتی اسی میں سے والدہ پر بھی خرچ کرتے تھے بلکہ خود تنگی برداشت کر لیتے لیکن والدہ کو راحت پہنچانے کا اہتمام کرتے۔

☆ آپ کی تنخواہ کی قلت اور تنگی کی بنابر ایک مرتبہ مدرسہ کے ذمہ دار مولانا

عبدالوحید صاحب فتح پوری حضرت کے پاس تشریف لائے اور خیر خواہانہ انداز میں مشورہ دیا کہ چونکہ آپ کی تشویح کم ہے اگر آپ کچھ ٹیوشن پڑھائیں تو بہتر ہوگا، اس طرح کچھ آمدنی کی شکل ہو جائے گی پھر کچھ گھروں کے پتے بتلائے کہ فلاں فلاں گھر میں ٹیوشن مناسب رہے گا۔ حضرت نے فرمایا کہ میں ان کے اس کہنے کی وجہ سے سکتہ میں آگیا اور ان کو اور پر سے نیچے تک میں نے دیکھا اور عرض کیا کہ مولانا کیا آپ یہ سمجھتے ہیں کہ میں پیسہ کمانے اور تشویح کی وجہ سے یہاں آیا ہوں اگر پیسہ کمانا ہی مقصود ہوتا تو یہاں نہ آتا بہت سی جگہ جہاں یہاں سے زائد تشویح تھی وہاں مجھ کو بلا یا جارہا تھا (مثلاً مظاہر علوم، ندوۃ العلماء، بلکہ سعودیہ میں مدرسہ صولتیہ وغیرہ) لیکن میں نے اس وجہ سے قبول نہیں کیا کہ علاقہ میں کام کی ضرورت ہے مجھے پیسہ کمانا مقصود ہوتا تو ان جگہوں کی مدرسی قبول کر کے خوب پیسہ جمع کر لیتا۔ میں تو یہاں صرف اس وجہ سے پڑا ہوں کہ فتح پور وطن سے قریب ہے، والدہ صاحبہ کا بھی حق ادا ہوتا رہے گا نیز علاقہ کے بچوں کی تعلیم یہاں آسانی سے ہوتی رہے گی ان وجوہات سے میں نے یہاں کا انتخاب کیا ہے۔ حضرت نے فرمایا گھر جا کر ٹیوشن پڑھانے میں اہل علم کی اہانت اور دین کی بڑی ناقدری ہوتی ہے، کسی کو پڑھنا ہو تو یہاں آئے میں بغیر پیسے لئے پڑھا دوں گا لیکن کسی کے گھر میں پڑھانے نہیں جا سکتا۔ میں نہ خود اسکو پسند کرتا ہوں نہ دوسرا اہل علم کے لئے بہتر سمجھتا ہوں۔

## مدرسہ کے قیام کا محرك

آزادی کے بعد باندہ ضلع میں شدھی تحریک (۱) والوں نے جہالت زدہ باندہ کے علاقہ کے کمزور مسلمانوں کو ہندو بنانا شروع کر دیا تھا اور ارتداد کا سیلا ب آگیا تھا۔ سینکڑوں نہیں بلکہ ہزاروں مسلمان یا تو واقعی مرتد ہو گئے تھے یا بالکل ارتداد کے قریب

(۱) شدھی تحریک کی پوری تفصیل کے لئے دیکھئے جیات صدیق باب (۷)

پہونچ گئے تھے۔ حضرت اس زمانہ میں فتح پور کے مدرسہ اسلامیہ میں پڑھاتے تھے وہاں باندہ اور اسکے اطراف کی یہ خبریں پہنچتی رہتی تھیں خود سناتے تھے کہ ایک رات کو جب سونے کے ارادے سے لیٹا تو یہ خیال آگیا کہ کل قیامت میں اللہ تعالیٰ مجھ سے یہ سوال نہیں فرمائیں گے کہ تم نے یہ کتابیں پڑھائی تھیں کہ نہیں بلکہ مجھ سے یہ سوال ہو گا کہ تمہارے علاقہ میں ارتداد پھیل رہا تھا لوگ مرتد ہو رہے تھے تم نے کیا کیا؟ اس سوال کے ذہن میں آنے سے نیند غالب ہو گئی، ساری رات اسی فکر میں ذہن غلطان و پیچاں رہا اور ایک منٹ کو بھی نہ سو سکا، لیکن صبح ہونے سے پہلے ہی دل و دماغ نے یہ فیصلہ کر لیا کہ اب اپنے علاقے کے لوگوں میں کام کرنا ہے اور ان کے ایمان کی فکر کرنی ہے، پھر اسی ارادہ سے اہل مدرسہ سے اجازت لیکر اپنے یہاں چلا آیا، شروع میں کام کی صورت یہ تھی کہ ایسے علاقوں کے دیہات میں جہاں ارتاد کی وبا عام ہو رہی تھی حضرت نے تن تہادورہ شروع کیا اور جہاں اور جسے دین کی بات کرنے کا موقع ملتا بات کرتے، اس دورہ کی تفصیلات دریافت کرنے پر حضرت نے فرمایا کہ جو لوگ میری سرال کے لوگوں سے واقف تھے ان سے ان لوگوں کے حوالہ سے بات شروع کرتا۔ اسی طرح ایک دن میں کئی کئی دیہات گھوم پھر کر دین کی بات ان لوگوں کو پہنچایا کرتا تھا سوال کے جواب میں یہ بھی فرمایا کہ رات کا قیام کبھی کسی کھلیان میں کبھی کھیتوں کی پگڈنڈیوں پر بھی کرنا پڑتا تھا اس طرح کام کرتے ہوئے کئی مہینے گذر گئے تو محسوس ہوا کہ مدرسہ کی ضرورت ہے جسے اس کام کے مرکز کے طور پر استعمال کیا جائے اور ان لوگوں کے بچوں کو وہاں پڑھانے کے لئے جایا جائے۔ مدرسہ کی تجویز حضرت نے باندہ اور اسکے قرب و جوار کے لوگوں کے پاس جا جا کر رکھی، بعض حضرات سے بڑی امیدیں وابستہ کر کے ان کے پاس گئے لیکن اس کام کے نام سے ہی سب کانوں پر انگلیاں رکھ لیتے تھے لوگوں نے یہ تک کہا صدق! یہاں جان کے لائے پڑے ہیں اور تم مدرسہ کی بات کرتے ہو۔ بالآخر ہر طرف

سے مایوس ہو کر حضرت نے اپنے گاؤں میں مدرسہ کھول ہی دیا۔ گاؤں والے سب بے حد غریب، کچھ کچھ مکانات، مسجد بھی چھوٹی اور ختنہ مگر مرد مجاہد کے عزم مصمم کے سامنے کوئی رکاوٹ، رکاوٹ نہیں رہی۔ (مولانا زکریا سنبلی)

## مدرسہ مکتب قائم کرنے کا مجرب طریقہ

ایک صاحب ایک دیہات سے حضرت کی خدمت میں تشریف لائے اور عرض کیا کہ حضرت میں بھی اپنے یہاں ایک مکتب قائم کرنا چاہتا ہوں، زمین بھی موجود ہے اسکی طرف توجہ فرمائیں، پڑھانے کیلئے کسی مدرسہ کو بھیج دیجئے، حضرت نے فرمایا گاؤں میں کتنے لوگ کام کرنے والے ہیں، تھا آپ کے چاہئے سے تھوڑی مدرسہ چل جائے گا آج کام شروع کریں گے کل مخالفت شروع ہو جائے گی، کچھ اور لوگوں کو یہاں لائیے، مدرسہ قائم کرنے پر آمادہ کیجئے، رغبت دلائیے جب کچھ لوگ تیار ہو جائیں تو کام شروع کریں گے اگر کچھ مخالفت بھی ہوگی تو لوگ آپ کا ساتھ دیں گے، کوئی ضرورت پڑے گی تو سب مل کر اسکو پورا کریں گے، تھا کیسے آپ اتنا بڑا بار برداشت کریں گے لیکن ان صاحب کی سمجھ میں نہیں آیا پھر حضرت سے اصرار کرنے لگے کہ کسی مدرسہ کو پڑھانے کیلئے بھیج دیجئے حضرت نے فرمایا ذرا سمجھ سے کام لیجئے تھیک ہے اچھا میں آج بھیج دیتا ہوں، آپ کتنی تشوہاد دیں گے، بارہ سور و پئی اور رہنے کیلئے مکان دیں گے؟ وہ صاحب کہنے لگے جی حضرت بھیج دیجئے انشاء اللہ دونگا۔ حضرت نے فرمایا بات وہ کہنے جسکونباہ سکیں تھیں آپ ہر ماہ بارہ سو دیں گے کھانا بھی دیں گے ایک ماہ دیں گے دوسرے ماہ خود چھوڑ دیں گے، جو سمجھا رہا ہوں سمجھ میں نہیں آتا، کہنے لگے حضرت سب کچھ ہو جائے گا آپ دعا ء کر دیجئے آپ کی دعا ہوگی انشاء اللہ کوئی پریشانی نہ ہوگی حضرت نے فرمایا محض عقیدت سے کام نہیں چلتا اور نبی سے زیادہ کسی اور سے عقیدت نہیں ہونی چاہئے۔ دنیا

دارالاسباب ہے یہاں تو اسباب ہی اختیار کرنے پڑیں گے ورنہ پیغمبر کی دعاء سے سب کام چل جاتا۔ لیکن حضور ﷺ اور صحابہ نے اسbab اختیار کئے۔ کام کی ترتیب یہ بتلاتی ہے کہ پہلے کچھ لوگ حضور ﷺ کی خدمت میں حاضر ہوتے جب کچھ افراد تیار ہو جاتے تب کام شروع ہوتا، مدینہ پاک میں حضور ﷺ نے ہجرت بعد میں فرمائی پہلے کچھ لوگ اسلام لے آئے تھے، اپنے کچھ افراد تیار ہو کچے تھے اسکے بعد حضور ﷺ نے ہجرت فرمائی اور مدینہ پاک مرکز بنا پھر کام کو ترقی ہوئی سنت طریقہ یہی ہے اور سنت طریقہ پر جو کام ہوتا ہے اس میں برکت ہوتی ہے کام آگے بڑھتا ہے یہی میں آپ سے کہہ رہا ہوں کہ کچھ اور لوگ تیار کیجئے کچھ لوگوں کو یہاں لائے اپنے آدمی بنائے پھر مدرسہ کی کوشش کیجئے۔ چنانچہ ان کی سمجھ میں آگیا اور کچھ لوگوں کو ہم خیال بنانے میں لگ گئے۔ ایک اور واقعہ جبل پور علاقہ کے ایک عالم صاحب کا ہے تشریف لائے اور اپنے یہاں مدرسہ قائم کرنا چاہتے تھے اور مقامی لوگوں سے کچھ پریشان تھے، حضرت نے ان سے فرمایا کہ کام کرنے والے کو چاہئے کہ جس جگہ کام کر رہا ہے وہاں کے لوگوں سے مل جل کر کام کرے سب سے مل کر رہے کٹ کر نہ رہے، اس میں بہت سے نقصانات ہیں، میرا تو مشاہدہ ہے کہ جہاں بھی لوگوں نے مقامی لوگوں سے کٹ کر کام کیا ہے کام میں ترقی نہیں ہوئی یہ کام ہی ایسا ہے کہ سب کو لیکر چلنا پڑتا ہے، بہت سی باتیں سننا پڑتی ہیں، بہت کچھ برداشت کرنا پڑتا ہے اور صبر سے کام لینا پڑتا ہے۔

ایک مرتبہ ایک مدرسہ سے متعلق چند نوجوان حاضر ہوئے اور اہل محلہ کے عدم تعاون کا شکوہ کر رہے تھے، حضرت نے افسوس ظاہر کیا اور پھر فرمایا کہ اب تو مدرسہ چلانے والوں کو دل سے یہ خیال نکال دینا چاہئے کہ گاؤں والے ہماری مدد کریں گے اب تو حالات ایسے ہیں کہ اگر ہم کو کام کرنے کا موقع مل جائے کہیں بیٹھنے اور ٹھہر نے کی جگہ مل جائے مسجد میں جگہ مل جائے یا مدرسہ کی زمین ہی مل جائے اس کو غیمت سمجھنا چاہئے یہی بہت بڑی بات

ہے گاؤں والوں کے تعاون کا خیال دل سے نکال دینا چاہئے اور یہ سمجھ کر کام شروع کریں کہ سارا کام ہم ہی کو کرنا ہے گاؤں والے مخالفت نہ کریں یہی بہت بڑی بات ہے اور یہی ان کا بڑا تعاون ہے۔ اللہ پر بھروسہ کریں اللہ پاک غیب سے اسباب پیدا فرمادے گا۔ (افادات)

## بیمار مدرس کی لمبی غیر حاضری کے باوجود تنخواہ

مولانا محمد زکریا سنہجی مظلہ کا بیان ہے کہ میری مدرسی کا دوسرا سال تھا ان دنوں ایک چوت کے نتیجے میں میری ٹانگ میں شدید درد رہا کرتا تھا، جس کی وجہ سے میں بے چین رہتا تھا اور حسب استطاعت علاج و معالجہ کرتا رہتا تھا، اسی علاج کے سلسلے میں لکھنؤ آیا اور پھر لکھنؤ سے اپنے طن سنہجی چلا گیا، دونوں جگہ قیام میں تقریباً پورا ایک مہینہ لگ گیا، جب میں سنہجی سے باندہ کیلئے روانہ ہونے لگا تو بڑے بھائی جناب مولانا ظہیر عالم صاحب نے فرمایا کہ تم پورے مہینہ مدرسہ سے غائب رہے ہو گھر سے اپنے خرچ کے لئے لیجاؤ اور مدرسہ سے اس ماہ کی تنخواہ نہ لینا میں گھر سے آئندہ مہینہ کے لئے خرچ کے لئے پیے لے کر چلا آیا سنہجی سے باندہ جانے کیلئے راستہ میں لکھنؤ پڑتا ہے اس لئے ایک رات دن لکھنؤ بھی قیام رہا، صبح کو باندہ جانا تھا رات کو عمّ مختصر حضرت مولانا محمد منظور نعمانی صاحب نے بھی بالکل وہی بات کہی جو بھائی صاحب نے کہی تھی اور ساتھ میں پچاس روپے بھی دینے لگے میں نے ان سے بھائی صاحب کی بات عرض کر دی اور یہ بھی کہہ دیا کہ میں گھر سے آئندہ مہینہ کے لئے خرچ لے آیا ہوں مختصر یہ کہ میں ارادہ کے ساتھ مدرسہ پہنچا کہ اس ماہ کی تنخواہ نہیں لینی ہے، حضرت کے مدرسہ میں اس وقت تنخواہ دینے کا معمول یہ تھا کہ پہلی ہی تاریخ کو حضرت اس امامتہ کو بلا تے تھے اور اس امامتہ حضرت کے کمرے میں جا کر تنخواہ لے لیتے تھے اگر کوئی استاد کسی وجہ سے وہاں نہیں جا سکتے تھے حضرت ان کو مسجد میں یا ان استاد کے کمرے پر جہاں بھی ملاقات ہو جائے تنخواہ دیدیا کرتے تھے، میرے مدرسہ

پھوپھنے کے بعد حضرت نے تخلواہ دینے کے لئے مجھے دو تین بار یاد فرمایا میں حاضر نہیں ہوا تو ظہر کے بعد مسجد ہی میں خود ملاقات کی اور فرمایا میں نے تو تین بار آپ کو بلا یا آپ تشریف نہیں لائے۔ میں نے اپنی بات سنبھل سے لیکر لکھنوتک پوری ذکر کردی اور خاص طور پر یہ کہ میں پیسے لیکر آیا ہوں، حضرت جیب سے رقم نکال کر مجھے دینے لگے اور میرے لینے پر اصرار بھی کرنے لگے اسی اصرار و اذکار میں میری زبان سے یہ نکل گیا حضرت جب میں نے پورے مہینہ پڑھایا نہیں تو میرے لئے تخلواہ لینا کیسے جائز ہے، حضرت نے مسکراتے ہوئے فرمایا مسئلہ ہم بھی جانتے ہیں لیکن پھر بھی جب میں اپنے انکار پر قائم رہا تو حضرت کو اصل بات کہنی پڑی اور وہی اس پورے واقعہ کے ذکر کرنے کا مقصود اور اس قصہ پارینہ کا حاصل ہے۔ فرمایا مولانا! (حضرت اپنے یہاں کے اساتذہ کو مولانا ہی کہتے ہیں) جس دن سے آپ گئے ہیں میں نے آپ کے اس باق آپ کی طرف سے پڑھائے ہیں آپ کے ایک بھی سبق کا ناغہ نہیں ہوا ہے۔ آہ بے مثال باتیں بس انہیں کے ساتھ چل گئیں۔

## اساتذہ کے درمیان میل و محبت کا واقعہ

مولیٰ محمد زکریا سنبھلی ہی رقم طراز ہیں کہ حضرت کو اس کا بہت خیال رہتا تھا کہ اساتذہ کے دلوں میں ایک دوسرے کے لئے محبت اور شفقت کا جذبہ ہی رہے، حضرت کا یہ بھی معمول تھا کہ کسی اہم مسئلہ کے پیش آنے پر اساتذہ ہی کو مشورہ کے لئے بلا یا کرتے تھے، ایسے ہی ایک موقع پر کسی مسئلہ میں میری اور مولانا نفیس اکبر صاحب رحمۃ اللہ علیہ (سابق صدر المدرسین) کی رائے میں اختلاف تھا میرے نزدیک اس مسئلہ میں مولانا کی رائے بالکل قبل قبول نہ تھی۔ اختلاف رائے میں میری زبان سے یہ جملہ نکل گیا مولانا آپ کو اپنی رائے پر بہت اصرار ہوتا ہے اور ظاہر بات ہے کہ لہجہ بھی کچھ نامناسب ہی رہا ہو گا۔ مولانا نفیس اکبر صاحب نے (بھی جواباً فرمایا) میرا خیال آپ کے بارے میں بھی

یہی ہے اس کے بعد مجلس زیادہ دیرینہ چلی اور اس مسئلہ میں غالباً کوئی فیصلہ نہ ہو سکا۔ ہم لوگ مجلس والے کمرے سے نکل آئے اور فوراً ہی میں نے مولانا نفیس اکبر صاحب سے اپنے جملہ اور طرز عمل کی معذرت کی مولانا نے فرمایا کہ میں نے بھی پورا جواب دے دیا تھا اس میں معذرت کی کیا بات ہے بہر حال ہم دونوں کے دل بالکل صاف رہے اور اسی طرح بثاشت اور محبت و شفقت کے ساتھ ملتے رہے لیکن حضرت کو بظاہر اس کا خیال رہا چند دن کے بعد مجھے کسی کام سے لکھنؤ آنا تھا آتے وقت جب حضرت سے ملاقات کیلئے حاضر ہوئے تو فرمایا کہ مولانا نفیس اکبر صاحب سے مل لئے؟ اس طرح کا سوال بالکل نیا تھا میں نے عرض کیا مولانا سے ملاقات تو نہیں ہوئی فرمایا مل لیجئے۔ میں وہاں سے آیا اور مولانا نفیس اکبر صاحب سے ملاقات کر لیں لیکن ذہن نے آگے کچھ کام نہیں کیا، جب لکھنؤ سے واپس آیا اور حضرت سے ملاقات ہوئی تو حضرت نے پھر وہی بات کہی کہ مولانا نفیس اکبر صاحب سے مل لیجئے گا اب میرے ذہن میں یہ بات کہ شاید حضرت یہ سمجھ رہے ہیں کہ ہم دونوں کے دلوں میں کچھ میل ہے اور چونکہ غلطی میری تھی اور میں ہر طرح چھوٹا بھی تھا، اس لئے حضرت یہ چاہتے تھے کہ صفائی میں کروں جب میں نے یہ سمجھ لیا تو کئی بار حضرت کے سامنے مولانا نفیس صاحب کے ساتھ اپنے حسن تعلق کا عملی و قولی اظہار کر دیا۔ میں وہ مطمین ہو گئے۔ برسوں بعد میں نے اس پورے واقعہ کا ذکر حضرت سے کیا تو سن کر بس مسکرائے۔

## مولوی نما تدریس کے شوqین صاحب اور حضرت کی کرم فرمائی

کسی دیہات سے مولوی نما ایک صاحب حضرت<sup>ؐ</sup> کے پاس تشریف لائے اور عرض کیا کہ فلاں گاؤں میں مدرسہ میں پڑھانے کیلئے مجھے بھیج دیجئے حضرت نے فرمایا قرآن پاک اور دولاو کچھ سناؤ کیسا پڑھتے ہوا ایک مدرس بھی موجود تھے، ان سے کہا ان کا سنئے، سنانے پر معلوم ہوا کہ ان کو اردو پڑھنا بھی نہیں آتا، حضرت نے ان سے فرمایا تھے لگاؤ،

ہجے بھی نہ لگا سکے اور کہنے لگے کہ میں پڑھ لیتا ہوں لیکن آپ کے ڈر اور رعب کی وجہ سے یہاں زبان رک گئی ہر بھڑا گیا، حضرت نے مدرس سے فرمایا کہ ان کو باہر لے جاؤ اور ان کا سنو باہر جا کر مدرس صاحب نے سنا اور آکر بتایا کہ ان کو کچھ بھی نہیں آتا ہے بھی نہیں لگا سکتے حضرت نے ان سے فرمایا جب تم کو خود بھی نہیں آتا تو کیسے پڑھاؤ گے وہ صاحب کہنے لگے مجھے آتا ہے بچوں کو پڑھالوں گا مدرس صاحب نے بتایا کہ ان کو قاعدہ پڑھنا بھی نہیں آتا، حضرت نے ان سے فرمایا کہ ایسا ہے کہ کچھ دن کیلئے تم یہاں رہ جاؤ خوب محنت سے پڑھو میں تم کو کھانا اور رہنے کیلئے کمرہ اور تختواہ بھی دوں گا کچھ دن پڑھ لو پھر پڑھانے چلے جانا کہنے لگے ابھی صحیح دبجھے وہاں جو مولوی صاحب ہیں ان ہی سے پڑھتا رہوں گا حضرت نے فرمایا یہ تو نہیں ہوگا، یہیں رہ کر پڑھئے ورنہ چھوڑ دبجھے، ان کے لئے ایک قاعدہ منگالیا گیا، کہنے لگے یہ تو مجھ کو آتا ہے، حضرت نے فرمایا آتا تو ہے لیکن اس میں آپ کو پڑھانے کا طریقہ بھی بتایا جائے گا۔ چنانچہ وہ نورانی قاعدہ کی مشق کر کے لاائق بن گئے۔

ایک مرتبہ حضرت کو اپنے مدرسہ میں ایک قاری و مجوہ دکی ضرورت تھی ایک صاحب پر اعتماد کرتے ہوئے ایک قاری صاحب کو بلا لیا گیا ان سے نمازیں پڑھاوائیں گئیں لیکن معلوم ہوا کہ چند رکوع کی مشق تو کر لی ہے خوب گا لیتے ہیں لیکن فن سے مناسبت نہیں تلفظ بھی پورے طور پر صحیح نہیں ادا ہوتے حضرت نے ان سے بھی فرمایا کہ کچھ دن آپ یہاں بڑے قاری صاحب سے پڑھتے رہئے مشق کرتے رہئے اور پڑھاتے بھی رہئے میں آپ کو تختواہ پوری دوں گا۔ لیکن وہ اس پر تیار نہ ہوئے اور چلے گئے آج تک ان کا پتہ نہیں کیا حال ہے۔ (افادات)

(ف) حضرت والا نے سینکڑوں اس قسم کے نقص افراد کے نقصان کی اصلاح کر کے باکمال ولاائق بنایا ہے اور اس طرح خام مال کی خامی دور کر کے پختہ مال اپنے کارخانہ سے تیار فرمادی و سرے تعلیم گا ہوں میں سپلانی فرماتے رہے۔

## ہتھوڑا میں جامعہ، جنگل میں منگل

حضرت کا مدرسہ اب تو ایک عظیم الشان قلعہ معلوم ہوتا ہے جس وقت مدرسہ کا دسوال حصہ بھی تعمیر نہیں ہوا تھا اسی وقت مولانا عبدالماجد صاحب دریابادی نے مدرسہ دیکھ کر تحریر فرمایا تھا ”اللہ اکبر!“ گاؤں کتنا چھوٹا، مدرسہ کتنا بڑا، اللہ کے دین کے قلعے کہاں کہاں اور کیسے کیسے اللہ کے بندوں نے تعمیر کر دیے ہیں بالکل جنگل میں منگل معلوم ہوتا ہے لیکن یہ عمارتیں کیسے بنی ہیں موجودہ دور میں اس کا تصور بھی مشکل ہے۔ مدرسہ کی تعمیر کے لئے خود چھوٹا سا ایک بھٹہ لگایا جاتا تھا اس میں ہر ہر مرحلہ پر خود حضرت اور اساتذہ و طلباء کام کرتے تھے پھر تعمیر کے کام میں حضرت کے ساتھ اساتذہ و طلباء بالکل مزدوروں کی طرح لگ جاتے تھے مورنگ اور سینٹ کے ممالے سے ہاتھوں پاؤں میں گہرے زخم ہو جاتے تھے۔ یہ جو قلعہ نما عمارت بنی ہے اس میں بلا مبالغہ حضرت اور حضرت کے مدرسہ کے کتنے ہی اساتذہ و طلباء کا پسینہ ہی نہیں خون بھی شامل ہے۔

مدرسہ کے قریب ایک نالہ ہے برسات میں اسکا پانی اپنے ساتھ چھوٹے کنکر بڑی مقدار میں بہلاتا ہے اور کنکر خاص جگہوں پر نالے کے کنارے جمع ہو جاتے ہیں، پھر کی تعمیر میں چونے کے ساتھ ملا کر یہ کنکر استعمال کئے جاتے ہیں حضرت اس بات سے بہت واقف تھے کہ نالے کے کس کس موڑ پر کنکر زیادہ ملتے ہیں پھر ان کو جمع کرنا اور ڈھونا بھی خود جانتے تھے طلباء کو لیکر خود نالے پر تشریف لے جاتے طلباء کے ساتھ کنکر جمع کرتے ان کو ٹوکریوں میں کر کے خود ڈھوتے اور بیل گاڑی پر لا کر لاتے تھے حضرت کے ساتھ کام کرنے میں بڑا مزہ آتا تھا، سب ہی لوگ حضرت سے بھی بے تکلف تھے بلکہ بعض طلباء تو جو پرانے ہو چکے تھے حضرت سے چھیڑ چھاڑ بھی کر لیتے تھے، ایسا پیارا اور محبوب مریب نہ دیکھانہ سنًا۔ لطفی بھی ہوتے تھے حضرت ہنسنے لگتے بھی تھے، ایسی حسین ہنسی اور اتنے خوبصورت دانت کم ہی دیکھے ہو نگے۔ تعمیر کے سلسلہ میں سب

لوگوں سے مشورے بھی لئے جاتے اور مشوروں کو قبول بھی فرماتے تھے اس طرح تنکات نکا کر کے یہ آشیانہ تغیر ہوا ہے اپنے مدرسہ کے علاوہ حضرت کوپستی ہستی قریہ مکاتب کے قیام کی بہت فکر رہتی تھی ایسے مدرسے یا مکاتب جنکا پورا خرچ حضرت ہی کے ذمہ تھا تقریباً سو تھے اللہ جانے کتنے ہی دیہات ہیں جہاں مسلمانوں کی اقلیت میں ہونے کی وجہ سے مسجد نہ بن سکی تھی حضرتؐ نے وہاں کے ہندو بھائیوں کو اعتماد میں لیکر مسجدیں بنوادیں۔ جہاں مسجد کی گنجائش نظر نہ آئی وہاں قبلہ رخ ایک کمرہ درسگاہ کے نام بنوادیا اور اس میں تعلیم اور نماز کاظم فرمادیا کرتے تھے۔ حضرت فرماتے تھے کہ جس گاؤں میں مسجد دیا مکتب ہے اس گاؤں کے مسلمانوں اور جس گاؤں میں یہ مسجد نہیں ہے وہاں کے مسلمانوں میں دینی اعتبار سے زمین و آسمان کا فرق ہوتا ہے۔ (مولانا زکریا سیستانی)

## حضرت بھولئے گا نہیں

ابتدائی عہد میں ایک مرتبہ ایسا ہوا کہ کام کرتے کرتے شام ہو گئی حضرت نے فرمایا اس وقت جو طالب علم میرے ساتھ کام کر رہے ہیں میں وعدہ کرتا ہوں کہ اگر جنت میں گیا تو سب کو اپنے ساتھ لے کر جاؤں گا طلباء کو بھی سوچی تو انہوں نے حضرت سے کہا اور بار بار کہا حضرت بھولئے گا نہیں۔ یہ کہتے جاتے اور کام کرتے جاتے تھے، حضرت جواب میں فرماتے رہتے کہ میں گیا تو ضرور لے جاؤں گا اس وقت ۲۵۔۳۰ طلباء تھے سب خوشی کے ساتھ کام میں لگے رہے، اور اس طرح غزوہ خندق کے اس حال کی ایک جھلک سامنے آئی کہ خندق کھو دنے میں ایک طرف صحابہ کی زبانوں پر شوق و ذوق کے کلمات و اشعار تھے اور دوسری طرف زبان نبوی پر یہ کلمات:

اللهم لا عيش الا عيش الآخرة

فاغفر الانصار والهجارة  
(تذكرة الصدیق)

## خواب میں جامعہ کی بشارت

حضرت<sup>ؐ</sup> کے ابتدائی زمانہ کے شاگرد رشید حضرت مولانا ناصر الدین صاحب رحمۃ اللہ علیہ (استاذ جامعہ) نے سنایا تھا کہ مدرسہ کی ابتدائی زندگی میں ہم چند طلباء تھے کھانے رہنے اور ٹھنڈھنے، بچھو نے کا صحیح ٹھکانہ نہ تھا بر سات سردی گرمی سے بچاؤ کا کوئی ٹھیک انظام نہ تھا۔ ایک مرتبہ بر سات میں چھپر پک رہا تھا حضرت ایک گوشہ میں طلباء کو سبق پڑھا رہے تھے پڑھاتے پڑھاتے حضرت کی آنکھ لگ گئی ذرا ہی دیر میں بیدار ہو کر مسکراتے ہوئے عجیب خواب بیان کیا کہ بڑی لمبی چوڑی دو منزلہ عمارتیں کھڑی ہیں لوگوں کا آنا جانا لگا ہے طلباء کی چہل پہل ہے طلباء اس خواب کو سکر حیرت و تعجب سے ہنس کہ یہاں سرچھپانے کی جگہ نہیں حضرت مدرسہ کی بلڈنگوں کی بات فرمادی ہے ہیں لیکن زیادہ عرصہ نہ گذرا تھا کہ بے سروسامانی کے باوجود اللہ تعالیٰ نے خواب کو حقیقت بنا دیا اور سب نے اس کا مشاہدہ کر لیا۔

## خوردہ نوازی اساتذہ و طلباء کے ساتھ حسن سلوک

مولانا محمد زکریا سنبھلی دامت برکاتہم فرماتے ہیں کہ حضرت والا جب باندہ تشریف لے جاتے تو اساتذہ سے دریافت فرماتے کہ میں باندہ جا رہا ہوں کوئی کام تو نہیں ہے اور یہ سوال اتنا بینی برحقیقت ہوتا تھا کہ بعض اساتذہ بتلا بھی دیتے تھے کہ یہ کام ہے اور حضرت<sup>ؐ</sup> وہ کام کرتے بھی تھے۔ میرے ساتھ تو یہ بھی لطف و کرم بارہا ہوا کہ باندہ سے کوئی چیز لائے اور کمرہ پر آ کر بہت آہستہ سے آواز دی اور فرمایا کہ میں باندہ گیا تھا یہ چیز آپ کے لئے آیا ہوں، ان چیزوں میں کبھی کوئی موسم کا بچھل ہوتا کبھی مٹھائی ہوتی یہ معاملہ اور اساتذہ کے ساتھ بھی ہوتا ہو گا مگر مجھے تو اپنے ساتھ ہونے والے لطف و کرم کا علم ہوتا تھا باقی حضرت کے لطف و کرم سب ہی اساتذہ کے ساتھ یکساں تھے۔ لیکن اخفاء

کا یہ حال تھا کہ کسی دوسرے کے ساتھ ہونے والے احسانات کا علم کم ہی ہوتا تھا اس لئے ہر شخص یہ سمجھتا تھا کہ حضرت مجھ سے زیادہ محبت فرماتے ہیں مدرسے کے سب ہی اساتذہ ہر اعتبار سے حضرتؐ سے بہت چھوٹے تھے۔ لیکن حضرت سب کو اپنا محترم اور مخدوم بنانا کر رکھتے تھے اگر کبھی کسی استاذ نے تنخواہ لینے کیلئے حضرتؐ کے پاس جانے میں تاخیر کر دی تو حضرتؐ اسکی قیام گاہ پر تشریف لا کر خود تنخواہ عنایت فرماتے تھے۔ طلباء کے ساتھ اپنی اولاد سے بھی زیادہ شفقت و محبت کا معاملہ فرماتے۔ ان کی ہر طرح کی فکر فرماتے، طلباء کو کھانا تو مدرسے سے ملتا ہی ہے۔ کسی غریب طالب علم کے پاس کپڑے نہ ہوتے تو اسکی بھی فکر فرماتے وقا فو قتا ایسے طلباء کو نقد روپے میے بھی دیتے۔ ان کی دو اعلان کا بھر پورا اہتمام فرماتے مدرسے کے ایک طالب علم کے چیچک نکل آئی تھی، حضرتؐ سفر میں تھے تین چار دن کے بعد سفر سے آئے آتے ہی مدرسے اور اہل مدرسے کی خیریت دریافت کی جب اس طالب علم کی چیچک کا علم ہوا تو بے چین ہو گئے اور فوراً باندہ واپس جانے کا ارادہ فرمایا ہم لوگوں نے ہر چند عرض کیا کہ آپ ابھی طویل سفر سے تشریف لائے ہیں، سخت گرمی کا وقت ہے کسی کو بھی اپنا خط لیکر باندہ کے کسی ڈاکٹر کے پاس بھیج دیجے۔ لیکن کسی طرح ہم لوگوں کی درخواست قبول نہیں فرمائی اور سخت دھوپ میں باندہ تشریف لے گئے۔ اس وقت باندہ جانے کیلئے دکلو میٹر پیدل چل کر بس سے جانا پڑتا تھا، بس کا انتظام بھی بہت اچھا نہ تھا، خصوصاً دو پہر میں تو بعض اوقات کافی انتظار کرنے پر بس ملتی تھی اتنی دیر یو کے ٹپھیزوں سے ہی واسطہ پڑتا تھا، حضرت مدرسے سے تقریباً بارہ بجے روانہ ہوئے تھے اور تین بجے باندہ کے کئی ڈاکٹروں کو لیکر جو سب ہی حضرتؐ سے نیازمندی کا تعلق رکھتے تھے تشریف لائے ڈاکٹروں نے اس طالب علم کو دیکھا اور حضرت کو اطمینان دلایا جب تک وہ طالب علم صحت یاب نہ ہو گئے تب تک حضرتؐ ان کی تیمارداری اور دو اعلان کی فکر خود فرماتے رہے۔ ایک بار ایک پرانے شاگرد کی کسی بات پر ذکر فرمانے لگے، اس شخص کا میں نے پیش اب پا خانہ دھویا ہے اور فرمایا یہ حقیقت ہے مبالغہ نہیں۔

## اطراف کے طلباء کی رعایت کا ایک واقعہ

صلع باندہ اور اسکے قرب و جوار کے دیہات میں مسئلہ صرف علم اور دینداری کے نہ ہونے کا نہیں تھا بلکہ اسلام کی بقا اور عدم بقاء کا مسئلہ تھا۔ اس لئے مولانا ان دیہات کے طلباء کی بہت رعایت کرتے تھے۔ یہ طلباء اگر مدرسہ میں پڑے رہیں خواہ پڑھنے کی وجہ سے طرف زیادہ توجہ نہ دیں تب بھی مولانا کو ان کا قیام منظور تھا۔ میں اپنی کوتاہ نظری سے کبھی کبھی ایسے نہ پڑھنے والے طلباء کی بابت کچھ نامناسب غفتگو بھی حضرتؐ سے کر لیا کرتا تھا۔ ایک طالب علم لال محمد تھا، بالکل نہ پڑھتا تھا، کئی بار کہا کہ حضرت اسکو گھر بھیج دیجئے، حضرت ظال دیتے، ایک دن فرمانے لگے لوگ کہتے تھے لال محمد نہیں پڑھ پائے گا دیکھئے اس کا قرآن مجید ناظرہ ختم ہو گیا۔ میں سمجھ گیا مخاطب میں ہی ہوں میں نے عرض کیا اس نے پانچ سال میں صرف ناظرہ قرآن ختم کیا ہے میرے نزدیک مدرسہ کی رقم کسی طالب علم پر صرف ناظرہ کیلئے پانچ سال تک خرچ کرنا جائز نہیں، حضرتؐ کا جملہ ہمیشہ یاد رہے گا۔ کس قدر شان جلالی کے ساتھ فرمایا مولانا! اپنے گاؤں میں اسلام کو سمجھنے والا صرف لال محمد ہو گا، اس علاقہ کے لڑکے یہاں پڑے رہیں خواہ ایک لفظ نہ پڑھیں تب بھی مجھے گوارا ہے، میں سچ عرض کرتا ہوں، بالکل ایسا محسوس ہوا کہ میری آنکھوں پر پردہ پڑا ہوا تھا اس جملہ سے وہ سامنے سے ہٹ گیا مجھے اپنی وہ کیفیت بھی ابھی تک یاد ہے۔ بہت دریتک اپنی کوتاہ بینی اور حضرت کی نگاہ کی دورستی کو سوچتا ہا اس اللہ کے بندے کی نگاہ ہر وقت کہاں کہاں رہتی ہے، ہم لوگ تو غور و فکر کے بعد بھی وہاں تک نہیں پہنچ سکتے۔  
(مولانا محمد زکریا سنبلی ندوہ لکھنؤ)

## ابتدائی زمانہ کی تنگی میں اہلیہ مر حومہ کی قربانی

مدرسہ کے ابتدائی دور میں جب مدرسہ میں لڑکے بہت کم تھے تو تیس پینتیس

لڑکوں کا دلوں وقت کا کھانا خود حضرت کی اہلیہ پکانی تھیں کچے مدرسہ کی دیوار کا پلاسٹر  
وغیرہ خود کرتی تھیں اپنے ہاتھ سے ایک مرتبہ مدرسہ کے مکان کی دیوار کا پلاسٹر کرتے  
ہوئے اور سے گر پڑیں ہڈی میں چوت آگئی جسکا درود رسمی کے موسم میں آخر تک محسوس  
ہوتا رہا۔ یہ حضرت کی اہلیہ کی بے پناہ قربانی تھی ورنہ حضرت کی اہلیہ بہت رئیس گھرانہ کی،  
ناز و نعمت کی پروردہ تھیں، حضرت فرماتے ہیں کہ میرے خر صاحب، بہت بڑے آدمی  
تھے۔ بہت کافی زمین تھی سات سو من غلبہ پیدا ہوتا تھا کئی لڑکوں کے بعد صرف ایک لڑکی  
پیدا ہوئی تھی، اسلئے ماں باپ کی بہت دلاری تھیں، بڑی ناز و نعمت اور لاڑو پیار سے  
پروش پائی، لیکن بڑی صابرہ و شاکرہ ہیں، بڑی عسرت و تنگی میں زندگی گزار دی اور  
بھی کسی قسم کا شکوہ شکایت زبان پر نہیں آیا۔ (افادات صدیق)

## آغاز تجارت کا ایک واقعہ

حضرت کے پیر مرشد حضرت مولانا اسعد اللہ صاحبؒ نے حضرت سے فرمایا تھا  
کہ ہو سکے تو تxonah لئے بغیر اوجہ اللہ دین کی خدمت کرنا چنانچہ حضرت نے اعلیٰ طریقہ اپنے  
لئے تجویز فرمایا اور اسی بات کی اپنے صاحبزادگان کو تلقین فرمائی کہ تxonah لئے بغیر ہی دین کا  
کام کرنا۔ چنانچہ حضرت اقدس نے اسباب معیشت کے طور پر تجارت کا ارادہ  
فرمایا، حسب موقع جب کاپور تشریف لے جاتے تو وہاں سے کپڑے اور دری وغیرہ خرید  
لاتے اور جب گاؤں وغیرہ میں جہاں تبلیغ مقاصد سے دورے ہوتے وہاں تجارت بھی  
کر لیا کرتے۔ ایک مرتبہ حضرت نے دوران تقریر اپنی آغاز تجارت کا واقعہ سنایا ارشاد فرمایا  
کہ:

ابتداء میں جب میں نے تجارت شروع کی اور اپنے گھر کے چبوترہ پر کپڑے  
لے کر بیٹھا تو ایک صاحب تشریف لائے اور تمسخر کے انداز میں کہا کہ مولانا یہ کپڑا کتنے

میں ہے، انکا اتنا کہنا تھا کہ میں پانی پانی ہو گیا، بڑی شرم معلوم ہوئی مارے شرم کے میں نے کپڑے اٹھائے اور باندھ کر رکھ دیئے اور چادر اوڑھ کر لیٹ گیا اور مجھ پر اتنا اثر ہوا کہ مجھ سے نہ کھانا کھایا جائے نہ کسی سے بات کرنے کو جی چاہے، میری والدہ پریشان کہ اسکو کیا ہو گیا میں نے حضرت ناظم صاحب کو خط لکھا اور اس میں اپنے یہ حالات بھی لکھے، حضرت نے اسکے جواب میں صرف ایک جملہ تحریر فرمایا تھا، ایسا معلوم ہوا کہ جیسے دل سے کاشانکل گیا، بالکل اطمینان ہو گیا اور سابقہ کیفیت جاتی رہی۔ (بزرگوں سے تعلق رکھنے میں یہی فائدہ ہوتا ہے۔) حضرت ناظم صاحب نے تحریر فرمایا تھا کہ: ”صدیق چوری کرنا، خیانت کرنا، تو عیب، ذلت اور شرم کی بات ہے۔ رزق حلال کے لئے کوشش کرنا، تجارت کرنا، عیب اور ذلت یا شرم کی بات نہیں“۔ حضرت نے فرمایا کہ اسکے بعد الحمد للہ وہ حیا و شرم ختم ہو گئی اور پھر تو گاؤں گاؤں جا کر تجارت کرتا تھا اور ساتھ ہی تبلیغ کرتا تھا۔

(حیات صدیق ص: ۱۳۵)

## سفر میں محتاجی چھپانے کا حلیہ

بس اوقات حضرت باندہ کیلئے کسی تقاضے سے نکلتے لیکن جیب میں باندہ کیلئے کرایہ کے پیسے نہ ہوتے تھے سڑک پر پہنچنے کے بعد پیدل چلتے اگر پیچھے سے بس آتی تو سڑک پر ایک کنارے بیٹھ جاتے کہ شناخت نہ ہو اور کوئی تقاضہ نہ ہو۔ (تذكرة الصدیق)

## اہل جلسہ کی بے حسی واپسی کرایہ کیلئے حضرت نے لنگی پیچی

حضرت نے خود سنایا: ایک جلسہ میں جانا ہوا، جاتے وقت ایک صاحب ساتھ تھے جنہوں نے مصارف خرچ برداشت کئے، واپسی پر مجھے بس میں بٹھادیا کرایہ تک نہ دیا، میری جیب میں بہت مختصری رقم تھی لٹک لیا، (جہاں تک کا کرایہ تھا) اور بدرجہ مجبوری اگلے آسٹین پر اترنا پڑا اور

”میرے جھولے میں ایک مستعمل نئی لگنی تھی جسے ایک دوکاندار کے ہاتھوں

بہت کم پیسوں میں فروخت کر کے کسی طرح مدرسہ پر پہونچا“

ایک مرتبہ حضرت ممبئی سے تشریف لارہے تھے، راستہ میں ایک جگہ اترے، اب آگے کے سفر کا پورا کرایہ نہ تھا، اور بظاہر اسی مجبوری سے اترے، وہاں مجین نے ہدایا وغیرہ کی پیشکش کی تو بقدر ضرورت باقی کرایہ لے لیا۔ (تذكرة الصدق)

## مايوں کن حالات میں جلسہ میں شرکت

ایک واقعہ انیس الہ آبادی صاحب (شاعر) کا بیان کردہ سنئے وہ تحریر فرماتے ہیں: جب بابری مسجد کے سلسلے میں پورے ملک اور بالخصوص صوبہ یوپی میں فرقہ وارانہ کشیدگی شباب پڑھی، لوگ اپنے گھروں سے باہر نکلنے میں جان کا خطرہ محسوس کر رہے تھے میں اپنے گھر میں بیٹھا سوچ رہا تھا کہ آج نوبجے دن کو تخلیل ہندیہ کے ایک گاؤں کے مکتب میں سیرت کا جلسہ ہے، جس میں حضرت والا کو مدعو کیا گیا ہے اور مجھ کو بھی۔ ان حالات میں جلسہ ملتوی ہو جانے کی اور حضرت کے تشریف لانے کی امید بھی کم ہے، اتنے میں کال بیل بھی باہر نکلا تو دیکھا کہ ایک جیپ کھڑی ہے اور اس پر حضرت تشریف فرمائیں حضرت نے فرمایا انیس بھائی آج ہندیہ کا جلسہ ہے آپ کا بھی نام ہے جلدی تیار ہو کر آ جائیں، میں بھی ٹرین سے آیا ہوں اور آپ کو لینے یہاں تک آ گیا ہوں۔ میں نے عرض کیا حضرت آج کا دن تو خاص طور سے فرقہ پرستوں نے متعین کر رکھا ہے، اللہ جانے اجودھیا میں کیا ہو، ایسی صورت میں تو جلسہ ملتوی کر دینا چاہئے۔ فرمایا:

”نهیں یہ سب کچھ نہیں، آپ کیسی باتیں کرتے ہیں جلسہ انشاء اللہ ہوگا، ماحول کیسا بھی ہو، کیا ہم دین کا کام بند کر دیں گے، ان بے چاروں نے پہلے سے جلسے کی تاریخ مقرر کر رکھی ہے۔ وہ آدمی ہوں تو بھی انشاء اللہ جلسہ ہوگا۔“ (تذكرة الصدق)

## آلود ہونے کا واقعہ

درسہ قائم ہونے کے بعد بھی اپنی خانگی زندگی میں حضرت قاری صاحب جس عسرت اور تنگی سے دوچار تھے اس کا اندازہ اس واقعہ سے ہو سکتا ہے جسکو مولانا مفتی عتیق احمد قاسمی نے مولانا عبدالقيوم صاحب (نظم درسہ اصلاح مسلمین جمادا شاہی بستی) کے حوالہ سے بیان فرمایا کہ حضرت قاری صاحب نے مولانا موصوف سے بیان فرمایا کہ لوگوں کو معلوم نہیں ہے کہ مجھ پر کیا کیا حالات گذرے ایک زمانہ میں گذران کی اتنی تنگی تھی کہ میں شہرباندہ سے آلود گھر میں باندھ لیتا تاکہ اٹھانا آسان ہو بس سے لا کر دکر نو میل (ہتھورا سے پہلے ایک مقام کا نام ہے) پر لاتا وہاں سے ہتھورا دو میل فاصلہ پر ہے نو میل سے ہتھورا آلود کے گھر اس طرح لاتا کہ ایک گھر کچھ فاصلہ پر اٹھا کر رکھتا، دوسرا گھر اس سے کچھ آگے لیجا کر رکھتا اس طرح سارے گھر یکے بعد دیگرے منتقل کرتا رہتا رفتہ ہتھورا پہنچ جاتا یہ آلود ہتھورا میں بیج لیتا۔ اصل قیمت نکل جانے کے بعد جو آلود بچتے اسی سے گھر کا خرچ چلتا اس وقت آلودی پر گذار کرنا پڑتا۔ (فکر اسلامی صدیق نمبر)

## ابتدائی دور کی اجنبیت اور حضرت کے تبلیغی دورے

حضرت مولانا مفتی محمد زید صاحب خلیفہ مجاز صحبت حضرت اقدس نور اللہ مرقدہ بیان فرماتے ہیں کہ ایک مرتبہ الحقیر حضرت کے ساتھ سفر میں تھا، گاڑی "کروان"، ضلع فتح پور سے گذر رہی تھی، کروان والوں نے حضرت کو اصرار سے روک کر ناشتہ کرایا ناشتہ کے بعد جب حضرت گاڑی میں بیٹھ گئے تو ارشاد فرمایا کہ یہ وہ علاقہ ہے اور یہ وہ لوگ ہیں جو کسی زمانہ میں دین سے بالکل دور تھے مجھے جانتے بھی نہ تھے بلکہ پورے علاقے میں مجھے کوئی جانے والا نہ تھا لیکن میں نے آمد و رفت کا سلسلہ شروع کیا اور برابر آتا جاتا رہا،

کوشش میں لگا رہا کہ کسی طرح یہاں ایک مکتب کی شکل ہو جائے، رفتہ رفتہ کچھ لوگ ہم خیال ہوئے۔ لیکن یہاں آنے کے بعد کھانا وغیرہ کبھی ان کے یہاں نہ کھاتا تھا، اپنا کھانا خود ساتھ لاتا اور وہی کھاتا، آمد و رفت کا سلسلہ برابر جاری رہا، اس وقت پورے علاقہ میں بدععت کا زور تھا، اس وقت ایک بدعتی مولوی آتے تھے انکی تقریبیں بھی ہوتی تھیں تمام ہڈا یا تحائف سمیٹ کر لے جاتے تھے، میری مخالفت بھی شروع ہوئی لیکن میں نے کبھی کسی بات کا جواب نہ دیا، بحث مباحثہ نہیں کیا، خاموشی سے کام کرتا رہا، کچھ اپنے لوگ بھی تیار ہو گئے تھے، ان کی بھی مخالفت ہونے لگی میں نے ان سے کہا کہ اپنا کام کئے جاؤ ان سے مزاحمت ہرگز نہ کرنا، مقابلہ کبھی نہ کرنا، بحث مباحثہ بھی نہ کرنا، وہ جو کریں کرنے دینا۔ رفتہ رفتہ انشاء اللہ سب ٹھیک ہو جائے گا ان لوگوں نے مدرسہ کی بنیاد ڈال دی تھی، مدرسہ کئی بار بند ہوا پھر کھلا، اس طرح سلسلہ چلتا رہا، مسجد میں سلام بھی ہوتا تھا، میں نے اپنے لوگوں کو اسکی مخالفت سے بھی منع کر دیا تھا، اور میں خود برابر جاتا رہا لوگوں سے ملاقات کرتا رہا، اللہ کا شکر ہے کہ اب صورت حال یہ ہے کہ سارے لوگ اپنے ہیں اپنا مدرسہ بھی چل رہا ہے، بدععت کا زور بھی ختم ہے اور ان بدعتی مولوی صاحب کا تو آنا ہی بند ہو گیا، اب تو کوئی ان کو جانتا بھی نہیں۔

مدرسہ اسلامیہ فتح پورے مستعفی ہونے کے بعد جب حضرت نے علاقہ کا دورہ فرمایا، بہت کم ہی ایسے گاؤں ہوں گے جہاں حضرت اقدس کے قدم نہ پہنچے ہوں، ان تبلیغی دوروں میں حضرت کی کوشش یہ ہوتی تھی کہ ہر ہر بُنتی میں ایک مسجد و مکتب کا قیام ہو جائے یا گاؤں سے کچھ ایسے لڑکے مل جائیں جن پر محنت کر کے ان کو دینی تعلیم دی جائے۔ اور یہ کوشش اخیر عمر تک بلکہ مرتے دم تک جاری رہی وفات سے دور و زقبل بھی قریب کے ایک گاؤں کے سلسلہ میں مسجد و مدرسہ کے قیام کا مشورہ فرمار ہے تھے۔

برادر معظم مفتی زید صاحب نے حضرت سے استفسار فرمایا کہ حضرت اس زمانہ

میں علاقہ میں کس طرح کام کرتے تھے لوگ کیے مانوس ہوئے کیا تعویذ کا سلسلہ اس وقت بھی تھا؟ حضرت نے فرمایا تعویذ تو اس وقت لکھتنا تھا نہ اس کام کی اتنی شہرت تھی کبھی کسی کو لکھ دیا تو لکھ دیا بس میں تو جا کر لوگوں سے ملاقات کرتا تھا کبھی پچھلے لوگوں کو جمع کیا اور دوچار باتیں کہہ دیں۔ اور واپس آگیا ان سے لیتا کچھ نہ تھا، کھانا بھی نہیں کھاتا تھا کبھی ساگ وغیرہ کھالیا کرتا تھا اور اکثر مسجد میں سویا کرتا تھا کبھی کسی کے کھیت کھلیاں میں سو جایا کرتا تھا اور یہ پورا سفر پیدا ہی کرتا تھا۔ ایک قصہ بھی حضرت نے سنایا کہ

ایک مرتبہ کئی دیہاتوں کا سفر کرتے کرتے راستہ بھٹک گیا معلوم نہیں کس طرح میں جنگل پہنچ گیا چاروں طرف جنگل ہی جنگل تھا اور دور تک کوئی آبادی نظر نہیں آ رہی تھی میں جنگل میں بالکل تنہا تھا، شام ہوئی رات ہو گئی اب میں بہت پریشان ہوا سامنے سے دیکھا کہ دو بھیڑیے چلے آ رہے ہیں میں بہت گھبرا یا کہ اللہ! اب تو خیر نہیں اس وقت اللہ سے دعا کی اور یہ آیت پڑھی انہم یکیدون کیدا واکید کیدا فمہل الکفرین امہلهم رویدا۔ پھر وہ بھیڑیے بھاگ گئے بڑی مشکل سے مجھے راستہ ملا اور ایک گاؤں میں جا کر ہندو کے یہاں میں نے رات گزاری۔

## پرمشقت اسفار کی کہانی

(۱) حضرت کے ابتدائی دور کے واقعات میں سے ایک عجیب واقعہ حضرت مولانا نفیس اکبر صاحب رحمۃ اللہ علیہ سابق صدر المدرسین جامعہ عربیہ تھوڑا بیان فرماتے ہیں کہ حضرت اقدس نور اللہ مرقدہ نے مجھ سے خود بیان فرمایا کہ ایک بار تھوڑا سے کھر ہند ہوتے ہوئے تنہا پیدل سفر کیا قصہ نہیں جانا تھا درمیان میں موضع شیخن پور میں رات ہو گئی۔ سردی کا موسم بستر وغیرہ ساتھ نہیں، ناشستہ بھی نہیں گاؤں کے لوگوں سے کوئی جان پہچان نہیں، ایسی حالت میں گاؤں کی مسجد میں جا کر نماز پڑھی اور مسجد کی چٹائی اوڑھ کر

لیٹ گیا، نیند تو کیا آتی بس پڑ گیا کہ کچھ آرام کر لوں تقریباً گیارہ بجے رات کو ایک صاحب مسجد میں داخل ہوئے جنکا حلیہ یہ تھا سیاہ رنگ، سر پر بڑے سیاہ بال، لمبا کرتا اور تمہے بند پہنے ہوئے، سیاہ لمبی ڈاڑھی میں نے چپکے سے ان کو دیکھا اور ڈر گیا اللہ خیر کرے یہ تو کوئی جن ہے میں دم سادھ کر خاموش لیٹا رہا اور برابر ان پر زنگاہ رکھ رہا کہ دیکھئے اب کیا ہوتا ہے، انہوں نے خصوکیا اور نماز میں مشغول ہو گئے جب وہ نماز سے فارغ ہوئے تو پہنچ نہیں کیے چٹائی میں آواز پیدا ہو گئی غالباً میرے غیر شوری طور پر ہلنے سے ہو گئی ہو گی تو وہ زور سے بولے کون ہے رے؟ میں نے کہا صدیق! وہ بولے کہاں کا صدیق میں نے کہا ہتھورا کا وہ بولے اچھا تم یہاں مسجد میں کیوں لیٹے ہو؟ چلو میرے ساتھ میرے گھر چلو اور کھانا کھاؤ میں نے بھی نہیں کھایا وہ مجھے اپنے گھر میں جو مسجد سے متصل تھا لے گئے کھانا کھلایا بستر دیا اور بہت آرام سے رکھا یہ صاحب موضع شخن پور کے جمن خال تھے جو میرے تبلیغی دوروں میں میرے بڑے معاون بنے اور بچشم نم فرمایا مجھے ان سے بڑی محبت ہو گئی تھی کہ اس نازک وقت پر میرے معاون و محسن بنے رہے۔

ایک اور واقعہ حضرت مولانا نامش الدین صاحب رحمۃ اللہ علیہ استاذ جامعہ نے اپنا بیان فرمایا کہ فتح گڑھ جو مدرسہ سے تقریباً بارہ میل پر واقع ہے وہاں ایک صاحب کی لڑکی کی شادی تھی اُڑکی کے والد نے حضرت سے شادی میں شرکت کی درخواست کی اور وعدہ کیا کہ آپ ٹرین سے سفر فرمائیں اور بدوسہ اسٹیشن پر آپ کو لانے کیلئے سواری کا انتظام رہے گا حضرت نے یہ دعوت منظور فرمائی۔ (شادیوں میں حضرت کی شرکت کی بڑی وجہ یہ ہوتی تھی کہ وہاں تقریب میں آنے والوں کا ایک مجمع مل جائے گا اور ان کے سامنے دینی اصلاحی تبلیغی باتیں کرنے کا موقع ملے گا) چنانچہ حضرت مولانا اور مولانا نامش الدین مرحوم جو اس وقت جامعہ کے طالب علم تھے دونوں نے شام کی ٹرین سے باندھ سے سفر فرمایا اور بدوسہ اسٹیشن پر رات کے وقت اترے، اسٹیشن پر نہ کوئی سواری تھی اور نہ کوئی

رہبر۔ اب کیا کریں نہ جائے رفتہ نہ پائے ماندن کا مضمون تھا اسٹیشن سے گاڑی چلی جانے کے بعد سننا ہو گیا۔ دیہات کا اسٹیشن تھا وہ مقام جہاں جانا تھا ۱۲ میل کے فاصلہ پر تھا ساتھ میں روشنی، سواری، رہبر کوئی نہیں راستہ جنگلی اور جانبی ان دونوں حضرات نے ہمت کی اور اسی راستہ پر جھاڑیوں سے ہوتے ہوئے کچھی گپڈنڈیوں پر چلتے رہے اور رات کو ایک بجے کے قریب وہاں پہنچے سب لوگ سورہ ہے تھے حضرت کے پہنچنے پر صاحب خانہ کو اطلاع ہوئی تو وہ نادم شرمندہ دوڑے ہوئے آئے اور معذرت کرنے لگے کہ حضرت میں مصروفیت کی وجہ سے سواری بھیجننا بالکل بھول گیا، حضرت نے نہایت فرائدی سے اسکو نظر انداز فرمادیا۔

(تذکرہ صدیق، ص: ۱۹)

## مدرسہ کی ضروریات کی ہر وقت فکر

### اور شان استغناء کا ایک واقعہ

حضرت اقدس کا مزاج تھا کہ کہیں بھی تشریف لے جاتے اپنے مدرسہ اور مدرسہ کے طلباء کی ضروریات نہیں بھولتے کسی علاقہ میں اینٹوں کے بھٹے پر سے گذر ہوا تو اینٹوں کا نرخ معلوم کرتے، غلہ منڈی سے گذرنا ہوتا یا ایسے لوگوں سے ملاقات ہوتی تو غلہ گیہوں چاول کا بھاؤ معلوم کرتے حتیٰ کہ ضرورت کہ کوئی چیز مثلاً عمدہ چھری (ریت) چاقو وغیرہ سستی ملتی مہمانوں کے لئے اس کو خرید کر گاڑی میں رکھ لیتے، یہ حضرت کی عام عادت تھی۔

حضرت اقدس کا سلطانپور کا سفر تھا، سلطانپور میں ایک صاحب کی دکان پر سے گذر ہوا جن کی دکان میں پلاسٹک کی عمدہ بالٹیاں فروخت ہو رہی تھیں، حضرت کو پسند آئیں اس نمونہ کی بڑی بالٹیاں دیکھ کر حضرت نے فرمایا مدرسہ میں مہمانوں کے لئے

بالٹیاں مناسب رہیں گی، دکاندار صاحب حضرت کے کافی معتقد تھے، ان کو علم ہوا تو انہوں نے فوراً بالٹی حضرت کی خدمت میں حاضر کر دی حضرت نے انکار فرمایا لیکن وہ نہیں مانے اور اصرار کرتے رہے لیکن حضرت نے قبول نہیں فرمایا، حضرت نے دوسرے صاحب جو ذمہ دار اور سمجھدار تھے ان سے فرمایا کہ ان کو سمجھا دیئے، میر امزاں ایسا نہیں ہے میں اس طرح کا آدمی نہیں میں تو اس طرز کو بھی صحیح نہیں سمجھتا اس کو میں اشراف نفس سمجھتا ہوں میں دوسروں کو توقیع کرتا ہوں اور خود لے لوں یہ کیسے ہو سکتا ہے، اور اس طرح لینے کو غیرت کیسے گواہ کر سکتی ہے، اگر میں نے ضرورت کا اظہار نہ کیا ہوتا تو بات دوسری تھی، اگر ان کو بالٹی دینی ہے تو مجھ سے پیسے لے کر دیں بغیر پیسے کے میں نہیں لوں گا ان صاحب نے کہا تھوڑے پیسے دے دیجئے حضرت نے فرمایا رعایت کرنا دوسری بات ہے نفع نہ لیں لیکن بغیر قیمت کے میں اس کو نہیں لوں گا چنانچہ حضرت نے بالٹی کی قیمت ادا فرمائی اور بالٹی ساختھا آگئی۔

## تعلیمی کاروائی سے دلچسپ گفتگو

کچھ تعلیم یافتہ روشن خیال افراد پر مشتمل ایک قافلہ متعدد جگہ تعلیمی عنوانات پر سیر کرتا ہوا ہتھوراوارد ہوا حضرت نے ان کا اعزاز ادا کرام فرمایا کچھ گفتگو ہوتی رہی تعلیمی کاروائی کے سربراہ نے حضرت کو مشورہ دیا کہ یہاں قال اللہ و قال الرسول پڑھانے والے علماء کی تخریج اتنی مختصر؟ حکومت کے چپر اسی کامعاوضہ اور اسکی تخریج تو اتنی ہوتی ہے اور علماء کا مقام تو بہت بلند ہے ان کی تخریج یوں ہونی چاہئے حضرت کا چہرہ ان کی اس گفتگو سے متغیر ہو رہا تھا با آخر حضرت نے گرم لہجے میں فرمایا کہ آپ ان ٹھیکروں کو قرآن و حدیث کی تعلیم کی اجرت اور اس کامعاوضہ سمجھتے ہیں قرآن و حدیث کا کوئی معاوضہ دے سکتا ہے یہ تو دین کی خدمت کے لئے اللہ کے لئے پڑھنا پڑھانا ہوتا ہے گذارے کے لئے کچھ ماہانہ

مقرر کر لیا جاتا ہے ضرورت پر علیحدہ سے خدمت کر دی جاتی ہے (آپ اسکو دنیا کا دھنہ اور آدمی کا ذریعہ سمجھتے ہیں جب ہی تو حکومت کے چہرائی کی تنخواہ پر قیاس کر رہے ہیں) حضرت کی اس گفتگو سے ان روشن خیالوں کے دماغ روشن ہو گئے۔

اس قسم کا ایک واقعہ مفتی زید صاحب مدظلہ نقل فرماتے ہیں کہ حضرت نے ارشاد فرمایا لوگ مجھ کو مشورہ دیا کرتے ہیں کہ مولانا آپ کے مدرسہ میں بس ایک چیز کی کمی ہے اور وہ یہ ہے کہ اگر آپ کے مدرسہ میں صنعت و حرفت کا بھی کوئی شعبہ یا کارخانہ کھل جائے تو بہت بہتر ہوتا کہ مدرسہ میں پڑھنے والے تمام طلباء صنعت و حرفت میں بھی ماہر ہوں اور فراغت کے بعد تجارت بھی کر سکیں لہذا مدرسہ میں ایسا شعبہ بہت ضروری ہے تاکہ طلباء کسی کم تھاج نہ رہیں خود کفیل ہوں اور خود کھا کما سکیں۔

حضرت فرماتے ہیں ان کو جواب دیتا ہوں کہ جس طرح آپ لوگ یہ مشورہ دیتے کہ مدرسہ میں کارخانہ کھول دوں اس طرح آپ لوگ یہ کیوں نہیں کرتے کہ جتنے کارخانے اور اس قسم کے جتنے شعبے آپ لوگوں کے قبضے میں ہیں اس میں ہم لوگوں کو کچھ وقت دے دیا کریں تاکہ کارخانہ میں کام کرنے والے ایک طرف صنعت و حرفت میں بھی ماہر ہوں اور ساتھ ساتھ دیندار بھی ہوں، کارخانہ میں خوب کام بھی سکھیں لیکن تھوڑے وقت میں دینی تعلیم اور تبلیغی کام بھی ہوا کرے۔ اسکو آپ لوگ کیوں نہیں کرتے، ہم لوگ جتنا کر سکتے تھے کر لیا سب کچھ ہم ہی کریں کچھ آپ لوگ بھی کیجئے کیا سب کام ہمارے ذمہ ہے کہ دینی مدارس کے لئے بھی بھیک ہم ہی مانگیں اور اسکے لئے بھی بھیک ہم مانگیں، آخر آپ لوگ کیا کر رہے ہیں آپ لوگ کارخانہ کھولنے ہم وہاں دینی علم چلا میں گے اور انشاء اللہ اچھی طرح چلا میں گے خلاصہ یہ کہ طلباء کو تاجر بنانے کی فکر کے بجائے تاجریوں کو ذی علم اور دیندار بنانے کی سعی کیجئے۔

## قرآن بلا جزدان کو ضبط کر لیا جائے

حضرت اقدس مسجد تشریف لائے وہاں دیکھا کہ قرآن پاک بغیر جزدان کے رکھے ہوئے ہیں حضرت نے وہ سارے قرآن پاک اپنے کمرہ میں منگوا لئے اور فرمایا کہ جب تک جزدان نہ مل جائیں گے قرآن پاک نہ دیا جائے گا اور ڈانٹتے ہوئے فرمایا شرم نہیں معلوم ہوتی اپنے کپڑوں کا اتنا اہتمام اور قرآن پاک کا کوئی احترام نہیں، تمہارے بدن سے کوئی کپڑے اتارے تم کو کپڑے نہ پہنائے تم کو کیسا لگے گا؟ اسی وقت دوسرا کرتہ تیار ہو جائے گا لیکن قرآن پاک کے لئے ایک جزدان کا انتظام نہیں کر سکتے یہ بے ادبی ہی ہے جسکی وجہ سے آج کل محرومی ہے۔

اولاً تو مدرسین کو چاہئے کہ ان سب باقوں کو دیکھا کریں ایک آدمی کیا کیا دیکھے گا صرف پڑھادینا ہی مدرس کے ذمہ نہیں ہے تربیت بھی تو ہمارے ذمہ ہے ان کے اخلاق و اعمال کو بنوانا سنوارنا بھی تو ہمارے ذمہ ہے ہم دیکھیں کہ ان کا لباس کیسا ہے بال کیسے ہیں جو غلط معلوم ہواں پر تنبیہ کریں، چھٹی ہونے پر طلباء کی گمراہی کریں کہ قرآن پاک ادب سے سلیقہ سے رکھ کر جائیں شورنہ کریں۔ چھٹی ہو جاتی ہے قرآن پاک ایسے ہی رکھے رہتے ہیں اور لڑکے اٹھ کر چلے آتے ہیں اور مدرسین لڑکوں سے پہلے ہی اٹھ جاتے ہیں اس طرح تھوڑی نظم چلتا ہے، ہم کو سارا کام کر کے پھر ہم کو درجہ سے آنا چاہئے۔

(افادات صدیق)

## ہندوستانیوں کے قرآنی شغف کی بات

حضرت والا نے فرمایا کہ میرے ایک دوست مکہ معظیمہ سے ڈھائی سو کلو میٹر کے فاصلہ پر رہتے ہیں، ان کا خط آیا ہے لکھا ہے کہ یہاں حفاظت کی بہت قلت ہے، یہاں کے بعض حافظ تراویح میں قرآن ہاتھ میں رکھ کر تراویح سناتے ہیں، حضرت نے فرمایا کہ

بہت سی چیزوں میں ہمارا ہندوستان اب بھی بہت غنیمت ہے، وہاں حفظ کی تعلیم گویا ہے ہی نہیں، ریڈیو پر جو لوگ تلاوت کلام پاک کرتے ہیں وہ بھی دیکھ کر کرتے ہیں وہاں درجہ حفظ کا جو مدرسہ ہے وہ بھی ہندوستانیوں ہی نے قائم کیا ہے، میں نے اپنے ساتھی کے پاس لکھ دیا ہے کہ اگر ایسی بات ہے تو آپ صرف کرایہ کا انتظام کرو دیجئے اور جتنے کہئے ہر سال اتنے حافظ یہاں سے بحیثی دیا کروں گا کچھ لوگوں نے عرض کیا کہ حضرت ہم نے تو سنائے ہے کہ وہاں تو علم دین کی بڑی ترقی ہے۔ قرآن پر بہت محنت ہو رہی ہے فرمایا کہ میں جہاں کا واقعہ بتلارہا ہوں وہ مکہ سے ڈھانی سوکلو میستر کے فاصلہ پر ہے اور یوں بھی وہاں حفاظ بہت کم ہوتے ہیں۔ حفظ کرانے کا رواج ہی کم ہے۔ (افادات صدیق)

## بیمار طلباء کی خدمت

حضرت اپنے چھوٹوں اور طلباء کی ہر قسم کی خدمت کرتے استاذی حضرت مفتی عبید اللہ صاحب فرماتے ہیں کہ سفر میں ایک بیمار طالب علم ساتھ تھا اس کو قہ ہو گئی کپڑے خراب ہو گئے اور بھی لوگ موجود ہیں، کئی چھوٹے ہیں، وہ کہہ رہے ہیں اور چاہ رہے ہیں کہ ہم بچے کے کپڑے صاف کر دیں مگر باصرار ان کو منع کر دیا اور خود کیا۔ مدرسہ کے ایک طالب علم جس کے بدن کو بے انتہا خزم نے ایسا کر دیا تھا کہ اس کمرے کی طرف سے لوگ نہیں گزر تے تھے مگر حضرت اس کا بدن و بستر سب صاف کرتے اور بعض ناپینا طلباء کے بدن و کپڑوں سے میل نکالتے اور ان کو نہلاتے دھلاتے۔

یہی نہیں اور سنئے ایک زمانے تک مدرسہ کے لئے لکڑیاں جنگل سے آتی تھیں اور دور تک جنگل میں جانا پڑتا، ببول و کھجور کے کانٹوں سے گزرننا ہوتا، بسا اوقات بچاتے بچاتے وہ کانٹے بری طرح پیروں میں چھپ جاتے۔

ایک مرتبہ ایک طالب علم کے پیروں میں کھجور کا کاشا جو لمبا اور مضبوط ہوتا ہے

چبھا اور ٹوٹ گیا، ساتھ میں جو طلباء تھے وہ کوشش کرتے رہے مگر نہ نکال سکے، ہاتھ سے پکڑ کر نکالنا چاہتے تھے مگر چونکہ بہت معمولی ساحصہ باہر تھا اس لئے وہ پکڑ میں نہیں آ رہا تھا حضرت ساتھ میں تھے اور لکڑیاں جمع کرنے میں مشغول تھے، علم ہوا تو فرمایا لاد میں نکالدوں، میں تم لوگوں سے اچھا کاشنا نکال لیتا ہوں، سہولت کے لئے اس طالب علم کو لٹا دیا گیا تھا تاکہ پیر اوپر کر کے کاشنا نکال لئے میں آسانی ہو، حضرت نے اس کا پیر پکڑا، اور اپنے منہ کی طرف لے چلے کہ دانتوں سے پکڑ کر نکال لیں ایک مناسب تدبیر یہی تھی اس کا احساس کر کے کئی طلباء بول اٹھے کہ حضرت آپ یہ نہ کریں ہم کرتے ہیں مگر ان کے کہتے کہتے حضرت نے پیر میں منہ و دانت لگا کر فوراً کاشنا ٹھیک لیا اور طلباء سے فرمایا؟ ”یقین تو مجھ کو ہی تھا کیونکہ یہاں میں ہی تمہارے لئے ماں باپ ہوں“

## بیمار طالب علم کی خبر گیری کا انوکھا انداز

ضلوع پرتاپ گڑھ کے ایک طالب علم احمد اللہ نامی مدرسہ میں پڑھتے تھے انہوں نے حضرت کی شفقت کا واقعہ سنایا کہ ایک دفعہ وہ بیمار تھے حضرت بغرض علاج ان کو باندھ لے گئے باندھ میں حضرت کی قیام گاہ ایک چھوٹی سی مسجد میں بھی ہوا کرتی تھی جس میں موذن یا امام کے لئے ایک بہت ہی چھوٹا سا کمرہ تھا اس کمرہ میں صرف ایک آدمی کے لیٹنے کی گنجائش تھی مولوی احمد اللہ صاحب نے بتایا کہ حضرت نے مجھے تو اس کمرہ میں امام صاحب کی چار پائی پر لٹا دیا اور خود مسجد میں زمین پر لیٹ گئے اور اپنے ہاتھ میں ایک رسی باندھ کر اس کا دوسرا سر امیرے ہاتھ میں دیدیا کہ اگر رات میں تمہیں کچھ ضرورت پیش آئے تو مجھے جگانے کیلئے اسی رسی کو حرکت دیدینا اس قسم کے واقعات عام طلباء کے ساتھ بھی پیش آتے، جس سے حضرت کی بے پناہ طلباء سے شفقت و خیر خواہی کا اندازہ لگایا جاسکتا ہے۔ رقم الحروف کے ساتھ بھی بیماری کے زمانہ میں حضرت کی کرم فرمائیاں رہی ہیں

ایک مرتبہ احقر کے پیٹ میں تکلیف ہو گئی حضرت خود باندھ لے گئے لطف یہ کہ باندھ بس اڈہ سے ڈاکٹر کے یہاں ایک صاحب کے ساتھ سائیکل پر آگے مجھے اور پیچھے خود بیٹھ کر لے گئے مرض اپنیڈس کا تھا آپریشن کی ضرورت تھی حضرت نے خود کرایہ دیکر وطن پہنچانے کا بندوبست فرمایا اور برابر خبر لیتے رہے۔ اور ڈاکٹر نعیم حامد صاحب کو پرچہ وغیرہ لکھ کر علاج آسان بنادیا۔

### طلباۓ سے معافی

مدرسہ میں سالانہ تعطیل کے قریب بعد فجر حضرت نے طلباء کی طرف مخاطب ہو کر فرمایا کہ تم لوگ گھر جارہے ہو، ایک جگہ ساتھ رہنے میں بہت سی باتیں پیش آجائی ہیں اپنے دل کو صاف کر کے جاؤ، کسی سے کوئی معاملہ ہو اپنے معاملات صاف کر کے جاؤ جو کچھ کسی کو کہا سنا ہو سب ایک دوسرے کو معاف کر دو میں بھی تم لوگوں سے معافی مانگتا ہوں، ہم تم کو اچھا کھلانہ نہیں سکے، جس طرح آرام پہنچانا چاہئے نہیں پہنچا سکے، ہو سکتا ہے میں نے کسی کو سزا دی ہو حالانکہ وہ بے قصور ہو گا، تم سب لوگ بھی مجھے معاف کرنا اور دیکھو گھر جا کر نماز باجماعت کا خوب اہتمام کرنا، گھر کا کام کرنا، اپنی بیٹھ بن کر نہ رہنا بلکہ جو کام سامنے آئے اسکو کرنا، والدین کے کپڑے دھونا، ان کی خدمت کرنا، اور میں سب کو خوشی سے اجازت دیتا ہوں اگر کوئی دوسرے مدرسہ میں جانا چاہے بالکل جاسکتا ہے میری طرف سے رکاوٹ نہیں ہے، میں تصدیق نامہ بھی لکھ دوں گا۔ (افتادات صدیق ۲۹۱)

### ایک طالب علم کا معاف کرنے سے انکار

ایک مرتبہ ایک طالب علم نے ایک غیر مسلم کے تیتر پکڑ لئے اس نے آکر ناراضگی کا اظہار کیا حضرت نے غیر مسلم کی رعایت میں بلا کر سامنے ہی سخت سزا دی بعد میں طالب علم سے کہا کہ معاف کر دو تو اس نے کہا ہرگز معاف نہ کروں گا اور اڑا رہا

بالآخر حضرت نے ٹوپی سر سے اتار کر اسکے پیروں پر رکھ دی اور آبدیدہ ہو کر فرمایا کہ اسکی لانج رکھ لو معاف کر دو۔ تو اس نے کہا معاف کیا تب جا کر حضرت کو سکون ہوا۔

(یاصدیق ص: ۷۹)

## خدا یا میری اولاد لے لیکن طالب علم کو صحت دیدے

فتح پور مدرسہ اسلامیہ کے بانی حضرت مولانا ناظمہور الاسلام صاحب علیہ الرحمہ کے متعلق مشہور ہے کہ ایک طالب علم کی بیماری پر انہوں نے اپنی اولاد میں سے کسی کی موت کے بد لے میں اس طالب علم کی صحت کی دعاء مانگی تھی، ہمارے حضرت کے بیہاں بھی یہ ہوا ایک طالب علم چیچک کی بنا پر جاں بلب ہو چکے تھے اور جسم کا یہ حال تھا کہ کوئی قریب آنا پسند نہ کرتا تھا۔ ہمارے حضرت نے ان کے حق میں دعاۓ صحت کرتے ہوئے حق تعالیٰ سے عرض کیا تھا کہ میری اولاد میں سے کسی کو لے لے، اور اس بچے کو صحت دیدے، حق تعالیٰ کی مرضی کہ اچانک اسی بیماری میں حضرت کی ایک بچی بنتا ہوئی اور دنیا سے رخصت ہو گئی اور وہ طالب علم صحیتیاب ہو گئے۔ (تذكرة الصدیق)

## طلباۓ کی تربیت کے انوکھے واقعات

حضرت مولانا انتظام صاحب مرحوم جو حضرت کے فتح پور کی مدرسی کے زمانہ کے شاگرد اور موجودہ جامعہ ہتھورا کے قدیم استاذ ناظم تعلیمات تھے وہ فتح پور مدرسہ اسلامیہ کی زندگی کا واقعہ ارشاد فرماتے ہیں کہ حضرت کو صرف ۲۶ روپے تنخواہ ملتی تھی جو تقریباً کتابوں وغیرہ میں صرف ہو جاتی کچھ پیسے طلاباء کو بھی دیتے اس طرح کہ جب کسی کا سبق یاد نہ ہوتا تو بانس کے عکھے کی قیچیوں سے دو تین بار مارتے جس سے چوت نہیں لگتی تھی پھر بعد میں ایک چونی (پچیس پیسے) دیتے تھے ایک بار میں نے بھی سبق یاد ہونے کے باوجود قصر اغلظتی کی مارا گیا، پسیسہ پایا، پھر جب حضرت اپنے قیام گاہ پر پہونچے

تو مجھے بلایا اور فرمایا کہ تم نے آج چونی زبردستی لے لی تمہارا سبق تو یاد تھا میں نے عرض کیا جی ہاں اس پر مجھے ایک چونی اور عنایت فرمائی۔

ایک واقعہ مفتی زید صاحب لکھتے ہیں کہ

مدرسہ کے ایک چھوٹے طالب علم کا نماز میں غیر حاضری کی وجہ سے کھانا بند ہو گیا حضرت کی خدمت میں درخواست لیکر حاضر ہوا اور عرض کیا کہ میرا کھانا کھول دیجئے حضرت نے دریافت کیا پڑھتے ہو کہاں رہتے ہو، اس نے بتایا، حضرت نے اس کا کلمہ اور سبق سنا اور کھانا کھول دیا، اسکے بعد فرمایا کہ پچ کہتا ہوں کہ یہ ایسے گاؤں کا اور ایسی جگہ کا رہنے والا ہے جہاں کا ایک مسلمان بھی کلمہ جانے والا نہ تھا، ان کا لباس اور ان کے نام بھی ہندوانہ طریقہ کے ہوتے تھے ایسے لوگوں کا صرف مدرسہ میں پڑا رہنا بھی فائدہ سے خالی نہیں، مدرسہ میں پڑے رہیں گے، نماز پڑھتے دیکھیں گے اور بھی نماز بھی پڑھیں گے، کچھ تو ماحول میں تبدیلی ہو گی کچھ تو زندگی بنے گی۔ اس نے کلمہ سنادیا یہ ہی بہت بڑی بات ہے۔

تربيت و تنبيه کے انوکھے انداز کا ایک اور لچپ واقعہ دیکھئے:

مدرسہ میں دو طالب علم رشتہ دار تھے بڑے نے چھوٹے کی جوتوں سے پٹائی کی حضرت کے پاس شکایت پہوچی تو حضرت نے بڑے سے دریافت فرمایا کہ تم نے اسکو کیوں مارا اس نے کہا کہ اس نے فلم دیکھی تھی حضرت نے فرمایا اچھا ہوا اور کیوں نہیں مارا اور پٹائی کرنا چاہئے تھا ایسی حرکت کرتا ہے، اسکے بعد چھوٹے کو واپس کر دیا اور بڑے کی خبر لی کہ آخر تم ہوتے کون ہو سزاد ہینے والے اس نے فلم دیکھی تھی تم کو شکایت کرنا چاہئے خبردار اگر آئندہ ایسا کیا بہر حال حضرت نے دونوں کو اصلاحی تنبیہ فرمائی۔

مدرسہ میں ایک طالب علم کی گھڑی چوری ہو گئی تھی حضرت والا نے تمام طلباء سے مخاطب ہو کر فرمایا کہ جس شخص نے گھڑی لی ہو واپس کر دے کسی اور کونہ دے چکے

سے مجھ ہی کو لا کر دیدے میں وعدہ کرتا ہوں کہ انشاء اللہ کسی کو علم نہ ہونے دونگا اور میری نگاہ میں اسکی قدر بھی ہو گی پھر فرمایا کہ حقوق العباد کا معاملہ بہت سُئین ہوتا ہے لوگ اسکا خیال نہیں کرتے جس لڑکے نے چوری کی ہے اگر آج ہی رات میں اسکا انتقال ہو جائے تو وہ اللہ تعالیٰ کو کیا منہ دکھائے گا اور پھر اس چوری کی وجہ سے اسکے نیک کام اسکی عبادات دوسروں کو دلادی جائیں گی اور دوسروں کے گناہ اسکے سر پر لاد دیجے جائیں گے یہ کتنے خسارہ کی بات ہے بلا وجہ وہ شخص اپنی عاقبت خراب کرتا ہے۔ (افادت صدیق)

## ایک بکری پر طالب علم کا غصہ اور حضرت کی فہمائش

اکھرِ مزاج ایک طالب علم حضرت کے پاس کمرہ میں ایک پھٹا ہوا چادر اور ساتھ میں بکری کو پکڑ لایا اور کہا کہ دیکھئے حضرت یہ میرا نیاشال ہے اس بکری نے کھاؤالا، پورا شال پچھٹ گیا، بڑی ناراضگی ظاہر کرتے ہوئے غصہ میں اس لڑکے نے شکایت کی، حضرت نے اس کو سلی دیتے ہوئے اور ٹھنڈا کرتے ہوئے فرمایا جو نقصان ہونا تھا ہو گیا، اب بات بڑھانے سے کوئی فائدہ نہیں بلا وجہ بات بڑھے گی، بکری نے نقصان کیا اس کا تم کو شواب ملے گا، جو تمہارا نقصان ہوا ہے تم کو اس کے پیسے دے دیں گے وہ لڑکا خوشی خوشی درجہ چلا گیا ورنہ درجہ میں سخت غصہ میں کہہ رہا تھا کہ میں اس بکری کو ماروں گا، ذبح کر ڈالوں گا اور واقعی وہ ذبح کرنے پر آمادہ تھا۔ (majlis صدیق)

## مسجد میں ایک چوری کا واقعہ ایسا شخص بہت جلد ذلیل ہوتا ہے

مفتوحی محمد زید صاحب مدظلہ لکھتے ہیں کہ مدرسہ میں ایک مہمان آئے ہوئے تھے عشاء کی نماز میں مسجد سے ان

کی کوئی چپل لے گیا، حضرت والا کو اس کی فکر ہوئی، احقر سے فرمایا کہ ان کی چپل تلاش کرو، احقر نے تمام موقع جہاں چپل اتاری جاتی ہیں خوب اچھی طرح دیکھا لیکن کہیں نہیں ملی حضرت والا کو سخت پریشانی لاحق ہوئی اور ندامت بھی ہوئی، طلباء کو جمع کر کے فرمایا چپل کوں لے گیا ہے کیا طالب علم ایسے ہی ہوتے ہیں جو چوری کریں؟ جس کی بھی سے یہ عادت پڑ گئی ہوا گے چپل کراس کی عادت خراب ہوتی ہی چلی جائے گی، ایسے ہی لوگ ہوتے ہیں جب کسی مدرسہ کے مدرس یا مہتمم بن جاتے ہیں تو جی بھر کر خیانت کرتے ہیں، جب ایک دور و پئے میں نیت خراب ہوتی ہے تو وہاں توہزاروں کو ہضم کرنے کا موقع ملے گا، وہاں کون پوچھنے والا ہے، خرچ کریں گے دور و پئے تو لکھائیں گے دل روپے، وہ تو لاکھوں پر ہاتھ مارے گا، خدا کا خوف تو دل میں ہے، ہی نہیں، دین و دیانت داری بھی نہیں، لیکن ایسا شخص بہت جلد ذلیل ہوتا ہے، وہ تو سمجھتا ہے کہ کون مجھے کوئی دیکھ رہا ہے، کسی کو میری حرکتوں کا علم نہیں، لیکن اللہ تعالیٰ اس کو ذلیل کریں کے رہتا ہے، اور جس کی عادت خراب ہو جاتی ہے پھر اس کی اصلاح بہت مشکل ہوتی ہے وہ بڑا ہو جائے گا، پڑھ لکھ کر فارغ ہو جائے گا، کسی مدرسہ کا مدرس ہو جائے گا، مہتمم، ناظم شیخ الحدیث بن جائے گا پھر بھی اس کی عادت نہ جائے گی۔

(مجاہد صدیق)

## ایک چور مولوی صاحب کا قصہ

سہارنپور میں ایک صاحب کی ایسی ہی عادت خراب ہو گئی تھی، جس کا سامان چاہا بغیر پوچھے لے لیا، معمولی سی چیز سمجھ کر اٹھا لیا، رفتہ رفتہ ان کی عادت خراب ہو گئی چوری کرتے گئے، بڑے ہونے اور مدرس ہونے کے بعد بھی ان کی یہ حرکت نہ گئی، پڑھاتے تھے لیکن چوری کرتے تھے، لیکن آخر کب تک پرده پڑا رہتا، ایک مرتبہ سفر میں گئے ایک شخص کی اپیچی پر ہاتھ مارا، تحقیق کے بعد جب معلوم ہوا تو پکڑے گئے اور بری طرح

جو توں سے خبری گئی، پھر تھانے لے جائے گئے اور وہاں بھی ان کی خبری گئی بری گت بن گئی، اور بڑی بد نامی ہوئی، ایسے ذلیل ورسوا ہوئے کہ منہ دکھانے کے قابل نہ رہے، بالآخر جہاں رہتے اور جاتے تھے وہاں واپس نہیں گئے کہ کیا منہ لے کر جائیں گے، وہیں سے پاکستان بھاگ گئے یہ حال ہوتا ہے ایسے لوگوں کا، اللہ بچائے ایسی عادت سے اور اپنی ذلت سے۔ فرمایا مدرسہ میں چوری کرتا ہے ایک آدمی لیکن بد نام ہوتا ہے پورا مدرسہ نیز بد نام ہوتے ہیں ایسے لوگ بھی کہ اگر سونا چاندی بھی پڑا ہو تو وہ نگاہ اٹھا کر نہ دیکھیں، غلطی کرتا ہے ایک شخص لیکن پورا مدرسہ اور پوری جماعت بد نام ہوتی ہے، کیا ایسا شخص ذلیل ورسوانہ ہوگا؟ ضرور ہوگا، یہ تو مدرسہ میں رہ کر بھی خیانت ہی کرتا ہے کیونکہ مدرسہ میں جو بیسہ آیا ہے وہ پڑھنے والے طلباء کے لئے ہے اور یہ تو چور ہے، اس کو مدرسہ کا کھانا کھانا مدرسہ کی کتابیں لینا، مدرسہ کے کروں میں رہنا، مدرسہ کی چیزیں استعمال کرنا سب حرام ہے، کیا ایسا شخص جس نے اتنے بڑے گناہوں کا ارتکاب کیا ہو اللہ اس کو ذلیل نہ کرے گا؟ ضرور کرے گا، اگر کوئی شخص چپل غلطی سے لے گیا ہو تو اسی جگہ لا کر رکھ دے، غلطی انسان سے ہوتی ہے، کوئی بات نہیں غلطی ہو گئی، نفس اور شیطان نے بہ کا دیا لیکن اب توبہ کر لے، اور چپل لا کر چپکے سے رکھ دے ورنہ کتنی بڑی بد نامی کی بات ہے کہ دس روپے کے خاطر اس نے پوری جماعت کو بد نام کیا، سب لوگ بد دعا کرو اس کے لئے اگر وہ چپل لا کر نہ رکھے تو اللہ اسے سزا دے، اس کے وہ ہاتھ جس سے اس نے چپل اٹھائی ہے شل ہو جائیں، اس کو کوڑھ کا مرض ہو جائے، اور یہیں مدرسہ میں ہو جائے، ایسی حرکتیں کرتا ہے جس کی وجہ سے کتنی بد نامی اور کتنی پریشانی ہوئی، سب لوگ جا جا کر اپنے کروں میں کہہ دینا۔ افسوس ہے طالب علموں کا یہ حال ہے کہ چپل چوری کرتے ہیں، ناشتا اور کھانے کی چوری کرتے ہیں، کیا ایسے لوگوں پر اللہ تعالیٰ کی رحمت نازل ہوتی ہے؟ ایسوں پر تو اللہ کا غصب نازل ہوتا ہے اور وہ یہ نہ سمجھیں کہ کچھ ہو گا نہیں، یہ سب اللہ

تعالیٰ کی طرف سے ڈھیل ہے، جس ذات نے قارون کو فرعون کوہا مان کو مہلت دی، بڑے بڑے کافروں کو مہلت دی وہ کیا ان کو مہلت نہیں دے سکتا لیکن پھر جب پکڑ ہوگی تو بہت سخت پکڑ ہوگی۔ اِنَّ بَطْشَ رَبِّكَ لَشَدِيدٌ۔

پھر ایسی پکڑ ہوگی کہ ڈھونڈے دھرتی نہ ملے گی، جہاں جائے گا ذلیل و خوار اور پریشان ہوگا، اور کوئی نہ ہوگا جو اس کو اس پریشانی اور ذلت سے بچا سکے، اندھیرہ ہے بیچارے غریب طلباء اور ان کی چیزیں چوری کی جائیں، اللہ کے یہاں بھی دیر ہے اندھیرہ نہیں ہے، جب وقت آئے گا اور جس وقت پکڑ ہوگی کہیں پناہ کی جگہ نہ ملے گی۔ کیا طالب علم جن کے لئے فرشتے پر بچھاتے ہیں ایسا ہوتا ہے جو چوری کرتا ہو، جس کی زمانہ طالب علمی میں بری عادت چوری کی عادت ہو گئی تواب وہ جہاں بھی جائے گا چوری ہی کرے گا، وہ مکہ مدینہ خانہ کعبہ میں بھی جائے گا وہاں بھی چوری کرے گا وہ وہاں قرآن شریف اٹھائے گا تو اس کا چوری کرنے کو جی چاہے گا، اللہ ہم سب کی حفاظت فرمائے۔ حقوق العباد کا معاملہ بہت سنگین ہوتا ہے اس کو تو اللہ تعالیٰ بھی معاف نہ فرمائیں گے اگر کسی نے کسی کا ایک پیسہ لیا ہے تو اس کی سات سو برس کی مقبول نمازیں اس کے بدلہ میں دیدی جائیں گی۔ (ایضاً)

## ایسے چور کے لئے بد دعاء کرو اللہ سے ہلاک اور ذلیل کرے

فرمایا آج کل چوری کرنے کا بہت رواج ہو گیا ہے جہاں دیکھو چوری ہو رہی ہے مہماں آتے ہیں ان کے جو تے چپل کوئی لے لیتا ہے قاری صاحب آئے تھے ان کا کسی نے لوٹا لے لیا، معلوم ہوتا ہے کوئی تاکے بیٹھا رہتا ہے، میں بہت تنگ آگیا ہوں کچھ سمجھ میں نہیں آتا کیا کروں، مسلمانوں کو جو ستائے گا کیا وہ پریشان نہ ہوگا؟ کیا وہ دوزخ نہیں جائے گا؟ چند کوڑیوں کے خاطر اپنی عاقبت خراب کر رہے ہو؟ اپنی جنت کو ختم

کر رہے ہو؟ دوزخ کا ایندھن بن رہے ہو؟ اگر یہی سب کرنا ہے تو جاؤ کہیں اور مرو جا کر کیا مدرسہ ہی اس کے لئے رہ گیا ہے کہ کیا مدرسہ ہی چوری کرنے کی جگہ ہے، دنیا چند روز کی ہے ایسے شخص کو بہت جلد ہی ذلت و رسولی کا سامنا کرنا پڑے گا، میری بات لکھ لو ایسا شخص ابھی تو نہیں کچھ دنوں کے بعد ذلیل و خوار ہو گا، پولیس نہیں تو کوئی اور اسکے ہاتھ پر توڑے گا، اس کے ہاتھ پر ٹوٹ کر رہیں گے، اندھیر ہو گیا ہے کچھ سمجھ میں نہیں آتا آئے دن چوری ہو رہی ہے، کسی کی چپل کسی کا جوتا، کسی کی گھٹری، کسی کا لوتا، سب چوری ہو جاتا ہے سب لوگ مل کر ایسے چوروں کے لئے آج بد دعا کرو، اللہ تعالیٰ انہیں ہاتھوں کو جس سے وہ چوری کرتا ہے ان ہاتھوں کو شل کر دے، وہ مغذور ہو جائے، اور یہیں سے ذلیل ہو کر نکلے کل ہی ذلیل ہو جائے، پڑھو درود شریف اور سب لوگ بد دعا کرو، چنانچہ سب نے درود شریف پڑھا، پھر حضرت نے فرمایا اچھا آج رہنے دو ایک بار کی اور مہلت دو۔

## ٹارچ کی چوری کا قصہ

مدرسے کے ایک استاذ فجر کی نماز کے وقت مسجد میں بیٹھے بیٹھے اونگھر ہے تھے، ان کے سامنے سے چپکے سے کسی نے ان کی نئی نئی ٹارچ اٹھا کر غائب کر دی، یا چوری کر لی، باوجود تلاش کنہیں ملی، حضرت نے اس کا اعلان بھی فرمایا تب بھی نہیں ملی، دوسرا دن حضرت نے پھر بعد فجر اعلان فرمایا (مسجد ہی میں کھوئی ہوئی چیز کا مسجد میں تلاش کرنا اور اعلان کرنا جائز ہے) حضرت نے طلباء کی طرف مخاطب ہو کر فرمایا کہ آخر اس پڑھنے پڑھنے سے کیا مقصود ہے، اگر اس کے مطابق عمل نہ ہو تو سب بیکار ہے، مسلمان تو وہ ہے جس کی زبان وہا تھے سے دوسروں کو تکلیف نہ ہو، کسی کی کوئی چیز لے لینا یا اچھا دینا، چپل جوتا یا کوئی بھی چیز لے لینا سب ناجائز و حرام ہے، یہ ایذا مسلم ہے، حقوق العباد کا معاملہ بہت سُگین ہے دو پیسے کے بدلہ سات سو مقبول نمازیں دے دی جائیں گی، ایک تو

سات سو مقبول نمازیں ہوں گی کس کے پاس؟ اس لئے جس کے پاس جس کی جو بھی چیز ہو کسی بہانے سے اس کو واپس کر دے، عبد اللہ بن مبارکؓ کے پاس کسی دوسرے کا ایک بانس کا قلم رہ گیا تھا میلوں پیدل چل کر اسکو واپس کرنے گئے تھے۔ (مجاہد صدیق ص: ۸۳)

## طلباء کے بھگڑے اور حضرت کے نزلے انداز

حضرت مولانا انتظام صاحبؒ فرماتے ہیں

مدرسہ میں ایک بار کچھ دیہائی بچوں میں باہمی بھگڑا ہو گیا، ایک پارٹی کے لڑکے نے دوسری پارٹی کے لڑکے کو مارا جسکی وجہ سے اسکے سر سے خون بہنے لگا مارنے والے پر سبھی ناراض ہوئے۔ اندیشہ تھا کہ کچھ طلاباء اسکی پٹائی کر دیتے حضرت کو معلوم ہوا تو زخمی لڑکے کی مرہم پڑی کرائی اور گھر بھجوادیا مجرم کو ایک کمرے میں بند کر کے تالاگوادیا اور چابی خود لے لی اور فرمایا اس نالائق کوئی نہ کھو لے صحیح اسکی خبر لو زنگا۔ عشاء کے بعد اس ناچیز کو بلوایا اور فرمایا کہ اس سے غلطی ہوئی ہے بڑا نادم ہے اگر نکال دیا جائے گا تو شاید یہ پڑھ بھی نہ پائے۔ اس لئے اس کو کسی دوسرے مدرسہ میں بھیج دیں گے۔ زخمی لڑکے کا تعلق ہو گیا ہے چنانچہ مجھ کو کمرے کی چابی دی اور فرمایا رات لوگ جب سور ہے ہوں تو اسکو نکال دینا اور یہ سفارشی پر چہ جسکو دوسرے مدرسہ کے لئے لکھا ہے اسکو دے دینا تالاکھو لئے کے بعد تالا وہیں چھوڑ دینا اور چابی جیب میں رکھ لینا بہر حال میں نے ان کی ہدایات کے مطابق کام کیا، جب صحیح ہوئی تو تالا کھلا ہوا تھا شور ہوا کس نے تالاکھوں دیا کہ وہ بھاگ گیا حضرت علیہ الرحمہ نے بھی فرمایا ہاں کسی نے کھوں دیا اور بھاگ گیا اور نہ آج پٹائی کی جاتی۔ بہر کیف معاملہ ٹھنڈا ہو گیا اور سب سکون سے تعلیم میں لگ گئے اس طرح کی ترکیبیں اللہ پاک اپنے بندوں کو سمجھادیتے ہیں۔

ایک واقعہ اور یاد آیا ایک مرتبہ کچھ دیہائی طلاباء مطبخ (باور چی خانہ) پہنچ کر

باور پچی سے زبردستی کھانا تقسیم ہونے سے پہلے وہ پندرہ خوراک روٹیاں لے گئے ناظم مطین نے حضرت علیہ الرحمہ سے شکایت کی تاکہ طلباء کو لیکر ڈانٹ ڈپٹ دیں (کیونکہ مارنے پسینے کا حضرت کا مزاج نہ تھا) حضرت نے شکایت سنی اور فرمایا لڑکے بھوکے ہو جاتے ہیں کل سے مدرسہ آدھا گھنٹہ پہلے کر دیا جائے گا تاکہ کھانا پہلے بٹ کر اور ان بیچاروں کو کھانا پہلے مل جایا کرے آج اگر روٹیاں کم پڑیں تو آٹا نکال کر اور پکوا لو کچھ پیسے بھی دیئے کہ باور پچی کو دے دونا وقت پکائے گا اگر آٹا زیادہ خرچ ہو جائے تو کیا حرج ہے کیا ایک ہی پاؤ کی خوراک ہوتی ہے پتہ نہیں ایسا کیوں ہے پیٹ بھردینا چاہئے خوراک زیادہ بھی تو ہوتی ہے جب ان طلباء کو پتہ چلا کہ بات حضرت تک پہنچ گئی ہے اور حضرت نے ناظم مطین کو یہ حکم دیا ہے تو بڑے خوش ہوئے اور حضرت سے اپنے جرم کی معافی طلب کرنے کے لئے آئے یہ طلباء کی ہمدردی کے ساتھ ساتھ تربیت کا انوکھا انداز۔

(حقیقت و صفات)

## حضرت کے مدرسہ کے جنات

ایک طالب علم نے حضرت علیہ الرحمہ سے پوچھا کہ اپنے مدرسہ میں بھی جنات پڑھتے ہیں فرمایا ہاں! اس میں تعجب کی کیا بات ہے یہ کوئی خیر کی بات نہیں ہے اور مدرسوں میں بھی پڑھتے ہیں آخر وہ کہاں پڑھنے جائیں کبھی تو انسان کی شکل میں آکر پڑھتے ہیں اور کبھی شکل ظاہر نہیں ہوتی خفیہ طور پر آ کر پڑھتے ہیں (بہر حال انسان کا درجہ توجنات سے بڑھا ہوا ہے اس لئے وہ انسانی درس گاہوں سے استفادہ کیلئے آتے ہیں) حضرت نے فرمایا ایک مرتبہ حضرت مفتی صاحب رحمۃ اللہ علیہ تشریف لائے تھے افریقی منزل میں ان کو ٹھہرایا صبح حضرت نے فرمایا کہ آج تمہارے شاگردوں نے (جناتوں نے) بہت پریشان کیا۔ سونے نہیں دیا۔ کوئی پیر دبارہ تھا کوئی ہاتھ۔ ہیں تو

یہاں بھی۔ پوچھئے جانے پر فرمایا کہ سوتے میں کبھی مجھکو جگا دیتے ہیں جب کمرہ میں سونا ہوتا ہے وہاں اکثر ایسا ہوتا ہے کہ تہجد کے وقت جیسے کسی نے انگوٹھا پکڑ کر ہلا دیا ہو۔ آنکھ کھل جاتی دیکھتا تو کوئی نہیں۔ حضرت نے فرمایا ایک مرتبہ مولوی شبیر مسونی والے لچھت کے اوپر اوابین پڑھ رہے تھے کسی نے آکر ایک ہاتھ زور سے مارا اور کہا کہ روز رو ز آکر یہیں کھڑا ہو جاتا ہے یہاں ہم لوگ پڑھتے ہیں دیکھاتو کوئی نہیں اور یہ آواز کئی لڑکوں نے سنی اور زبھی متعدد واقعات پیش آئے۔

## بچوں کے مکالموں اور تقریروں سے لچپسی

اطراف باندہ میں حضرت ایک دیہات شریف لے گئے جہاں بر سہابہ رس کی کوششوں کے بعد ایک مکتب قائم ہوا، حضرت نے فرمایا یہ وہ گاؤں ہے کہ کسی زمانہ میں جہاں کوئی کلمہ جاننے والا نہ تھا محض نام کے مسلمان تھے، میں شروع ہی سے یہاں آتا جاتا تھا، اس وقت تو سواری کا بھی کوئی نظم نہ تھا پیدل سفر کرتا تھا، اس وقت مجھے کوئی کھانے کو بھی نہ پوچھتا تھا خود ہی چنے ساگ وغیرہ کا انتظام کر کے کھایتا اور مسجد میں سوتا رہتا، برابر آتا جاتا رہا کوشش کرتا رہا، اللہ کا شکر ہے کہ آج یہاں مدرسہ قائم ہے اس گاؤں کے کئی لڑکے حافظ اور بعض عالم ہیں ورنہ پہلے تو پورے ضلع باندہ میں صرف یہ ۸۴ حافظ تھے اب تو الحمد للہ کئی سو کی تعداد میں ہوں گے۔

بعد نماز مغرب مذکورہ دیہات کے مکتب کا جلسہ ہوا جس میں چھوٹے بچوں نے قرآن شریف کی تلاوت کی تقریریں بھی کیں اور مکالے بھی ہوئے، حضرت اقدس نے چھوٹے بچوں کی تقریروں اور مکالموں کو بہت پسند فرمایا اور بہت ہی خوش ہوئے۔ اور اپنے مدرسہ ہتھورا آکر مدرسہ کے اساتذہ سے فرمایا کہ چھوٹے بچوں کے لئے چھوٹی چھوٹی تقریریں تیار کریے جو لڑکوں کو یاد کرائی جائیں اور مکالے بھی بہت مفید ہیں ان کو

بھی ترتیب دیا جائے۔

اسکے چند ہی روز بعد شہر باندہ کے مکتب میں جو مدرسہ ہتھورا کی ہی شاخ ہے طلباء کا پروگرام تھا جس میں بچوں کی تقریر، مکالمہ، نیز تقسیم انعامات کا بھی نظم تھا۔ حضرت اقدس نے بڑے اہتمام سے وقت فارغ فرمائے اس جلسے میں شرکت فرمائی اور خوشی کا اظہار فرمایا۔ (افادات)

## طلباء کی نگرانی کے وقت دعوت طعام سے معدود ری

ہتھورا ہی میں گاؤں کی ایک شادی میں مدرسہ کے مدرسین کی دعوت تھی، بعد مغرب تمام مدرسین دعوت میں چلے گئے، طلباء میں آزادی ہو گئی، تعلیم کا نقصان ہوا، حضرت نے بعد عشاء نصیحت کرتے ہوئے فرمایا کہ دعوت کی اتنی اہمیت ہو گئی کہ اسکی وجہ سے تعلیم کا نقصان کیا جائے۔ تمام مدرسین دعوت میں چلے گئے، طلباء میں آزادی ہو گئی، تعلیم کا نقصان ہوا، سب درجے بالکل خالی تھے لڑکے آزاد تھے۔ بیاہ شادی اور دعوت کی وجہ سے کوئی اپنے ضروری کام کو نہیں چھوڑتا، اپنا نقصان نہیں کرتا، اور ہم تعلیم کا اتنا بڑا نقصان کرنے لگتے ہیں، دعوت آگے پیچھے تو بھی کی جاسکتی تھی کچھ لوگ بعد میں کھالیتے اصل میں اس باق کی اہمیت نہیں اس نقصان کو نقصان ہی نہیں سمجھتے دعوت آئی چلے جا رہے ہیں طلباء کا نقصان ہوا اسکی کچھ پرواہ نہیں، اچھے خاصے پڑھے لکھے لوگ بھی اس غلطی میں مبتلا ہیں، لوگوں کے نزدیک بھی تعلیم کی کوئی اہمیت نہیں اگر یہ عذر بیان کیا جائے کہ دعوت میں شرکت کی وجہ سے طلباء کی تعلیم کا حرج ہو گا تو اسکو عذر نہ سمجھیں گے۔ بیٹا پیار ہو اسکو عذر سمجھیں گے جب ہمارے ہی اندر تعلیم اور اس باق کی اہمیت نہیں تو دوسروں کے اندر کیسے ہو گی؟۔

## طالب علم کے اخراج کا عجیب طریقہ

مدرسہ کا ایک طالب علم بڑا شریر تھا، گاؤں کے غلط قسم کے لڑکوں سے اس کے گندے تعلقات تھے اور بہت سی اس کی شکایتیں آچکی تھیں، اس کو بہت سمجھایا گیا، اصلاح کی کوشش کی گئی، لیکن اپنی حرکت سے بازنہ آتا تھا، گندے لڑکوں کے ساتھ رات میں ٹہلا کرتا تھا اور خطرہ تھا کہ پھر رات میں غلط لڑکوں کے ساتھ فرار ہو جائے، اس لئے حضرت نے اس کو ایک کمرہ میں علیحدہ بند کر دیا یا ہر سے تالا ڈال دیا اور دو معابر لڑکے پھرہ دار کی طرح مقرر کر دیئے، وقت پر کھانا دیا گیا، پیشاب، پاخانہ سے فراغت نگرانی میں کرائی گئی صحیح کوناشتہ کر اکر ایک مدرس کے ساتھ اس کے گھر روانہ کر دیا، اور اسکے والدین کے پاس وجہ اخراج اور اسکے حالات کے متعلق ایک پرچہ تحریر فرمادیا۔

## کتوں پر بھی ظلم برداشت نہیں

مدرسہ ہتھورا دیہات میں واقع ہے کبھی مدرسہ کے احاطہ میں کتنے بھی آجائتے ہیں ایک مرتبہ لڑکوں نے از راہ شرارت ایک کتے کو کمرہ کے اندر بند کر کے بہت مارا، مارتے مارتے اس کے پیر توڑ دیئے، حضرت کو اس کا علم ہوا، فجراً بعد طلبہ سے مخاطب ہو کر فرمایا، تم لوگوں کو شرم نہیں معلوم ہوتی، اللہ کی مخلوق کو ستاتے ہو، ان کو مارتے اور پریشان کرتے ہو، کتوں کے پیر توڑ ڈالے، یہ ظلم نہیں تو اور کیا ہے، کوئی تمہارے ہاتھ پیر توڑ ڈالے تو تمہارا کیا حال ہو، کیا مدرسہ میں تم لوگ اسی لئے آئے ہو اور تمہارا یہی مشغله ہے؟ جن لڑکوں نے یہ حرکت کی ہے ان کی فہرست میرے پاس آ جانا چاہئے ان کا کھانا بند اور ان طلباء کا اخراج کر دیا جائے گا۔

## گرمی میں بھلی کا پنکھا کیوں قبول نہیں؟

حضرت مولانا محمد زکریا سنبھلی مدظلہ کا بیان ہے کہ پہلک لانڈری لکھنؤ کے مالک جناب حاجی رفیق صاحب ایک دن میرے پاس عتم محترم حضرت مولانا نعمنی کے دکان پر تشریف لائے اور تہائی میں مجھ سے یہ ذکر کیا کہ مولانا صدقی صاحب کے کمرے میں پنکھا نہیں ہے، مولانا کو بہت تکلیف ہوتی ہوگی میں نے پنکھا خرید لیا ہے خود پیش کرنے کی ہمت نہیں ہوتی، آپ ہتھورا چلے جائیں اور مولانا کی خدمت میں یہ پنکھا پیش کر دیں۔ مجھے امید ہے کہ مولانا آپ کے کہنے پر اسکے لئے تیار ہو جائیں گے کسی اور کو تو ہمت نہ ہوگی اور نہ مولانا کسی کے کہنے پر اسکے لئے تیار ہوں گے، میں ان دنوں دارالعلوم ندوہ العلماء آچکا تھا لیکن باندہ آمد و رفت کافی رہتی تھی، میں قریبی جمعرات کو باندہ چلا گیا، جب مدرسہ پہنچا تو حضرت وہاں تشریف نہ رکھتے تھے میں نے موقع کو غیبت سمجھا اور پنکھا لگانے کیلئے حضرت کا کمرہ ہکھلوایا، لیکن یہ دیکھ کر مایوسی ہوئی کہ کمرہ کی چھت میں پنکھا لٹکانے کے لئے کندڑ نہیں ہے، بہت غور و فکر کے بعد بھی کوئی حل سمجھ میں نہیں آیا، اتنی ہمت نہ ہوتی تھی کہ چھت یاد یواروں کے اوپر حصہ میں توڑ پھوڑ کر کوئی کندڑ ایسا پاپ لگایا جائے اور اس میں پنکھا لٹکا دیں، دوسرا دن حضرت تشریف لے آئے میں نے اپنی حاضری کا مقصد عرض کیا اور حاجی صاحب کی درخواست بھی اس صراحت کے ساتھ پیش کر دی کہ پنکھا آپ کے لئے ہے، مدرسہ کیلئے نہیں ہے پہلے تو مولانا نے وہی عذر کیا کہ کمرہ کی چھت میں کندڑ نہیں ہے، لیکن جب ہم لوگوں نے (میرے ساتھ اس کام میں وہاں مولوی منظور اور ایک شخص اور شریک تھے) اس کا تبادل ذکر کیا اور اپنی درخواست پر اصرار کیا تو مولانا نے دوسری باتیں شروع کر دیں کہ مجھے زیادہ گرمی نہیں لگتی ہے، آپ تو جانتے ہی ہیں کہ میں اسی کمرہ میں گرمی میں بھی سو جاتا ہوں وغیرہ وغیرہ لیکن

میں نے اپنا اصرار جاری رکھا اور عرض کیا کہ حاجی صاحب نے مجھے اس کام کیلئے بھیجا ہے اور ان کے کہنے کے مطابق انہوں نے میرا انتخاب اسی لئے کیا ہے کہ میں ہی اس کام کو انجام دے سکتا ہوں، ورنہ پنکھا تو کسی کے بھی ساتھ آسکتا تھا، تو آخر میں مولانا نے دل کی بات کہہ ہی دی، فرمایا آپ تو جانتے ہیں کہ یہاں عام طور پر اساتذہ کے پاس سنچے نہیں ہیں، یہ بات میرے لئے ممکن نہیں ہے کہ میں اپنے کمرہ میں پنکھا لگالوں اور دیگر اساتذہ کے کمروں میں سنچے نہ ہوں جب سب اساتذہ کے کمروں میں سنچے ہو جائیں گے میں بھی لگوالوں گا۔ فی الحال آپ اسکو دفتر میں رکھوادیں، میں حاجی صاحب کے نام خط لکھ دوں گا آپ میرا خط پہنچا دیں پھر مولانا نے حاجی صاحب کے نام ایک خط جس میں معذرت بھی تھی اور میری کوشش کا ذکر بھی تھا لکھ دیا۔

## اپنے ہاتھ سے غلط اٹھانا

جامعہ کے سابق استاذ مولانا محمد زکریا سنبھلی صاحب لکھتے ہیں کہ مدرسہ کا جنوبی دروازہ گاؤں کی طرف کھلتا ہے اس زمانہ میں گاؤں والوں کے جانور گائے بھینس بکری مرغی سب ہی مدرسہ میں آتے جاتے تھے کچھ اساتذہ بھی بکریاں اور مرغیاں پالتے تھے جنکی وجہ سے مدرسہ کے صحن میں برا آمدوں اور چبوتروں میں گندگی ہو جاتی تھی اپنے کمرے کے سامنے کی میلنگیاں وغیرہ خود ہی حضرت جہاڑو سے صاف کرایا کرتے تھے ایک دن اسی دروازہ کے سامنے مدرسہ کی صحن میں کوئی گائے یا بھینس گوبر کر گئی حضرت نے دیکھا زیریں کچھ ناگواری کا اظہار کیا اور دونوں آستین چڑھا کر اپنے ہاتھ سے اٹھانے کے لئے چلے میں ساتھ تھا میں نے جلد ہی اپنے ہاتھ سے اٹھا لیا۔ مولانا فرماتے رہ گئے ارے یہ آپ کیا کر رہے ہیں اور میرے ہاتھ سے اسے اپنے ہاتھ میں لینا چاہا میں نے عرض کیا حضرت ہاتھ تو گندے ہو ہی گئے آپ کیوں اپنے ہاتھ گندے کرتے ہیں میں نے وہ گوبر

مدرسہ کے باہر لیجا کر پھینک دیا، جس گوبر کو خود اپنے ہاتھ سے اٹھانے جا رہے تھے میرے اٹھائیں پر بہت تکلیف ہوئی اور طلباء پر برس ہی تو پڑے کہ تم لوگوں کو کیسے علم آئے گا، حدیث و فسیر کے استاذ سے گوبرا ٹھوا تے ہوتے ہماری آنکھیں کہاں چلی گئی تھیں تم نے کیوں نہیں دیکھا وغیرہ وغیرہ۔

## رات کی تہائی اور طلبہ کے بیت الخلاء کی صفائی

خدمت کے واقعات بہت سے پڑھے ہو نگے یہ بھی پڑھ لجھئے، مدرسہ میں مسجد کے سامنے بارہ عدد بیت الخلاء بنے ہوئے تھے جو طلباء و اساتذہ کے بھی استعمال میں رہتے تھے، باندہ کے دیہاتی طلباء جس طرح ان کو گندہ کر سکتے تھے کرتے تھے، لیکن صحیح کے وقت سب بیت الخلاء روزانہ بالکل ڈھلنے ہوئے ہوتے تھے، کسی کو دھونے والے کا پتہ نہ چلتا تھا، مولانا زکریا صاحب استاذ مدرسہ فرماتے ہیں کہ ایک رات تقریباً ڈھانی بجھے بیت الخلاء جانے کی ضرورت محسوس ہوئی جب میں کسی قدر قریب پہنچا تو دیکھا کہ کوئی صاحب مسجد کے وضو خانے کا پانی جس گڑھے میں جمع ہوتا تھا اس سے بالٹی میں پانی لیکر بیت الخلاء ڈھور ہے ہیں، غور سے دیکھنے پر معلوم ہوا کہ یہ تو ہمارے حضرت ہی ہیں، کہاں کا تقاضا خاموشی سے واپس آ کر اپنی چار پانی پر لیٹ گیا اور حضرت کو یہ کرتے ہوئے دیکھتا ہا، آگے بڑھ کر حضرت کے ساتھ شریک ہونے کی ہمت نہ ہوتی تھی کہ حضرت کو راز فاش ہو جانے پر افسوس ہو گا اور یہ سب کرتا دیکھ کر پھر نیند کا کیا سوال اس کام سے فارغ ہو کر مسجد کے قریب کنویں پر جوئی لگا تھا وہاں جا کر غسل فرمایا اور مسجد کے صحن میں تہجد کی نماز شروع کر دی۔ اللہ ہی جان سکتا ہے کہ اسکے یہاں ان کاموں کا کیا اجر ملے گا اور اس تہجد کی نماز پر اسکو کتنا پیار آتا ہو گا۔ اپنے کمرہ کے سامنے صحن اور برآمدہ میں جھاڑو دینے کا تروز مرہ معمول تھا رات میں نالیوں اور مدرسہ کے میدان میں بھی خود

جھاڑو دیا کرتے تھے۔

بہت ہی معزز مہمانوں کے لئے حضرتؐ کے کمرہ کے قریب دو بیتِ الخلاء بنے ہوئے تھے ایک بار مدرسہ میں ایک بہت محترم بزرگ آنے والے تھے کہ اس بیتِ الخلاء کا ٹینک بھر گیا مولوی محمد منظور اور مولوی محمد امیں کو جو حضرتؐ کے قریبی لوگوں میں ہیں بلا یا اور فرمایا ایک کام ہے ہم ہی لوگ کر سکتے ہیں، بتلاؤ کرو گے ان لوگوں نے عرض کیا ضرور فرمایا یہ کام ہے ان نوجوانوں کو بھی شباباش ہے کہ ان لوگوں نے حضرتؐ کے ساتھ یہ کام کیا انہیں دونوں کی روایت ہے حضرتؐ بھی بالٹیاں بھری غلاظت وہاں سے لے جا کر دور کھیت میں ڈال کر آتے تھے۔

## اشاعت علم اور اصلاح امت کیلئے جفا کشی مسلسل دس یوم سونے کی نوبت نہیں آئی

مولانا احمد عبد اللہ طیب مجاز حضرتؐ فرماتے ہیں کہ میں نے حضرتؐ کو کبھی چین سے سوتے بیٹھتے نہیں دیکھا ہمیشہ امت کے غم میں بے چین و فکر مند پایا کھانے کی فکر تھی، نہ پوشاک کی، صحبت کی نہ آرام کی، بس اسی دھن میں رہتے کہ میری ذات سے کسی کا بھلا ہو جائے، خواہ اسکے لئے کچھ ہی کرنا پڑے، یہی ان کی روحانی و جسمانی غذا تھی۔ کئی کئی دن گذر جاتے سونے کی نوبت نہیں آتی شاید کسی کو یقین نہ آئے میں نے دیکھا کہ حضرتؐ مسلسل دس یوم سونے نہیں، دن رات تعلیم و تبلیغ میں مشغول رہے۔ صبح سے عصر تک تعلیم و تدریس اور امور جامعہ میں مصروف رہتے، عصر سے پہلے یا بعد مدرسہ سے روانہ ہوتے باندہ شہر پہنچ جاتے (یہ وہ وقت ہے جبکہ اس علاقہ کے مخالفین کا بہت زور تھا) کسی علاقہ کی کوئی جماعت آئی ہوئی تو اسکی نصرت کرتے یا حضرتؐ کا بیان ہوتا بعد دعا خوانی مدرسہ کیلئے روانہ ہونے کیلئے نکل جاتے باندہ عید گاہ کے پاس آ جاتے کہ کوئی سواری مل

جائے مدرسہ پہونچ جائیں۔ (اس علاقے میں بعد مغرب بسیں بند ہو جاتی ہیں) سڑک کے کنارے چبوترے پر چادر بچادیتے اور مجھ سے کہتے عبد اللہ! سو جاؤ اتنے کہ ٹرک آجائے میں جا گتا رہوں گا میں کہتا کہ حضرت نہیں آپ سو جائیں میں جا گتا رہوں گا ٹرک آنے پر بیدار کرلوں گا حضرت فرماتے نہیں نہیں تمہیں صحیح سبق پڑھنا ہے۔ سو جاؤ اور بہت اصرار کرتے یہاں تک کہ مجھے لٹاہی دیتے۔ کبھی نیند لگ جاتی کبھی نہ لگتی لیٹے لیٹے میں نظارہ کرتا رہتا کہ حضرت سڑک کے کنارے بیٹھ کر ذکر وغیرہ میں مشغول رہتے کبھی چند منٹ کیلئے لیٹ جاتے ٹرک کی آواز سنتے ہی فوراً کھڑے ہو کر اشارہ کرتے ہوئے زور زور سے آواز دیتے کہ روک دو لیکن نووار ڈرک والے کیا جانیں کہ کون روک رہا ہے اور علاقہ بھی پر امن نہیں، حضرت آواز دیتے ہی رہتے ٹرک والے بڑی تیزی سے گذر جاتے چند منٹ کے بعد یہی معاملہ ہوتا رہتا اسی طرح ساری رات گذر جاتی صحیح ہوتے ہو تے کوئی ٹرک والا روک دیتا سوار ہو کر نو میل پر اتر جاتے وہاں سے پیدل چل کر اپنے مدرسہ نماز فجر میں پہونچ جاتے نماز فجر کے ساتھ ہی درس کا سلسلہ شروع ہو جاتا تھا، عصر تک درس و امور مدرسہ سے فارغ ہو جاتے۔ پھر بعد عصر باندہ کیلئے روانہ ہو جاتے ایک عشرہ مسلسل یہی معمول رہا سونے کی نوبت نہیں آئی مسلسل کام کرتے کرتے تھک کر چور ہو جاتے نڈھال ہو جاتے دفعۃ نیند کا غلبہ ہوتا بیٹھے بیٹھے چند لمحوں کیلئے آنکھی لگ جاتی پھر آنکھ کھول دیتے بس ایسا محسوس ہوتا کہ کئی گھنٹے آسودگی سے سو گئے ہوں اتنی معمولی آنکھ چھکنے کے بعد پھر طبیعت میں نشاط چہرہ انور پر بشاشت و تراوٹ نمایاں ہوتی، جو ہر دیکھنے والا کھلی آنکھوں مشاہدہ کرتا پھر کام میں مشغول ہو جاتے۔ یہ اللہ کا میرے حضرت کے ساتھ خاص فضل و کرم اور نصرت کا معاملہ تھا۔

حضرت مولانا انتظام حسین صاحب مرحوم حضرت کے قدیم شاگرد اور جامعہ کے ماہی ناز استاذ بیان فرماتے ہیں ایک مرتبہ ہم کئی لوگ موضع شیخن پور وہ ضلع باندہ سے

گزر رہے تھے حضرت علیہ الرحمۃ بھی ہمارے ساتھ تھے گاؤں پہنچنے پر حضرت نے اپنا ایک قصہ بیان فرمایا کہ میں ایک مرتبہ پیدل چل کر جب اس گاؤں پہنچا تو بہت تھک چکا تھا سیدھا مسجد گیانا مزار پڑھی اور اعتکاف کر کے ٹھہر گیا۔ جاڑے کی رات تھی اپنی چادر کافی نہ ہوئی مسجد کی جانماز اپنے اوپر لپیٹ کر ایک کنارے لیٹ گیا، میں جاگ ہی رہا تھا کہ ایک بڑے میال جنکا نام جمن تھا، تہجد پڑھنے آئے مجھے لیٹا دیکھ کر کہا کون لیٹا ہے؟ میں نے کہا صدقی! تو کہنے لگے کہ اچھا ہتھورا والا حافظ؟ میں نے کہا جی ہاں پھروہ بیچارے اسی وقت اپنے گھر سے کچھ کھانا لا کر کھلایا میں نے کہا کہ میں لڑ کے لینے آیا ہوں تاکہ ان کو پڑھاوں چنانچہ انہوں نے بھائی علی حسین اور ان کے ساتھیوں کو پڑھنے کیلئے بھیج دیا یہ تھے حالات حضرت کے کہ بے سرو سامانی کا عالم مگر دل میں ہمت بے پناہ اور جفا کشی بے انہتا۔ اس جدوجہد اور گاؤں گھر کے سلسلہ میں بعض آدمی ایسا بھی کہتے تھے کہ تم کو بچہ دینے میں ہمارا نقصان ہے بچے کچھ بکریاں چڑا لیتے ہیں یا مزدوری کر کے کچھ کمایتے ہیں آپ ان سے فرماتے ارے بھی ہم تم کو وہ پیسے دے دینگے، بہر حال اس طرح دیہاتوں سے کچھ بچے مل جاتے تو ان کو لیکر داخل مدرسہ کرتے (اس وقت مدرسہ کا کوئی نام یا عمارت کچھ نہ تھا) ان بچوں پر رات دن محنت کرتے اور وعدہ کے مطابق ان کے والدین کو وہ رقم پہنچاتے کئی بار میرے ذریعہ سے سات اور گیارہ روپیہ پہنچوایا ہے۔ ناظرہ ختم ہونے کے بعد حافظہ سنتے پھر فارسی و عربی بھی ان کو پڑھاتے جب طلباء کچھ زیادہ ہوئے تو ایک مدرس مولوی عبدالخالق باندوی کو رکھ لیا۔

### اتباعِ سنت پر زور

حضرت کے عزیزوں میں سے ایک صاحب تشریف لائے جو حضرت کی زیر نگرانی تعلیم و تبلیغ کا کام کر رہے تھے، حضرت نے کسی کام سے جلدی ان کو بھیجا یہ

صاحب فوراً کمرہ سے باہر نکلے اور پاؤں میں پہلے بایاں جوتا پہننا بعد میں دایاں اور یہ طریقہ چونکہ سنت کے خلاف تھا حضرت نے انکو دیکھتے ہی فوراً ٹوکا، تنبیہ فرمائی اور فرمایا کہ تم لوگوں کو تبلیغ کیا کرتے ہو گے جبکہ خود تمہارا عمل سنت کے موافق نہیں، جب تم ہی سنت پر عمل نہیں کرتے تو دوسروں کو کیا سنت کی تلقین کرتے ہو گے تبلیغ کرنے والوں کو تو ایک ایک سنت پر عمل کرنا چاہئے لوگ تو ان کے چھوٹے بڑے عمل کو دیکھتے ہیں، چھوٹی چھوٹی چیزوں میں غور کرتے ہیں ان کا تو ہر عمل سنت کے مطابق ہونا چاہئے، تب جا کر ان کی بات کا اثر ہو گا۔

## تبلیغی کام کی نزاکت

ایک صاحب نے فرمایا کہ تبلیغی کام کے سلسلہ میں لوگوں نے بحث و مباحثہ شروع کر دیا ہے بہت سے علاقوں میں اپنے ہی حلقوں کے بڑوں نے اس کام کی خلافت شروع کر دی ہے حضرت نے فرمایا افراط و تفریط دونوں مذموم ہیں نہ یہ صحیح نہ وہ صحیح اعتدال ہونا چاہئے۔ تبلیغ والوں کی یہ غلطی ہے کہ وہ مہینہ کے تین دن اور سال کا چلد لگا کر اپنے کو بہت قابل اور علماء سے مستغنى سمجھتے ہیں جو چلنے لگائے وہ گویادین کا کام نہیں کر رہا ہر ایک سے چلنے کا مطالبہ کرتے ہیں نہ مخاطب دیکھتے ہیں نہ موقع محل ان کے نزد دیک مدرسہ والے بھی گویا کچھ نہیں کر رہے ایک چلنے لگا کر اپنے کو بہت قابل سمجھنے لگتے ہیں اور یہ بات چند سالوں سے ہو گئی ہے ورنہ پہلے جو لوگ جماعت میں نکلتے تھے ہمیشہ اپنے کو علماء کا احتیاج سمجھتے تھے اور سکھنے کیلئے نکلتے تھے اسی طرح پڑھے لکھے لوگوں کی غلطی ہے کہ وہ اس کام سے جڑتے ہی نہیں تعاوون نہیں کرتے اور جماعت کی اس قسم کی غلطیوں کی وجہ سے پورے تبلیغی کام، ہی کوسرے سے غلط کہتے ہیں افراد کی غلطی کی وجہ سے جماعت کا کام تھوڑی غلط ہو جائے گا ہزاروں لاکھوں کی اسکے ذریعہ اصلاح ہوئی ہے البتہ افراد کی غلطی

پر تنبیہ کی جائے ان کی اصلاح کی کوشش کی جائے کام کو کیوں بدنام کیا جائے۔

## دعوت قبول نہ کرنے کا عجیب اصول

شہرباندہ میں تبلیغی جوڑھا ایک امیر صاحب جماعت لیکر آئے تھے حضرت نے فرمایا کہ باندہ میں ایک پیارے وکیل میاں صاحب ہیں جنہوں نے جماعت میں ایک سال کا وقت لگایا ہے ان کے پوتے کا عقیقہ تھا، عقیقہ تو ان کوئی روز پہلے ہی کرنا تھا لیکن وہ صرف اس وجہ سے رکے رہے کہ تبلیغی جوڑ ہونے والا ہے اس وقت کروں گا، تاکہ جماعت والے کھانا کھالیں ان کی دعوت ہو جائے گی کتنی اچھی بات تھی! ہم لوگوں کی بھی رائے یہی تھی، لیکن جماعت کے امیر صاحب آئے اور کہنے لگے کہ جو صاحب دعوت کر رہے ہیں یہ بات ان کی اچھی نہ لگی لیکن میں نے صبر سے کام لیا (کیوں کہ وہ تیز مزاج تھے مزید نقصان کا اندر یشہ تھا) ہر جگہ اس قسم کے اصول نہیں چلانا چاہئے اس کا محل اور موقع دیکھنا چاہئے آخر ان اصولوں کا مقصد کیا ہے مقصد تو صرف یہ ہے کہ لوگوں کو دین سے قریب کیا جائے، دین کی طرف راغب کیا جائے اگر دعوت کھا کر لوگ دین سے قریب ہوں گے تو دعوت کھائیں گے اگر دعوت نہ کھا کر قریب ہوں گے تو دعوت نہ کھائیں گے مقصد تو دین سے قریب کرنا ہے اس طرح تو اصول برتنے سے لوگ اور بذریعہ ہو جائیں گے جائے قریب کے اور دور ہونے لگیں گے۔ ایسے لوگوں سے دین کا نقصان ہوتا ہے۔ لیکن میں نے ان کی یہ باتیں برداشت کر لیں، خامیاں ہر ایک میں ہوتی ہیں اگر ان سب باتوں پر نظر کی جائے تو کام ہی بند ہو جائے۔

حضرت نے فرمایا البتہ اس کا لحاظ رکھنا چاہئے اگر کسی دیہات میں پہنچے وہاں غریب لوگ ہیں، بیچارے دس آدمیوں کا انتظام نہیں کر سکتے وہاں دعوت نہ کھانا چاہئے،

وہاں یہ کہہ دینا چاہئے کہ آپ لوگ بس اتنا کر دیں کہ مسالہ پسوا دیجئے، چلنی کا انتظام کر دیجئے، باقی انتظام ہم خود کریں گے ان کا بھی جی خوش ہو جائے گا۔ (افاداتِ صدیق)

## تعلیم حضور کرتبلیغ؟ مدرسہ یا چلہ؟

حضرت کی خدمت میں ایک مولوی صاحب تشریف لائے جو حضرت سے بھی تعلق رکھتے تھے اور ایک مدرسہ میں بچوں کو پڑھاتے بھی تھے۔ کچھ عرصہ سے مدرسہ بند کر کے ۲۳ ماہ کیلئے جماعت میں تشریف لے گئے تھے اور اب حضرت کی خدمت میں بیعت کیلئے حاضر ہوئے، چنانچہ بیعت کی درخواست کی حضرت کو پورے حالات کا علم ہوا، حضرت نے ناگواری کیسا تھا فرمایا کہ آپ کے اندر مستقل مزاجی نہیں کبھی کچھ کرتے ہیں کبھی کچھ کرتے ہیں کام اس طرح نہیں ہوتا کبھی ادھر کبھی ادھر، مجھ سے بیعت ہونے کیلئے آتے ہیں پہلے بات ماننے کا جذبہ پیدا کیجئے، کرتے ہیں منمانی اور بیعت ہونے کیلئے آتے ہیں مدرسہ بند کر کے جماعت میں جانے کیلئے کس نے آپ سے کہا تھا اور کس سے پوچھ کر گئے تھے میں آپ کو بیعت نہیں کروں گا، کیا مدرسہ چلانا دین نہیں ہے، مدرسہ میں کیا سکھایا اور پڑھایا جاتا ہے وہ دین کی تبلیغ نہیں ہے، وہ بھی تو تبلیغ ہی ہے، کیا میں تبلیغ کا حامی نہیں ہوں، تبلیغ کے فروع کیلئے کیا میں کوشش نہیں کر رہا ہوں مدرسہ کیسا تھا بھی تو تبلیغ کا کام ہو سکتا ہے۔

ایک عمر سیدہ حضرت کی خدمت میں ایک دیہات سے بیعت کیلئے آئے اور حضرت سے بڑی لجاجت کے ساتھ بیعت کی درخواست کی حضرت نے مسکرا کر فرمایا کہ پہلے اپنے یہاں مدرسہ قائم کرو تب بیعت کروں گا، ان صاحب نے کہا کہ تنہا میں بچوں کو مسجد میں پڑھاتا ہوں حضرت نے فرمایا نہیں مدرسہ قائم کیجئے وہ صاحب تیار ہو گئے حضرت نے فرمایا ٹھیک ہے انشاء اللہ بیعت کر لوں گا۔

رقم الحروف نے ایک مرتبہ حضرت علیہ الرحمہ سے مشورہ لیا کہ احقر ایک مدرسہ میں تدریس و افقاء کی خدمت انجام دیتا ہے نیز ایک مسجد میں امامت اور درس قفسیر کا معمول ہے۔ مقامی طور پر تبلیغی حلقوں میں شرکت رہتی ہے لیکن باضابطہ تبلیغ میں نکلنے کیلئے موقع نہیں ملتا تبلیغی احباب اصرار کرتے ہیں کہ مہینہ میں تین دن لگالیا کروں تو کیا میں ہر ماہ مدرسہ سے تین یوم کی چھٹی لیکر اس کام میں شریک ہوں یا کیا کروں جیسا حضرت کا حکم ہو گا ویسا ہی اس پر احقر عمل کرے گا۔

حضرت نے احقر کے تحریری استفسار کے جواب میں تحریر فرمایا کہ مرکز دہلی اپنے حالات لکھ کر بھیج دیں اور وہاں سے جو جواب آئے اسکے مطابق عمل کریں اور لکھا کہ مجھے معلوم ہے کہ مرکز کے اکابر اس سے منع کرتے ہیں خود مرکز میں مدرسہ ہے اور پڑھنے والے طلباء مدرسین وہاں کے تبلیغی پروگرام میں باضابطہ شریک نہیں ہوتے مہینہ کے تین دن بھی نہیں لگاتے البتہ صرف جمعرات کو شام کے وقت جماعت میں جا کر جمعہ کو واپس آ جاتے ہیں اور یہ بھی کوئی ضروری نہیں اختیاری ہے۔ جیسا کہ آپ نے ہمارے یہاں دیکھا کہ یہاں بھی طلباء کا یہی معمول ہے۔ حضرت نے فرمایا سب اسی چہ نمبر کے کام میں لگر ہیں گے تو یہ باقی دین کے شعبے کوں دیکھے گا لوگ بہت غلط کرنے لگے ہیں دراصل یہ لوگ اپنی منمانی کرتے ہیں اکابر کی بدلایات پر عمل نہیں کرتے۔

## عصری اعلیٰ تعلیم اور خدمتِ خلق

حضرت علیہ الرحمہ جیسے دینی تعلیم اور دینی اداروں کو اہمیت دیتے تھے، اسی طرح عصری تعلیم اور اسکے اداروں کی قدر و قیمت ان کے نزدیک کم نہ تھی اور نہ یہ کہ وہ ان کی ضرورت محسوس نہ کرتے ہوں۔

لیکن اسکا یہ مطلب بھی نہیں کہ وہ اس میں خلط مبحث کا شکار ہوں اور دونوں کو ہم

پلے سمجھتے ہوں یا عصری تعلیم کو دینی تعلیم پر ترجیح دیتے ہوں کہ دینی تعلیم تو بس بقدر ضرورت اور عصری تعلیم زائد سے زائد ہو۔ جیسا کہ بہت سے مروعہ و متأثر قسم کے لوگ کیا کرتے ہیں بلکہ دین و دنیا کہئے یاد نہیا و آخرت دونوں کے مراتب کا جو فرق ہے اس کے مطابق دونوں قسم کی تعلیم میں حضرت فرق بھی کرتے تھے، اولیت اور اساسی اہمیت بہر حال دینی تعلیم کو تھی، جس کے ساتھ ایمان و عقیدہ کی حفاظت اور آخرت کی کامیابی جڑی ہوئی ہے۔

اسی لئے حضرت دینی مکاتب و مدارس اور اداروں کے لئے تجد و جہد کرتے ہی تھے اور اس کے لئے فکر و تحریض و ترغیب کی باتیں فرماتے، عصری اداروں کے لئے تجد و جہد کو بھی اہمیت دیتے، ایسے کاموں کی ہمت افسوائی فرماتے، دعوت پر ان کی تقریبات میں شرکت کرتے اور بیانات میں حسب موقع ان کی ضرورت کا اظہار فرماتے اور لوگوں کو اس پر آمادہ فرماتے کہ یہ بھی ہمارے اور مسلمانوں کے کرنے کا کام ہے۔

چنانچہ جانے کتنے اسپتال اور زنسنگ ہوم وغیرہ کی حضرت نے بنیاد ڈالی اور ان کی تقریبات میں شرکت فرمائی اور اسکو لوں والے الجوں کے پروگراموں میں شرکت کی اور ان کاموں کی اہمیت دلائی، آپ نے میڈیکل والے الجوں انجینئرنگ کالج وغیرہ کھولنے کی ترغیب دی اور اس سلسلہ کی تعلیم حاصل کرنے کی اہمیت دلائی و بتائی اور تعلیم حاصل کرنے والوں کو مبارکباد دی۔

ایک مرتبہ کچھ لوگ حضرت کی خدمت میں آئے اور ایک صاحب نے اپنے بچے کی اعلیٰ تعلیم کا تذکرہ کیا، اس مقصد کے تحت کہ بچہ مستقبل میں ایس پی یا لکلکش وغیرہ بنے، تو حضرت نے فرمایا ”ٹھیک ہے مگر نیت یہ ہو کہ ایسا عہدہ حاصل کر کے مسلمانوں کا کام کریں گے۔“

اور پھرستایا: ”ایک مرتبہ لکھنؤ میں کچھ بزرگ جمع تھے، حضرت رائے پوری بھی تھے، سلسلہ گفتگو میں انہوں نے فرمایا: انگریزی پڑھنے کو منع نہیں کیا جاتا، پڑھنے پڑھائے

مگر نیت صحیح ہو کہ اس سے مسلمانوں کا کام کریں گے اور خدمت کریں گے۔“

اور مدرس کے علاقہ میں بمقام آمدور ایک کالج کے طلباء سے خطاب میں

حضرت نے فرمایا:

یہ وعدہ کریں اور اس کی کوشش کریں ابھی سے کریں کہ ہم دوسروں کے فائدہ کے لئے اپنی زندگی وقف کر دیں گے، دوسرا مخلوق کو ہم کو نفع پہونچانے والے بنیں گے، یہ نیت ہونی چاہئے کہ ہم ڈاکٹر بنیں گے، تو اچھے ڈاکٹر بنیں گے، سب کو نفع پہونچائیں گے، اور آج ہم ڈاکٹر اس لئے بن رہے ہیں کہ ڈاکٹر بننے کے بعد ہم کوٹھیاں بنائیں گے، مالدار بنیں گے، کار خریدیں گے، خوش حال ہوں گے، نیت نہیں ہونی چاہئے۔

بلکہ نیت یہ ہونی چاہئے کہ ڈاکٹر بنیں گے، دوسروں کو نفع پہونچانے کے لئے، مریضوں کا علاج کرنے کے لئے، اسی طرح انجینئرنگ ہے یا جتنے بھی شعبے ہیں سب کے اندر نیت کی صحیح ضروری ہے کہ ہم انجینئرنگ بنیں گے، دوسروں کو نفع پہونچانے کے لئے،۔

نیز فرمایا ”یہ جو اسکول اور کالج کی تعلیم ہے اس کی قدر کرنی چاہئے اور یہاں جو تعلیم دی جاتی ہے اور جو ہنر سکھایا جاتا ہے اس کو ہم دل سے لیں اور دل سے پیکھیں اور صحیح نیت کے ساتھ پیکھیں اور یہی جذبہ ہمارا ہو کہ ہم دوسروں کو نفع پہونچائیں گے۔“

حضرت نے اسی مذکورہ خطاب میں یہ بھی فرمایا تھا: تعلیم انسان کے اندر بگاڑ کو ختم کر کے صلاح کو پیدا کرتی ہے، ذاتی چیزوں (صفات) کے اندر مہارت پیدا کرتی ہے، دل کے اندر کا بگاڑ تعلیم سے دور ہوتا ہے، اگر تعلیم کے ذریعہ سے ہم اپنے دل کے بگاڑ کو دور نہ کر سکے تو پھر ہمیں حاکم (یا کسی کام کے ذمہ دار) بننے کا حق بھی نہیں۔ تعلیم تو ایک ہنر ہے، ایک کمال ہے، انسان کو کامل بنادیتی ہے کوئی آدمی اپنے اندر بگاڑ رکھنا چاہے تو وہ تعلیم سے دور رہے گا۔“

”ہاں یہاں ایک بات اور سن لیں، صرف تعلیم سے دل کا بگاڑ دور نہیں ہو گا،

درستگی پیدا نہیں ہو گی بلکہ دل کی درستگی کے لئے تعلیم کے ساتھ ساتھ صحبت صالح۔ کسی صاحب دل کی صحبت بھی ضروری ہے۔

اور مقصد اس کا یہ ہے کہ تعلیم اس وقت انسانیت کے لئے سودمند ہے جبکہ اسکا رخص صحیح ہو اور یہ بات نیت کی صحیح، نیک لوگوں سے ربط و تعلق کی بدولت حاصل ہوتی ہے۔  
(تذکرۃ الصدیق)

## ایک عالم صاحب کی جوشی می تقریر پر حضرت کا تبصرہ

ایک نوجوان باصلاحیت عالم مفتی صاحب جنکو اللہ تعالیٰ نے کچھ بولنے کا ملکہ بھی عطا فرمایا ہے ایک بستی میں ان کا بیان ہوا ان صاحب نے اپنے وعظ میں پورے زور و شور سے یہ بات بیان کی کہ آپ کے گاؤں میں بہت سے لوگ سودی لین دین کرتے ہیں آپ لوگ ان کا بائیکاٹ کیجئے، ان کے گھر کی افطاری واپس کر دیجئے، ان کے گھر کا کھانا جائز نہیں وغیرہ ذلک۔

حضرت نے ان کے وعظ کے متعلق فرمایا کہ اچھی خاصی فضاء خراب کر کے چلے گئے فتنہ پیدا کر گئے لہر گھر اختلاف پیدا کر دیا، اصلاح کا طریقہ یہ نہیں ہے۔

ایک عالم صاحب نے ان واعظ صاحب سے عرض کیا کہ فقہی مسئلہ کے اعتبار سے بھی جسکی آمد نی حلال و حرام کی مخلوط ہو لیکن حلال اکثر ہوتا سکی دعوت و افطار کھانا سب جائز ہے، یا حرام اکثر ہو لیکن حلال مال سے دعوت یا افطار کرائے تب بھی جائز ہے؟ آپ نے یہ کیسے بیان کر دیا؟ واعظ صاحب کہنے لگے میں نے تہدید دیا کہہ دیا تھا کہ سد باب ہو، حضرت نے فرمایا تہدید ہر ایک کام منصب ہے؟ حالات ہوتے ہیں مخاطب دیکھا جاتا ہے ہر ایک کو تہدید کی اجازت نہیں۔

## ایک منتشر المزاج شخص کو مشورہ

### غیر مسلموں میں تبلیغ سے متعلق گفتگو

ایک صاحب دیہات سے تشریف لائے جوان پڑھ ہونے کے ساتھ مغلوک الحال اور سنکی قسم کے تھے بھی کسی جماعت سے متعلق کبھی کسی جماعت سے۔ کبھی ایکشن میں کھڑے ہیں کبھی مزدوری کر رہے ہیں، حضرت والا کو ان کے گھر یا وحالات معلوم تھے خود پریشان حال مقرر پڑھے اور اس وقت بہوت سوار تھا غیر مسلموں کی تبلیغ کا اور حضرت سے بحث بھی کر رہے تھے، حضرت نے ان سے فرمایا میری بات مانو میں خیر خواہی کی بات بتلارہا ہوں گھر کی فکر کرو، اتنا قرض لدا ہوا ہے اسکو ادا کرو کہنے لگے قرض ادا کر رہا ہوں تین بھیں پیچ دیں دوپیل پیچ کر قرض ادا کر دیا حضرت نے فرمایا بڑی عقلمندی کی۔ اے تجارت کیوں نہیں کرتے دوکان میں کیوں نہیں بیٹھتے کہنے لگے میں تو غیر مسلموں میں تبلیغ کرتا ہوں حضرت نے فرمایا میں اس سے منع تھوڑی کر رہا ہوں لیکن پہلے اپنی بھی تو اصلاح کرو، غیر مسلموں کو اسلام کی تبلیغ کرتے ہو تو کون سا اسلام سکھانا چاہتے ہو کوئی نمونہ پیش کریں کہ اسلام ایسی زندگی چاہتا ہے، حالت یہ ہے کہ اسلام کی تبلیغ کر رہے ہیں اور معاملات گندے ہیں، کسی کا لیکر دینا نہیں جانتے گھر کا ماحول تتر انتشار اختلاف کا شکار پورا معاشرہ بگڑا ہوا ہے اسکی پرواہ نہیں اور اسلام کی تبلیغ کر رہے ہیں کیا اسی اسلام کی دعوت دینا چاہتے ہو پہلے اپنا ماحول اور معاشرہ تو درست کرو اخلاق ایسے بناؤ اسلام تو اخلاق سے پھیلا ہے اور اسلام کی تبلیغ ہو بھی چکی ہے، حضرت نے ان سے فرمایا حلal کماں کی فکر کرو، ادھر ادھر کی بکواس نہ کرو مالی حالات درست کرو قیامت میں تم سے یہ نہ پوچھا جائے گا کہ تم نے کتنے ہزار مسلمان کئے البتہ یہ پوچھا جائے گا کہ فلاں کے حقوق کیوں تلف کئے؟

قرض کیوں نہیں ادا کیا؟ اتنی سب سننے کے بعد وہ صاحب اپنی ہی ہاتھتے رہے حضرت نے فرمایا معلوم ہوتا ہے کہ تم میر امتحان لینے آئے ہو۔ (افادات صدیق)

## تدریس کا کام تصوف کے مشغله سے بہتر ہے

ایک مرتبہ ایک معروف بزرگ جن سے خود حضرت کا گہر اربط تھا اور حضرت کے دل میں ان کا بڑا مقام تھا، ان سے مرتبط ایک صاحب نے کسی صاحب کے مکاشفہ کا تذکرہ کیا کہ یہ بزرگ اس وقت فلاں مقام پر فائز ہیں تو حضرت نے ہنس کر فرمایا: ”لوگ ان سب چکروں میں پڑے رہتے ہیں علماء شریعت کا جو مقام ہے وہ کسی کا نہیں اور اس کے بعد فرمایا: ا۔ ل۔ ز۔ بر۔ ا۔ ل۔ ح۔ م۔ ز۔ بر۔ ح۔ کا جو مقام ہے کسی چیز کا نہیں“ (یعنی الفباء پڑھانے والے کا جو مقام ہے وہ کسی کام کا نہیں ہے)

حضرت کی نگاہ میں دینی علوم اور ان کی تدریس و اشاعت کا کیا مقام تھا؟ ایک مرتبہ فرمایا؟ درس و تدریس اور پڑھنے پڑھانے کو لوگ معمولی کام سمجھتے ہیں، اس کی اہمیت کا لوگوں کو انداز نہیں، اذ کار و اشغال اور نوافل سے میں اسکو افضل سمجھتا ہوں۔

سلطان پور میں بعض علماء نے ایک مرتبہ کچھ اذ کار و مستحبات اور ان سے محرومی کی بات کی تو فرمایا ”یہ جور و ڈرا پھر آپ لوگ کر رہے ہیں، یہ کم نہیں ہے اگر اخلاص کے ساتھ ہو۔“

اور مدرسہ کے کاموں کے لئے بھاگ دوڑ کے لئے فرمایا: یہ بھی تو کام ہے۔ یہ بھاگ دوڑ کیا دین کی نسبت سے نہیں ہے۔ حضرت کے نزدیک اس کام کی اہمیت کی اندازہ لگانے کے لئے لطیفہ سنئے۔ کہ ایک عمر سیدہ شخص نے حضرت سے بیعت کی درخواست کی، حضرت سے ان کا پہلے سے تعلق تھا اور حضرت ان کا لحاظ بھی فرماتے تھے حضرت نے فرمایا؟

”پہلے اپنے یہاں مدرسہ قائم کرو تب بیعت کروں گا۔“

ان صاحب نے کہا تھا میں بچوں کو مسجد میں پڑھاتا ہوں حضرت نے فرمایا ”

نہیں مدرسہ قائم کیجئے۔ انہوں نے وعدہ کیا تو حضرت نے فرمایا تھیک ہے انشاء اللہ بیعت کرلوں گا۔ (تذکرہ الصدیق)

## جامعہ خیر العلوم ہندوستان کے قیام کا واقعہ

ہندوستان میں اصلاح میں سے ہے جو مہاراشٹر سے ملتے ہیں اور یہ سب جماعت و خرافات کا شکار ہیں، اس وقت شہر سے متصل پانچ کلومیٹر پر ”جامعہ خیر العلوم“ واقع ہے اور اس سے مرتبہ شہر کے اندر اور اطراف میں چند مکاتب ہیں۔ سب مل کر الحمد للہ بہت اچھا کام کر رہے ہیں یہ کس کا فیض ہے براہ راست حضرت صدیق باندوی علیہ الرحمہ کا۔ اور وہاں کی اس تعلیمی جدوجہد و تحریک کا آغاز یہ ہے کہ ایک صاحب نے حضرت کو ایک بڑی رقم حضرت کے مدرسہ کے لئے پیش کی، حضرت نے بر جستہ فرمایا میں اس کو نہیں لے سکتا اور لینا درست بھی نہیں ہے پیش کرنے والے ایک متین، حلال روزی کمانے والے اور محبت معتقد تھے وہ یہ سن کر حیران و پریشان کہ یہ کیا بات ہوئی۔

حضرت نے فرمایا: ”اس کا لینا اس لئے جائز نہیں ہے کہ خود آپ کا شہر و علاقہ دینی تعلیم سے بالکل محروم ہے جبکہ وہاں اتنی احتیاج ہے تو یہ کیسے جائز ہوگا کہ آپ کی رقم دور دراز کے اداروں میں تو لگے اور خود آپ کے علاقے میں کام نہ ہو۔“

بس بات دل کو لگ گئی، اس وقت وعدہ اور پھر فکر و جدوجہد اور کام شروع ہو گیا چند سالوں میں کہاں تک پہنچا؟ جس کا جی چاہے جا کر دیکھا آئے بلکہ جائزہ لے آئے۔ یہ ایک مثال ہے جو ہم کو معلوم ہے اس طرح کے نہ جانے کتنے قصے ہوں گے اور ادارے تو

ان گنت ہیں؟ جو حضرت کی تحریک و توجہ دلانے پر قائم ہوئے اور ہور ہے ہیں۔ اور کھنڈ واکا مذکورہ مدرسہ جس خاص انداز و فکر کے ساتھ قائم ہوا حضرت اس کی وجہ سے اس سے بہت زیادہ ربط رکھتے تھے بالخصوص جب سے مدرسہ شروع ہوا ادھر کا شاید ہی کوئی سفر ہو جس میں حضرت نے وہاں اترنے اور کچھ قیام کا نظام نہ بنایا ہو۔ لوگوں سے فرماتے ”اس علاقے کا ہمارا مدرسہ دیکھو“ اور حضرت نے بڑی حکمت عملی کے ساتھ اس کے دوام و استحکام کی تدبیر فرمائی۔ حضرت فرماتے تھے: گاؤں گاؤں اور محلہ محلہ کے اندر مکتب قائم کرنے کی ضرورت ہے اور اس کی بھی ضرورت ہے کہ ایک بڑا ادارہ ہو مکاتب سے پڑھنے کے بعد بچے بڑے اداروں میں داخل ہوں۔

اور یہ کہ ”بڑے مدرسے و ادارے دیہات میں ہی بہتر ہیں اور شہر میں مکاتب۔“

حضرت مسلمانوں کی ہر ہستی میں ادارہ چاہتے تھے، اس لئے شہر کے ہر ہر محلے میں کام کو فرماتے مگر حضرت حالات و مصالح پر پوری نظر رکھتے تھے، اسی نقطہ نظر کے ساتھ خود کام کیا تھا اور کامیابی حاصل کی تھی۔ اسی لئے فرماتے تھے: ”بڑے مدرسے تو شہر کے قریب دیہاتوں میں ہی اچھے رہتے ہیں، کچھ پریشانیاں ضرور ہوتی ہیں لیکن بہت سے فتنوں سے عافیت اور سلامتی رہتی ہے۔“

شہروں میں مدرسے ہونے میں دوسری بہت سی خرابیاں ہو جاتی ہیں، مدرسہ لوگوں کی نظر میں آ جاتا ہے، حکومت کی نگاہیں اٹھنے لگتی ہیں دوسری بہت سی خرابیاں ہوتی ہیں کہ ان کے مقابلے میں شہر کی آسانیاں کچھ بھی نہیں۔ دیہاتوں میں وہ آسانیاں تو نہیں لیکن دوسرے بہت فوائد ہیں، اس لئے شہروں میں تو مکاتب کا نظام ہونا چاہئے، ہر محلہ میں ایک مکتب ہو اور بڑا مدرسہ دیہات میں ہونا چاہئے۔

## ۱۲ ربيع الاول کو کانپور میں حضرت کی صاف گوئی

ایک مرتبہ ماہ ربيع الاول میں کانپور کا ایک سفر ہوا، ایک مسجد میں قبل جمعہ بیان فرمایا تو اس میں فرمایا: ”برانہ مانیں اور مانیں تو مانتے رہیں، مجھ کو لینا دینا نہیں، لپوچنہ نہیں کرتا، چندہ نہ دیں مگر حق کہتا ہوں اور کہوں گا کہ آپ کی وجہ سے پورا علاقہ بگڑ رہا ہے، آپ کی دیکھا دیکھی لوگ سب کچھ کر رہے ہیں، آپ کو لوگ معیار بناتے ہیں، ہمارے چھوٹے سے شہر (باندہ) میں اس ربيع الاول میں ستر ہزار روپے خرچ کئے گئے، یہ سب آپ کی وجہ سے ہو رہا ہے۔ آپ ذمہ دار ہیں، قیامت میں آپ کو جواب دینا ہو گا نبی ﷺ پوچھیں گے جواب نہ بن پڑے گا۔“

فرمایا: ”بڑے دکھ سے اور انہائی درد سے یہ بات کہہ رہا ہوں آج کل رامائش (سیریل) دیکھ کر تیر کمان عام ہو گیا، گلی گلی بچے تیر کمان لئے ہیں، یہ صحابہ کی نقل نہیں کر سکتے تھے؟ ان کا یہ مزاج نہیں بنایا جا سکتا تھا؟

اسی طرح ایک سال حضرت نے باندہ میں قبل جمعہ اسی بابت خطاب فرمایا اور ان دونوں ۱۲ ربيع الاول کی تیاری چل رہی تھی فرمایا ”بہت سے لوگ دین کا کام اس انداز میں کرتے ہیں کہ وہ بے دینی بن جاتا ہے۔ یہ جو آپ لوگ شہر بجوار ہے ہیں یہ کہاں سے ثابت ہے؟ ذرا ان سے جا کر پوچھیں جو لوگ آپ سے سبحوار ہے ہیں کوئی ان سے جا کر کہے تو کہ ایک سر پھرایہ کہتا ہے کہ آپ بتائیں یہ جائز ہے؟ اس کا کیا ثبوت ہے؟۔“

## مہماںوں کیلئے بھیک

احادیث میں اکرام ضیف کو ایمان کی علامت بتایا گیا ہے۔ حضرت رحمۃ اللہ علیہ کے یہاں اس کا اہتمام آخری حد تک تھا مہماںوں کی آمد و رفت بے وقت ہوتی ہی

رہتی تھی حضرت مولانا مہمانوں کو مدرسہ کے ذمہ نہیں کرنا چاہتے تھے۔ اب اسکی صورت یہی تھی کہ اپنے گھر جو کچھ ہو یا ہو سکے وہ لے آئیں اور بعض بہت ہی قریبی عزیزوں کے گھروں سے کچھ لے آئیں مولانا کا کمرہ جو دارالضیافۃ بھی (اس وقت) تھا اس میں ایک عدد الموینم کی سینی، چار عدد الموینم کے پیالے اور ایک کپڑا جس میں مختلف رنگوں کے کپڑے کے پیوند لگے ہوئے تھے رکھا رہتا تھا۔ اگر بے وقت مہمان آتے تو حضرت خود یہ مذکورہ سامان اٹھاتے اور چل دیتے اپنے گھر اور عزیزوں کے گھروں سے کھانا لانے کیلئے۔ جس جس کا گھر راستہ میں پڑتا جاتا۔ آواز دیتے جاتے اور ایک پیالہ پکڑاتے جاتے، صاحب خانہ اپنے گھر سے جو کچھ بھی ہو سکتا تھا مدرسہ لیکر پہنچ جاتے پھر حضرت اپنے گھر جا کر جو کچھ ملتا یا جلد انظام ہو سکتا لے آتے۔ حضرت مولانا زکریا سنبلی صاحب تحریر فرماتے ہیں کہ میں الحمد للہ مولانا کے کسی حد تک قریب تھا، بھی کبھی یہ کام میں نہ بھی کیا مگر بہت کم (حضرت کے خدام جو ہتھوارا میں رہتے انہیں اس کا خوب سابقہ پڑتا خود راقم الحروف کا بھی دروازوں کی دستک اور مہمانوں کیلئے در در جانے کا اتفاق متعدد بار پڑھا چکا ہے۔ بہر حال مولانا زکریا صاحب اپنا واقعہ بتلاتے ہیں) ایک دفعہ حضرت کی عدم موجودگی میں بے وقت مہمان آگئے ایک بہت ہی قریبی دوست کے گھر جا کر میں نے بھی آواز لگادی وہ گھر پر نہ تھے بچوں کے ذریعہ اپنی بات اندر تک پہنچا دی کہ مہمان آگئے ہیں ایک پیالہ سالن یا دال دیدیں۔ اللہ تعالیٰ ان کی اہلیہ کو بہت ہی جزاۓ خیر دے کہ انہوں نے بچے کے ذریعہ پوری پتیلی باہر بھیج دی کہ مہمانوں کو کھلادیں جو بچ جائے واپس کر دیں ابھی بچوں نے کھانا نہیں کھایا ہے۔ اس گاؤں کے لوگ مہمان نوازی میں بے مثال تھے۔ حضرت گاؤں کے لوگوں کے احسانات کا جو مدرسہ کے ابتدائی زمانہ میں ان لوگوں نے کئے تھے بہت تذکرہ فرمایا کرتے تھے۔ جیسا کہ ابھی عرض کیا کہ میں حضرت کی اس سنت پر کبھی کبھی عمل کر لیا کرتا تھا۔ لیکن حضرت کو یہ بات برداشت نہ تھی کہ میں کسی

کے دروازے پر جا کر اس طرح آواز لگاؤں ایک دفعہ ایسا ہوا کہ حضرت کی کچھ طبیعت خراب تھی، گھر تشریف لے گئے تھے کہ ب وقت مہمان آگئے میں نے سوچا کہ حضرت گو زحمت ہو گی خود ہی کچھ انظام کر لیا جائے۔ وہی سینی اور کٹورے لیکر چل دیا کسی ذریعہ سے مہمان کا حضرت کو علم ہو گیا۔ فوراً چلے آئے۔ ادھر میں مدرسہ سے نکل چکا تھا، راستہ میں ملاقات ہو گئی، حضرت کی آنکھوں سے آنسو بہہ پڑے اور فرمایا، مولانا سب کام آپ سے کر لیتا ہوں یہ کام آپ سے نہیں کراوں گا، پھر بڑے درد سے فرمایا تو میرے نصیب ہی میں لکھا ہے۔

مفتي محمد زید صاحب نے اپنا واقعہ بتایا کہ حضرت کے یہاں مدرسہ میں مخصوص مہمان آگئے، ان کے کھانے کے لئے عمدہ کھانا جیسا حضرت کھلانا چاہتے تھے، موجودہ تھا اور اس وقت کوئی انظام بھی نہ ہو سکتا تھا حضرت کی عادت یہ ہے کہ ایسے وقت میں بلا تکلف اپنے لوگوں سے مہمانوں کے لئے کھانا مانگ لیا کرتے ہیں، دوسرے بھی وہ لوگ جو حضرت کے اپنے قریبی رشتہ دار یا خاص شاگرد ہوتے، اس موقع پر بھی احتقر (مفتي محمد زید) نے عرض کیا کہ فلاں استاد کے یہاں گوشت پکا ہوا ہے حضرت نے فرمایا کہ ہر ایک سے تھوڑا یہ تعلق ہے اور ہر ایک سے تھوڑی میں لیتا اور مانگتا ہوں وہ تو صرف چند گھر ہیں اور اپنے ہی گھر ہیں ان سے لیتا ہوں اور بعد میں کسی بہانہ سے اس کی تلافی کر دیتا ہوں، پھر ایسے ہی ایک عزیز استاذ کے یہاں سے سالن منگایا لیکن بعد میں خود بھی مہمان خانہ میں انظام ہو گیا تو حضرت نے وہ سالن واپس کروادیا، اور فرمایا کہ پہلے ضرورت تھی اور اب ضرورت نہیں ہے۔

## بُؤثُرُونَ عَلَى أَنْفُسِهِمْ أَلَّا كَانُوْنَ

مئی جون کی سخت گرمی کا زمانہ ہے لو اپنے شباب پر ہے، دو پھر کا وقت ہے،

حضرت کئی دنوں کے سفر سے واپس ہو رہے ہیں، حسب معمول نو میل ہی سے کسی سائیکل پر آنے والے سے کہلا بھیجا کہ طباء سے کہہ دو کہ کتابیں لیکر تیار رہیں، سبق پڑھاؤں گا۔ فوری طباء اپنی کتابیں لے کر حضرت کے مجرے کے سامنے جمع ہو گئے اتنے میں حضرت بھی تشریف لے آئے، دیکھنے سے کافی مضمحل نحیف دکھائی دے رہے تھے۔ بڑھ کر میں نے بعد سلام و مصافحہ کر کے دریافت کیا کہ طبیعت کیسی ہے؟ فرمایا کہ کچھ نہیں سب ٹھیک ہے چلو جلدی سے پڑھ لو پھر مکر رک کر دریافت کرنے پر بتلایا کہ کل صحی ناشستہ کیا تھا اسکے بعد کچھ کھانے کی نوبت نہیں آئی۔ فوری پڑھانے بیٹھ گئیا یک بچے کو گھر سے کھانا لانے کو بھیجا حضرت پڑھانے میں مشغول ہو گئے یکے بعد دیگرے اسابق کا سلسلہ چلتا رہا، مشکوہ شریف پڑھا رہے تھے کہ گھر سے کھانا آگیا فرمایا کہ کھانا کمرہ میں رکھ د بعد میں کھالوں گا (یہ اس لئے فرمایا کہ حدیث شریف کا درس دے رہے تھے ورنہ کوئی اور درسی کتاب پڑھاتے ہوتے اور کھانا آجاتا تو دور ان درس ہی کھالیتے پڑھانا کھانا ایک ساتھ ہوتا تا کہ وقت بچ جائے) حدیث کا درس جاری ہی ہے کہ ایک نووار مہمان آگئے، حضرت فوراً اٹھے ملاقات کی، پوچھا کہاں سے آنا ہوا پھر فرمایا بڑی دور سے آنا ہوا پہلے کھانا کھالیں پھر بات ہو گی۔ جو گھر میں داخل ہوئے اپنا کھانا لا کر مہمان کے سامنے رکھ دیا کہ کھائے مہمان کھانے لگے، میں تشویش شروع ہو گئی، حضرت کئی وقت کے فاقہ سے ہیں سب کھانا مہمان کھالیں گے۔ پھر حضرت کیلئے کیا بچے گا؟ اس لئے کہ گھر سے دوبارہ کھانا آنے کی کوئی امید نہ تھی اور طباء اگر پیش کریں تو قبول نہیں فرماتے تھے مہمان کھانے سے فارغ ہوئے اور حضرت کا درس ختم ہوا مہمان کے کھانے کے بعد آدھی روٹی بچی تھی حضرت نے وہی آدھی روٹی تناول فرمائی کچھ چنے تھے کھا کر پانی پی لیا اور کام میں مشغول ہو گئے شام میں گھر سے کھانا آیا تب کھانا تناول فرمایا۔

## سمرھیانے کے مہمانوں کے مقابلہ میں مدرسہ کے مہمانوں کو ترجیح

حضرتؐ کی بڑی صاحبزادی کی شادی کو کچھ ہی دن گذرے تھے۔ ان کی سرال کے کچھ مہمان آئے ہوئے تھے، غالباً ان کو سرال لے جانا تھا۔ ان حضرات کا قیام دو تین دن ہتھوڑا میں رہا، ان لوگوں کی کئی کئی رشته داریاں اس گاؤں میں تھیں، ایک دن ان لوگوں کا رات کا کھانا مولانا کے ایک قریبی عزیز کے یہاں تھا۔ عصر کے بعد ذرا اچھی سی بارش ہو گئی اور گاؤں کے راستے خراب ہو گئے جن صاحب کے یہاں دعوت تھی انہوں نے حضرتؐ کے گھر کھانا بھجوادیا اور کھلا دیا کہ مہمان ہمارے یہاں تشریف نہ لائیں کہ کچھ ہے اس میں زحمت ہو گی۔ اللہ کا کرنا مغرب کے کچھ دریہ بعد کانپور کے کئی مہمان اچانک مدرسہ میں پہنچے حضرتؐ کو نکے کھانے کی فکر ہوئی گھر جا کر کانپور کے ان مہمانوں کا ذکر کیا اور معلوم کیا کہ کھانے کو کچھ ہے؟ اہل خانہ نے پوری بات بتلا دی اور یہ بھی کہ ہم لوگوں کی دعوت بھی چونکہ وہاں تھی۔ اس لئے ہمارے لئے بھی کھانا وہیں سے آیا ہے، گھر میں کچھ نہیں پکا ہے، حضرتؐ نے بہت خوشی کا اظہار کیا اور کہا کہ یہ کھانا مدرسہ بھیج دو اور تم لوگ کچھ دلیہ یا چاول وغیرہ پکالو وہاں سے جو بچ جائے گا آجائے گا۔ اور ہی ہوا گھر سے وہ کھانا آگیا کانپور کے مہمانوں نے کھایا اور جو بچا وہ اپنے مہمانوں کو کھلا دیا۔ اپنے سمرھیانے کے مہمانوں کے مقابلہ میں مدرسہ کے مہمانوں کو ترجیح دینا بڑا مشکل کام ہے۔ (از مولانا ناز کریا سنبلی)

### یہ تو صرف آپ کیلئے پکتی ہے

حضرت مولانا محمد زکریا صاحب سنبلی اپنا واقعہ بتاتے ہیں کہ مجھے ہتھوڑا آئے ہوئے شاید چند ہی ہفتے گزرے تھے جب میں نے الگ کھانا شروع کر دیا۔ تو مطین سے

بہت ہی سادہ سی دال روٹی آ جایا کرتی تھی اور اکثر ہی بلکہ تقریباً روز ہی حضرت کے گھر سے ایک پیالہ یا چھوٹی سی المونیم کی پتیلی میں کبھی بزری کبھی دال آ جاتی تھی اس وقت تک مجھے حضرت کے گھر کے کھانے کا حال معلوم نہ تھا۔ ایک دن میں کھانا کھانے کیلئے اپنے کمرہ میں بیٹھ چکا تھا کہ مولانا کی ایک بچی جس کی عمر اس وقت تقریباً چھ سال ہو گئی میرے لئے بزری لیکر آئی۔ میں نے ان سے کہا کہ تم کھانا کھالو۔ اس نے کہا میں کھانا کھا چکی ہوں میں نے بس یوں ہی مزید سوال کر دیا کہ کیا کھایا؟ اس نے کہا کہ چٹنی چاول۔ میں نے پوچھا یہ بزری کیوں نہ کھائی بھولی بھالی بچی نے گھر کی حقیقت صاف صاف بیان کر دی کہ یہ تو صرف آپ کے لئے مکتی ہے۔ یہ سننا تھا کہ میری آنکھوں میں آنسو آگئے۔ میں نے اس سے کہا تم یہ واپس لے جاؤ اس نے کچھ تکلف کیا لیکن میرے اصرار پر واپس لے لگئی۔ کچھ دیر کے بعد پھر لے آئی لیکن میں نے کسی بچے کے ہاتھ دوبارہ واپس کر دی اور بعد میں میں نے حضرت سے شکایت کی کہ میرے چھوٹے بھائی، بہن تو چٹنی کھائیں اور میرے لئے اہتمام سے بزری یا اچھی سی دال بنا کر بچھی جائے مجھے آپ اتنا بے حمیت اور خود غرض نہ سمجھیں۔ حضرت نے اسکو بالکل اہمیت نہ دی اور فرماتے رہے پتہ نہیں بچی نے آپ سے کیا کہہ دیا اور آپ اتنے متاثر ہو گئے ارے بچے گھروں میں سب کچھ کھاتے رہتے ہیں آخر میں نے ہی ہارمان لی اور یہ سلسلہ چلتا ہی رہا۔

میں شروع میں جب حضرت کے ساتھ چند دن کھاتا رہا تو مجھے حضرت رومال میں سے گیہوں کی چپاتی نکال کر دیتے اور خود اسی رومال میں سے لقمہ توڑ کر ہی نکال کر کھاتے تھے کئی وقت کے بعد پتہ چلا کہ یہ صورت اس لئے اختیار فرمائی جا رہی ہے کہ حضرت جوار کی روٹی کھار ہے ہیں اور یہ دال بزری کی طرح گیہوں کی چپاتی کا اہتمام بھی صرف اس احرق کے لئے ہے۔ کھانے کا یہ ساتھ حضرت کے غیر معمولی مشاغل کی وجہ سے زیادہ دل نہ رکھتا حضرت کا نہ کوئی وقت متعین نہ کھانا کھانا ہی طے تھا وہ پھر کا کھانا شام

تک رکھا رہتا اور کھانے کی نوبت نہ آتی اور شام کو یونہی واپس چلا جاتا بعد میں تو کھانا ہی ایک وقت کھاتے ناشتہ بھی غائب رہتا شام کا کھانا بھی بند۔ اللہ اکبر۔

## چار روز کا فاقہ

حضرت مولانا زکریا صاحب سنبلی فرماتے ہیں:

ایک دفعہ حضرت کو کانپور تشریف لے جانا تھا، حضرت مفتی محمود حسن گنگوہی صاحب کانپور تشریف لانے والے تھے، دو پھر کا وقت تھا جلد جلد اس باق سے فارغ ہوئے اور مدرسہ و مہمانوں سے متعلق بہت سے کام انجام دیئے، میں نے جلدی سے گھر سے کھانا منگوایا کھانا وہی روٹی چینی حضرت سے کھانے کے لئے عرض کیا۔ حضرت نے کسی قدر جھلائی کے ساتھ فرمایا آپ کو کھانے کی پڑی ہے مجھے بہت عجلت ہے۔ میں نے پھر عرض کیا حضرت نے پھر انکار کر دیا لیکن میں نے ذرا اصرار اور پچھنچ کے ساتھ اپنی درخواست عرض کی تو ایک روٹی کھالی اور کانپور چلے گئے۔ چوتھے دن دوپھر میں میرے نام حضرت کا ایک پرچہ نومیل سے آیا (نومیل حضرت کے مدرسہ سے ڈیڑھ میل دور سڑک پر ایک جگہ ہے جو باندہ سے نومیل پر ہے وہاں کوئی آبادی نہیں ہے اسی لئے اس جگہ کا نام ہی نومیل پڑ گیا ہے۔ آنے والی بسیں ہتھوڑا کی سواریوں کو وہیں اتار دیتی ہیں اور باندہ جانے کیلئے مسافروں ہیں سے سوار ہوتے ہیں) اس پرچہ میں لکھا تھا میرا کھانا اور ایک لوٹی میں پانی لیکر کسی طالب علم کو بھیج دیجئے اور تین سائیکلوں کا انتظام کر کے بھجواد تھے۔ میں مدرسہ کی دال لایا ہوں، میں نے کھانا اور پانی تو فوراً دو لڑکوں کے ہاتھ سائیکل سے بھیج دیا اور کہلا دیا مزید سائیکلیں ابھی بھیج رہا ہوں اور دونوں طالب علموں سے کہا کہ جب حضرت کھانا کھالیں تو تم میں سے ایک دال کی گرانی کے لئے وہیں رُک جائے اور دوسرا حضرت کو سائیکل پر بٹھا کر لے آئے ان لڑکوں نے ایسا ہی کیا حضرت تشریف لے آئے

اور آتے ہی سلام کے بعد مجھ سے فرمایا کشف ہو گیا تھا کیا؟ میں کچھ نہ سمجھ سکتا تو دوبارہ فرمایا جو ایک روٹی اصرار کر کے کھلادی تھی، وہی کھانی تھی یا اب آپ کا بھیجا ہوا کھانا کھا کر آیا ہوں میں نے عرض کیا حضرت کا نپور میں کسی نے آپ کو کھانا نہیں کھلایا فرمایا کسی نے بھی نہیں کھلایا حضرت سے کھانے کیلئے اصرار کرنے کی بہت کم ہی لوگوں کو ہوتی تھی ورنہ اہل کا نپور تو بچھے جاتے تھے (غرضیکہ چاروں کھانا کھانے کا اتفاق نہیں ہوا) اور مسلسل دینی مشغلوں میں بھاگ دوڑ فرماتے رہے)

## مدرسہ کی چیزوں میں سخت احتیاط

حضرت والا<sup>ر</sup> کے مدرسہ میں اساتذہ کی تنخواہیں اگرچہ کم تھیں لیکن اور بہت سی سہولتیں ایسی تھیں جن سے تنخواہوں کی کمی کی تلافی ہو جاتی تھی مثلاً اساتذہ کو مکانات بہت ہی کم کرایہ پر دیئے جاتے تھے اور حتی الوعی ہر خواہ شمند استاذ کو مولانا مکان فراہم کرتے رہتے۔ اس طرح مطبخ کیلئے جونگلہ تیل وغیرہ فصل کے موقع پر خریدتے تھے اس میں اساتذہ کے گھروں کے خرچ کا بھی لحاظ کر کے خریدتے تھے اور فصل کے موقع پر جس نرخ سے غلہ خریدا گیا تھا، اسی نرخ سے سال بھر اساتذہ کو دینے رہتے تھے۔ یہ سامان قرض بھی دیدیا جاتا تھا اور قیمت قسط وار تنخواہ سے کلنتی رہتی تھی۔ رمضان المبارک سے پہلے شعبان میں رمضان کے خرچ کیلئے چاول، دالیں اور تیل وغیرہ مطبخ کے بند ہونے سے پہلے ہی دیدیا جاتا تھا۔ جس سال مولوی حبیب صاحب (حضرت کے بڑے صاحبزادے موجودہ مہتمم) مدرس ہوئے ہیں اس سال شعبان کا واقعہ ہے مطبخ کے ذمہ دار عام اساتذہ کو یہ سامان دے رہے تھے مولوی حبیب صاحب اتفاقاً ادھر سے گزرے (اس وقت مطبخ اتنا اندر نہ تھا) تو انہوں نے مولانا حبیب صاحب سے کہا آپ کو بھی کسی چیز کی ضرورت ہو تو لے لیں۔ آپ بھی تواب استاذ ہو گئے ہیں مولوی حبیب صاحب نے ان کے کہنے پر ۲ یا ۳ روپکو چنے کی

دال قیمتاً لے لی۔ وہ دال لیکر نکل رہے تھے اور ادھر سے حضرت تشریف لے آئے دریافت فرمایا کیا ہے؟ آواز میں کرتگی تھی۔ بیچارے مولوی صاحب تو گھبرا گئے۔ غالباً مطین کے ذمہ دار نے ان کی طرف سے عرض کیا ۳۲ کلو دال نقد قیمت دے کر لی ہے۔ میں نے حضرت کے غصب کا ایسا حال بھی نہ دیکھا تھا۔ انتہائی سخت آواز میں مولوی حبیب احمد کوڈا شا اور فرمایا تمہارے باپ کا مال ہے؟ میں بھیک مانگ کر تمہارے لئے لاتا ہوں۔ (حضرت مولانا زکریا صاحب واقعہ کے ناقل فرماتے ہیں) میں موقع پر فوراً پہونچ گیا اور عرض کیا وہ بھی تو مدرس ہیں اور یہ سہولت تو بھی مدرسین کے لئے ہے۔ لیکن حضرت کا غصب کسی طرح کم نہ ہو۔ ہم سب ہی لرز گئے بیچارے مولانا حبیب احمد صاحب کا تو برآ حال تھا کسی طرح مطین و اپس گئے اور وہ دال واپس کی۔

اپنے اور اپنے اہل خانہ کے بارے میں حضرت کی احتیاط کا یہی حال تھا، مدرسہ سے کبھی تنخواہ لی اور نہ کوئی سہولت اپنے لئے یا اپنی اولاد کے لئے مدرسہ سے حاصل کی، جس زمین میں مدرسہ بننا ہوا ہے۔ اس کا اکثر حصہ مولانا کے اہل خاندان یا اعزہ کی ملکیت تھا، نیز جس کمرہ میں حضرت کا قیام تھا وہ بھی حضرت نے اپنے ہی لئے بنوایا تھا مدرسہ کی رقم اس میں صرف نہ کی تھی (چھوٹا جزو یہ حضرت ہی کو ایک صاحب نے دیا تھا لیکن وہ مسجد اور مدرسہ کے استعمال میں رہتا خود گرمی تاریکی برداشت کر کے گزار کرتے) حضرت والا کسی موقع پر مدرسہ کی رقم اپنے اوپر خرچ نہ ہونے دیتے۔ سفر میں کوئی موقع مناسب ہوا تو معمولی ہی تجارت کر لیتے جس سے کرایہ نکل آتا۔ مدرسہ کے ایک استاذ مولانا اسعد اللہ صاحب کی کرانی کی دوکان تھی۔ کانپور تشریف لے جا رہے تھے فرمانے لگے مولوی سعد اللہ صاحب بتائے آپ کی دوکان کے لئے کانپور سے کیا لیتے آئیں۔ جس سے ہمارا کرایہ نکل آئے؟ مولانا اسعد اللہ صاحب نے عرض کیا حضرت سن لائٹ صابن ہمیں باندہ میں اس قیمت پر ملتا ہے کانپور میں آپ کو اس سے کم قیمت پر مل جائے گا۔ آپ ایک پیٹی

صابن لے آئیں ہم لے لیں گے۔ آپ کا کرایہ نکل آئے گا۔ مولانا کانپور سے والپی میں ایک پیٹی سن لائٹ صابن لے آئے اور مولانا سعد اللہ صاحب کو دیدیا۔ اس میں صابن کی قیمت اور مولانا کا کرایہ بھی نکل آیا اور چھ عدد صابن بچ رہے فرمایا یہ غریب طلباء کے کام آجائیں گے۔ (بعض دفعہ جو پھل وغیرہ ہدایا میں آتے ان کو بچ کر یا کسی سے بچو کراپنے اخراجات اس سے نکال لیتے برادر مفتی زید صاحب اور مولانا انیش صاحب کو اکثر حضرتؐ کی طرف سے چیزیں بیچتے دیکھا ہے۔)

## حضرت کا توکل اور تnxواہ کی بابت اکابر سے مشورہ

استاذی حضرت مفتی عبد اللہ صاحب تحریر فرماتے ہیں کہ حضرت نے جب مدرسہ شروع کیا اور کام آگے بڑھا، مدرسہ کی کچھ آمدی شروع ہوئی اور مدرسین کو تnxواہ دی جانے لگی۔ حضرت کے اپنے ذاتی و گھریلو حالات و ضروریات سب سامنے تھے، معمولی سی زمین کے علاوہ کوئی ذریعہ نہ تھا تو محیین و اہل تعلق نے ضرور کچھ کہنا شروع کیا ہوگا۔ جیسے حضرت کے صاحبزادگان کے حق میں کہتے رہے کہ کچھ تو دینا چاہئے، تو حضرت کے لئے بھی کہا ہوگا کہ کچھ تو لجھئے، لینا چاہئے، حالات یہ ہیں، کیسے کام چلے گا؟ اور حضرت سے زیادہ اپنے حالات سے کون واقف ہوگا کہ معمولی سی زمین کے علاوہ کوئی ذریعہ نہیں تھا، ہو سکتا ہے کہ حضرت کے دل میں بھی کچھ خیال آیا ہو، لیکن حضرت کا دل اس پر مطمئن و مندرج نہ تھا۔ آخر قریب کے دو بزرگوں، اور مدرسہ کے سرپرستوں کے سامنے بغرض مشورہ یہ بات رکھی، ان بزرگوں سے بار بار کاملا تھا اور حضرت کے بال بال کی خبر تھی، اور اس ناکارہ نے جور و نداء سنی، اندازہ یہ ہے کہ حضرت نے بات یہ رکھی کہ میرے حالات کا یہ تقاضہ ہے، لوگوں کا یہ کہنا ہے مگر میرا دل اس پر آمادہ نہیں۔ تو ایک بزرگ (مولانا منظور صاحب نعمانی) نے کہا تو تnxواہ لینا ناجائز تو نہیں اور پھر آپ کے

حالات، تخواہ لیجئے اور ضرور لیجئے، مگر دوسرا بزرگ (مولانا ابو الحسن علی میاں ندوی) نے کہا؟ جب ان کا حوصلہ ہے تو ان کو عنزیمت عمل کرنے دیجئے اور تخواہ لینے پر مجبور نہ کیجئے۔ یہ تو دوسروں سے سُنی بات ہے، خود حضرت سے سنائے کہ مدرسہ کا امام شروع کرنے پر حضرت ناظم صاحب (مولانا اسعد اللہ صاحب) اور شیخ الحدیث صاحب (سہارپور) دونوں سے مشورہ کیا کرتا تھا، چنانچہ یہ مسئلہ ان کے سامنے رکھا اور عرض کیا کہ دل بلا معاوضہ کام کرنے کو چاہتا ہے، تو شیخ نے فرمایا مولوی صدیق! ہے تو بڑی بات لیکن سمجھ میں یہی آتا ہے کہ تم اللہ کا نام لے کر اسی طرح کام کرو۔ اسی کا فیصلہ کر لیا گیا، حالانکہ یہ فیصلہ بہت بڑا تھا، حضرت کے حالات کے اعتبار سے بھی اور اس اعتبار سے بھی کہ یہ فیصلہ زندگی بھر کا تھا اور عمر کے کس مرحلہ میں؟ جبکہ حضرت کی عمر میں سال کے آس پاس تھی، گویا پوری زندگی سامنے تھی اور ایک صاحب اہل و عیال آدمی کی زندگی اور گذر بسر کا معاملہ تھا۔ لیکن یہ ایک بندہ مومن اور ایسے شخص کا عزم تھا جو مقام صدیقیت پر فائز تھا یا فائز ہونے والا تھا۔ اس فیصلے کے پیچے ایک اور بات تھی خود حضرت نے فرمایا "مجھ سے ناظم صاحب (حضرت مولانا اسعد اللہ صاحب)" نے فرمایا تھا صدیق مجھ سے تو نہیں ہو سکا، لیکن تم سے کہتا ہوں کہ ہو سکے تو تخواہ لئے بغیر لوجہ اللہ دین کی خدمت کرنا۔ تو مرشد و مرتبی کی یہ خواہش وہدایت بھی حضرت کے پیش نظر تھی اور یہ فیصلہ جو اپنایا تو اس شان سے کہ پوری زندگی۔ تادم آخر اس عزم و حوصلہ اور فیصلہ پر گزار دی۔ اور یہ نہیں کہ خود نہیں لیا، جب بیٹھے مدرسہ کی خدمت کے لائق ہوئے اور مدرسہ میں لگے تو ان کو بھی کچھ نہیں دیا۔ ایک نہیں تین تین بیٹوں کو بلکہ لینے کے بجائے خود دیا اور دلایا جو ہوا۔ یہ ذکر کیا جا چکا ہے کہ کہیں آنے جانے میں ذاتی کرایہ خود برداشت فرماتے بلکہ رفیق سفر کا بھی اپنے پاس سے دے دیا کرتے تھے۔ اور بیٹوں کو اس کی وصیت و تاکید فرمائی کہ مدرسہ کی خدمت لوجہ اللہ کرنا۔

(تذكرة الصدیق ص: ۶۵۹)

## مدرسہ سے استفادہ کا معاوضہ اور حجرہ کی اجرت

اور حضرت کا یہ فیصلہ صرف اس کا نہ تھا کہ تنخواہ نہ لیں گے، آج کل تنخواہ کی نفی کے ساتھ الاؤنس کا نظام چل گیا ہے، یہ سب بھی دور کی بات تھی۔ حضرت نے مدرسے سے کسی طرح کا ذائقہ فائدہ نہیں اٹھایا۔ آخری حدیہ یہ کہ جو کمرہ حضرت کی قیام گاہ رہا، (مدرسے کی پختہ عمارت بننے کے بعد) حضرت نے بوقت تغیری اس کا جو خرچ آیا وہ اپنی جیب سے ادا فرمایا اور اس کے بعد بھی اس پر قلع نہیں ہوئے۔ اخیر عمر تک برابر اپنے کمرے کا کرایہ مدرسے کو داکرتے رہے۔ آخری رسید ۸ ربیع الاول ۱۳۱۸ھ کوئی ہے، یعنی آخری بیماری کے عین آغاز کے دنوں کی ہے یہ رسید بعض احباب کے پاس محفوظ ہے، اور یہ کرایہ بھی حضرت عام مدرسین سے بڑھ کر ادا فرماتے رہے، حتیٰ کہ ماہ رمضان میں جب مدرسے کی مسجد میں اعتکاف اور مدرسے کی عمارت و مطبخ کا استعمال رمضان کے مہماں کے لئے ہونے لگا تو حضرت نے مطبخ اس کے برتن اور مدرسے کی عمارت کے کرایہ کے عنوان سے بھی مدرسے کو رقم ادا کی۔ حالانکہ آنے والوں سے مدرسہ کا بہت فائدہ ہوتا تھا، رمضان میں بالخصوص کچھ نہ کچھ دے کر جاتے اور بڑی بڑی رقمیں اور غیر رمضان میں بھی ان سے فائدہ ہوتا۔ مگر حضرت نے یہ بھی گوارانہ کیا کہ مدرسے کی رقم سے کچھ قرض لے لیں اور بعد میں ادا کر دیں۔ (تذکرۃ الصدیق ص ۲۶۰)

## دوسروں کی معمولی چیز بلا اجازت استعمال کرنے سے پرہیز

حافظ مجی الدین صاحب اپنے مضمون میں مدرسہ فرقانیہ گونڈہ میں کسی موقع پر تشریف آوری کا واقعہ لکھتے ہوئے فرماتے ہیں کہ ”دریں اثناء حضرت قاری صاحب“ کو مولا ن عبدالتواب صاحب قاسمی سر میں تیل لگانے گئے اچانک تیل کی جس شیشی کو استاذ

محترم نے اٹھایا وہ میرا، ہی تھا اور جلدی میں جس تیل کو اٹھا کر استاذ محترم نے لگانا شروع کیا حضرت علیہ الرحمہ نے زور دے کر فرمایا کہ جناب کس کا تیل ہے، بغیر اجازت کے لگار ہے ہیں، تو استاذ محترم نے میری طرف اشارہ کر کے فرمایا کہ انہیں کا تیل ہے پھر اس پر حضرت نے فرمایا کہ تیل تو ان کا ہے مگر ان سے آپ نے اجازت لی، اس پر میرے استاذ محترم نے مجھ سے مخاطب ہو کر فرمایا کہ میٹے تم اجازت دے رہے ہو میں نے بلا تکلف عرض کیا جی ہاں اس پر حضرت نے فرمایا کہ اب استعمال کرنے کے بعد اجازت لے رہے ہیں، یہ ہے اللہ کے ولیوں کا طریقہ کہ ہر وقت پر اللہ اور اسکے رسول کی سنتوں کو کبھی فراموش نہیں کیا کہ ادنی سے ادنی چیز بھی بغیر اجازت کے پسند نہیں فرماتے تھے۔

بزرگان دین ہمارے لئے نمونہ تھے ان کی نقل ہمارے لئے راہنجات ہے۔

(اسلامی فکر۔ صدیق نمبر)

## ایک مهمان کے خرے اور حضرت کی تنبیہ

مفتش محمد زید صاحب ناقل ہیں کہ ممبئی سے ایک مهمان حضرت کی خدمت میں آئے معمرا تھے، ڈاڑھی کے بال کسی قدر سفید ہو چلے تھے، آکر حضرت سے کافی دریتک گفتگو کی حضرت مروت میں ان سے باتیں فرماتے رہے، اس کے بعد یہ مهمان صاحب فرماتے ہیں کہ حضرت آپ ممبئی تشریف لائیے گا، اپنے یہاں بلانے پر کافی اصرار کیا، ان کے اصرار کی بنار پر حضرت نے فرمادیا کہ جب ممبئی آنا ہو گا تو آپ کے یہاں آجائوں گا، ان صاحب نے کہا کہ حضرت آپ مجھ کو پہلے سے اطلاع کر دیں کہ میں فلاں تاریخ کو آرہا ہوں میرا پتہ نوٹ کر لیں، میں آپ کو اپنا فون نمبر دے رہا ہوں جب آپ ممبئی تشریف لائیں مجھ کو فون کر دیں، کہ میں آگیا ہوں میں آپ سے ملاقات کروں گا، حضرت کو ان کے اس طرز گفتگو سے ناگواری ہوئی لیکن کچھ فرمایا نہیں یہ صاحب حضرت کے شاگرد بھی

تھے، حضرت نے احقر سے فرمایا ان کو لے جاؤ کھانا کھلادو، احقر ان کو لے کر گیا اور راستہ میں ان سے نہایت ادب اور نرمی سے عرض کیا کہ بڑوں سے اصرار کرنا بے ادبی ہے، درخواست کرنے میں مضائقہ نہیں اس قدر اصرار نہیں کرنا چاہئے اور ان کو کسی بات کا مکلف نہیں بنانا چاہئے، ضرورت ہماری اور حضرت ہم کو فون کریں کہ میں بسمی آگیا ہوں؟ حضرت کو سینکڑوں کام رہتے ہیں کہاں تک حضرت یاد رکھیں گے یہ تو بڑی بے ادبی ہے، اس انداز کی بات احقر نے ان سے نہایت ادب کے ساتھ عرض کی، بس اتنا کہنا تھا کہ وہ آپ سے باہر ہو گئے سخت برہم ہو گئے اور مجھ سے فرمایا کہ جانتے نہیں میں کون ہوں؟ دسترخوان پر سے اٹھ گئے کہ میں نہیں کھانا کھاتا، آپ مجھ کو پہچاننے نہیں، محض اس وجہ سے کہ حضرت کو تکلیف نہ ہوا حقر ان کی خوشامد کرنے لگا کہ واقعی میں نے آپ کو نہیں پہچانا تھا میری غلطی معاف کر دیجئے، کھانا کھا لیجئے، ان کو بہت منایا یہاں تک کہا کہ میں ہاتھ جوڑتا ہوں میں گرتا ہوں آپ کھانا کھا لیجئے، لیکن میں جتنی خوشامد کروں ان کے نزدے بڑھتے جائیں فرمانے لگے جائیے میں کھانا نہیں کھاتا آپ جانتے نہیں میرے حضرت کے کیا تعلقات ہیں، الغرض میری معافی مانگنے کے بعد بھی وہ صاحب دسترخوان سے اٹھ کر چلے آئے احقر بھی باہر آیا اور آکر حضرت سے پوری بات عرض کر دی کہ یہ بات ہوئی ہے آپ سے انہوں نے اس طرح کی گفتگو کی تھی میں نے ان سے عرض کیا کہ یہ طریقہ مناسب نہیں ہے کہ بڑوں سے اس طرح کہا جائے اس پر وہ خفا ہو گئے میں پیروں میں گر رہا ہوں، معافی مانگ رہا ہوں وہ کھانا نہیں کھا رہے حضرت کو سخت جلال آیا فرمایا بلاؤ کہاں ہے، اور فرمایا کہ اچھا میں آپ سے کہتا ہوں کہ آپ کو مجھ سے اس طرح کہنا چاہئے میں آپ کو فون کر دوں گا، آپ کو تہذیب و سلیقہ نہیں، انہوں نے آپ کو تہذیب اور ادب سکھایا اس کی آپ نے یہ قدر کی کہ آپ جانتے نہیں یہ کون ہیں آپ سمجھتے ہوں گے یہ چپراہی ہے یہ مدرس ہیں عالم ہیں مدرسہ کے مفتی ہیں، آپ نے ان کو

پہچانا نہیں، جائیے اب میں آپ کو کھانا نہیں کھلانا چاہتا، میں آپ سے بات نہیں کرتا اب وہ بہت پریشان ہوئے حضرت سے معافی مانگی حضرت نے معاف کر دیا، اور حضرت نے پھر مجھ سے فرمایا جاؤ ان کو کھانا کھلا دو چنانچہ احقر نے ان کو کھانا کھلایا اور وہ رخصت ( مجلس صدیق ص: ۱۵۸)

ہو گئے۔

## نووارِ مهمان کا سامانِ جبی بن کر لادے رہے

اکابر علماء دیوبند کے قصے سنے ہیں، اب حضرت باندویؒ کا بھی ایک عجیب قصہ اسی طرح کا سنئے۔ استاذ محترم حضرت مولانا نفیس اکبر صاحب تحریر فرماتے ہیں:

”ایک بار میں نے حضرت سے سوال کیا کہ ایسا بھی ہوا ہے کہ کوئی صاحب آپ سے ملنے آئے ہوں اور آپ کو پہچانتے بھی نہ ہوں وہ آپ کے ساتھ ہی گاڑی سے اترے ہوں اور تعارف یہاں (مدرسہ) آ کر ہوا ہے۔“

تو حضرت نے مسکرا کر فرمایا ”میں باندہ سے بس کے ذریعہ چل کر نو میل پر اترا ایک صاحب جن کے ساتھ ان کا کافی سامان بھی تھا، وہ بھی بس سے اترے، میں نے ان سے پوچھا، آپ کہاں تشریف لے جائیں گے؟ انہوں نے کہا ہتھورا، میں نے پوچھا، ہتھورا کس کے یہاں جانا ہے؟ تو وہ بولے مولانا صدیق صاحب کے یہاں۔ میں نے ان کا سامان اٹھالیا اور ہم دونوں ہتھورا کے کچھ راستے پر چل پڑے، راستے میں میں نے ان سے پوچھا کہ مولانا سے آپ کا کیا کام ہے؟ تو وہ بولے جب مولانا صاحب سے ملاقات ہوگی تو انہیں سے بتاؤں گا، میں خاموش ہو گیا اور ڈریٹھ میل کا پیدل راستے طے کر کے جب ہتھورا پہنچے اور اس اتمذہ و طلباء سے ملاقات ہوئی اور ان صاحب کو معلوم ہوا کہ صدیق احمد میں ہی ہوں تو وہ بہت شرمندہ ہوئے، میں نے ان کو مطمئن کیا کہ اگر میں اپنا تعارف کرادیتا تو آپ کو یہاں تک کیسے لاتا۔

واقعی حضرت کا عجب حال تھا اور اس واقعہ میں تو کئی سبق آموز پہلو اور تواضع در تواضع کی بات ہے۔ ظاہر ہے کہ حضرت عالمانہ وضع و لباس میں تور رہتے ہی تھے مگر سادگی کے ساتھ معمولی لباس و کپڑوں میں، آنے والے کے ذہن میں شہرت کے حساب سے جو خاکہ تھا اور جو کچھ انہوں نے دوسری جگہوں میں دیکھا تھا حضرت کا نقشہ اس سے بالکل مختلف تھا، اس لئے ان کو خیال بھی نہ گزرا کہ یہ صاحب ہی ہمارا مطلوب ہیں، اس درجہ لباس کی سادگی خود یہی حضرت کی ایک قسم کی تواضع تھی۔

پھر اس کے بعد نہ صرف یہ کہ نام نہیں بتایا، بلکہ سامان بھی لا دلیا، ظاہر ہے کہ انہوں نے گاؤں کا ایک مزدورو صفت آدمی اور ایک دیندار مسلمان سمجھا جس نے حضرت کی عقیدت و محبت میں حضرت کے ایک مہمان کا سامان اٹھالیا یہ ایک قصہ یا اس انداز کے دو چار حصے وہ ہیں جو رواتیوں و ذہنوں میں محفوظ ہیں ورنہ تو نہ جانے کتنے اس طرح کے حصے ہوں گے اور ایسی جگہوں کے جہاں حضرت کی شخصیت اور حیثیت کی بات جلد کھلی ہی نہ ہوگی۔ آنے والے مہمان کے لئے جو بسا اوقات غیر عالم بھی ہوتے مگر محبت علماء اپنا رومال بچھانا، مصلی لے کر جانا اور اس کے لئے بچھانا اور بستر و چادر وغیرہ کرنا یہ سب تو ہوتا ہی تھا اس سے بڑھ کر سنئے۔

ہتھورا کے قریب ایک دیہات میں ایک ذی حیثیت خال صاحب رہتے تھے انہوں نے اپنا قصہ سنایا کہ میں نے مولانا صدیق احمد صاحب کا غائبانہ نام سناتھا، ان سے ملاقات نہیں تھی، اور نہ ان سے (خاص) عقیدت ہی تھی ایک بار ان سے ملاقات کے لئے چلا، نومیل پر بس سے اترات تو مولانا صاحب مل گئے نومیل سے ہتوار تک کچھ سڑک تھی اتفاق سے بارش ہوئی تھی تو کچھ تھا۔ (اور اس علاقے کی مٹی بھی عجیب سی ہے) میرابدن بھی بھاری بھرم کھا، مولانا صاحب نے میرا سامان اٹھالیا اور میرے جو تے بھی اٹھا لئے اور اپنے ساتھ مجھے لے کر چل پڑے، اب میرے لئے بڑی ندامت کا موقع

تھا کہ حضرت میرے جوتے لے کر چل رہے تھے میں نے بہت کہا کہ آپ میرے جوتے مجھے دید تھے مگر وہ نہ مانے اور فرمایا آپ صرف اپنے کو سنبھالئے، چلے آئیے، سامان اور جو توں کی فکر نہ کیجئے۔ اللہ اکبر حق تعالیٰ ہم متولین کو بھی اس تواضع کا کچھ حصہ عطا فرمادے۔ یہ صاحب کہا کرتے تھے کہ حضرت نے تو بس اس ایک ملاقات میں مجھ کو اپنا غلام بنالیا۔ (تذکرۃ الصدیق)

## بس میں نماز

مولوی انیس صاحب ایک مرتبہ کا واقعہ بیان کرتے ہیں کہ بس کے سفر میں نماز کا وقت تنگ ہوتا جا رہا تھا ڈرائیور سے دو تین مرتبہ روکنے کو کہا گیا اس نے نہیں روکا، اچانک حضرت بہت زور سے چینے اور ایسا گر جے کہ ساری بس میں کھلبی مچ گئی، اور فوراً ہی ڈرائیور نے گاڑی روک دی حضرت فوراً اترے نماز میں مصروف ہو گئے۔ بس میں حضرت کی آواز پر چہ میگوئیاں ہونے لگیں کہ کیا ہوا؟ جب لوگوں کو معلوم ہوا کہ نماز کیلئے ڈرائیور گاڑی نہیں روک رہا تھا اس پر حضرت غصہ ہو رہے تھے تو پھر سارے ہی مسافر ڈرائیور پر ناراض ہوئے کہ بار بار روکنے پر کیوں نہیں روکا۔

حضرت مفتی عبید اللہ صاحب رقم طراز ہیں کہ ایک مرتبہ احقر ساتھ تھا، عصر کا وقت نازک ہوتا جا رہا تھا خطرہ تھا کہ نماز قضا ہو جائے گاڑی روکنے کا نام نہیں لے رہی تھی۔ حضرت نے مجھ سے فرمایا کہ جاؤ ڈرائیور سے میرا ذکر کر کے گاڑی روکنے کو کہو بہر حال گاڑی رکی اور نماز ادا کی گئی۔ ایک مرتبہ ایسے ہی وقت کی تنگی کے باعث بس کے سفر میں گیٹ کے پاس ہی رومال بچھا کر نماز میں مشغول ہو گئے غرضیکہ کیسا ہی سفر ہوا اور بے بسی کی سواری، مگر حضرت کی نماز قضا نہیں ہو سکتی تھی اور حضرت کی فکر پر شکل بھی بن جاتی تھی۔

## مسئلہ بتا کر رقم واپس کر دی

### مشتبہ رقم لینے میں احتیاط

ایک صاحب کا انتقال ہو گیا تھا وہ خاصی رقم چھوڑ کر گئے تھے ان کے وارثین میں سے ایک صاحب وہ رقم مدرسہ کے لئے لائے حضرت نے ان کو مسئلہ بتالایا کہ جو رقم ترکہ کی ہے اس میں تمام وارثوں کا حق متعلق ہوتا ہے۔ تجھیز و تکفین اور اداگی قرض اور تہائی مال سے وصیت جاری کرنے کے بعد سب سے پہلے اسکے مال کی میراث تقسیم ہونا چاہئے جس جس وارث کا جو حق ہوتا ہے اسکو اس کا حق دے دینا چاہئے۔ تقسیم کے بغیر نہ تو اس مال سے ایصال ثواب جائز ہے اور نہ ہی میت کے مال سے کسی مدرسہ و مسجد میں چندہ یا وقف کرنا درست ہے۔ جسکو کرنا ہے اپنے ذاتی مال سے کرے۔ میراث کے مشترکہ مال سے نہ کرے۔ غرضیکہ حضرت نے ان کو مسئلہ بتالا کر وہ رقم واپس کر دی وہ صاحب کہنے لگے مولانا بڑی رقم ہے اسکو رکھ لیجئے، لیکن حضرت نے واپس کر دی اور ان سے کہا کہ مدرسہ مال سمنیٹ کے لئے نہیں ہے مدرسہ تو اللہ کی رضا کے لئے ہے، مدرسہ تو لوگوں کو مسئلہ بتانے اور سیدھے راہ دکھانے کیلئے ہے حضرت والا ہمیشہ اس قسم کی مشتبہ رقم کو واپس کر دیتے۔ بعض لوگ خفا بھی ہوئے لیکن حضرت اسکی پرواہ نہ کرتے فرماتے کہ مدرسہ تو اللہ کی رضا کیلئے ہے اللہ پاک مدرسہ چلانے کیلئے کافی ہے۔

### معاملات کی صفائی اور تقویٰ و احتیاط پر عمل کا واقعہ

مدرسہ جب جامعہ بن گیا اور اساتذہ کی کافی تعداد بڑھ گئی اور رہائش کے لئے مکان کم پڑ گئے تو مدرسہ سے متصل زمین کی ضرورت پڑی جو گاؤں سماج کی تھی، گاؤں کے

سبھی لوگوں نے اجازت دیدی، پر دھان بھی راضی تھا تھیں سے عملدرآمد بھی ہو گیا لیکن حضرت نے پھر بھی ان لوگوں کو معتدل معاوضہ دیا جن کی تحویل میں یہ زمین زمینداری لوٹنے سے پہلے تھی اور فرمایا ان لوگوں کو گورنمنٹ سے زمین کا جو معاوضہ ملا ہے وہ بہت ہی کم تھا ان کی رضا مندی سے تو تھا نہیں ان لوگوں نے مجبور ہو کر کر لیا ہے۔ کاغذ میں سرکاری زمین ہو گئی لیکن حقیقتاً بھی ان ہی لوگوں کی ہے شرعی بیعنایہ اب ہوا ہے، بیع مبادله المال بالمال بالتراضی کا نام ہے یعنی طرفین کی رضا مندی سے مال کا مال سے بدلنے کا نام بیعنایہ ہے۔

(حضرت مولانا علیہ الرحمہ کا یہ حسن سلوک گاؤں کے مسلمانوں ہی کے ساتھ مخصوص نہ تھا بلکہ بستی کے ہر فرد کے ساتھ آپ کے بے شمار احسانات ہیں حتیٰ کہ عجیب عجیب انداز سے غیر مسلموں کے ساتھ حسن سلوک کا برداشت کیا ہے واقعات آگے آرہے ہیں)

## معتكفین کا جیب خاص سے نظم، تقویٰ کا نمونہ

رمضان شریف کے اخیر عشرہ میں ایک صاحب اعتکاف کی غرض سے تشریف لائے تھے، بعد مغرب حضرت نے ان سے فرمایا کہ اس کھانے میں ذرا بھی تکلف و تردود نہ فرمائے، یہ کھانہ مدرسہ کا نہیں ہے بلکہ ذاتی ہے، چاول کا انتظام میں نے پہلے ہی سے کر لیا تھا آٹے کا بھی کیا ہے۔ اور جن برتوں میں کھانا پکتا ہے وہ مدرسہ کے ہیں لیکن میں ان کا کرایہ دیتا ہوں، اور مدرسہ کا جو کپڑا استعمال ہوتا ہے اسکا بھی کرایہ ادا کرتا ہوں دسترخوان خود کا ہے۔ جو معمول حضرت شیخ کا تھا، ہی میں نے بھی اختیار کیا ہے۔

(افادات)

## مسجد کا پرانا فرش ٹوٹنے کے وقت حضرت کا اضطراب

درسہ کی مسجد کا درمیانی حصہ اصلی قدیم حصہ ہے مغربی اور مشرقی حصہ بعد کا اضافہ ہے جب یہ نیا حصہ تعمیر ہو گیا اور اس کا فرش بھی ذرا خوبصورت اور اچھا بن گیا تو پرانے حصہ کا فرش جو کسی وجہ سے کچھ بیٹھ بھی گیا تھا اور نئے کے مقابلہ میں کچھ بے جوڑ سا لگنے لگا۔ ایک دن ان اساتذہ کے سامنے جو تعمیرات میں دخل بھی رکھتے تھے یہ فرمایا کہ یہ فرش بھی اگر نئے فرش کی طرح ہوتا تو کتنا اچھا ہوتا۔ بس اتنی سی بات پر ان حضرات نے حضرت کی عدم موجودگی میں نیا فرش بنانے کیلئے اس پرانے فرش کو توڑنا شروع کر دیا، ابھی تھوڑا ہی حصہ توڑا تھا کہ مولانا سفر سے واپس تشریف لے آئے، اس صورت حال کو دیکھ کر بہت غمگین ہو گئے۔ بالآخر حضرت نے یہ کوشش فرمائی کہ فرش کے بڑے بڑے ٹکڑے ہی نکل آئیں اور کسی جگہ بطور فرش استعمال کر لیا جائے، جب مزدور اس کو توڑ رہے تھے تو فرمایا کہ ”مزدوروں کے ہتھوڑوں کی ایک ایک ضرب میرے دل پر لگ رہی ہے اور یہ بھی فرمایا کہ (جو بات اور پرآئی اس سے) میرا مقصد یہ نہیں تھا کہ فرش توڑ دیا جائے۔

## عمارت کی تزئین پر حضرت کی کیفیت

### اور چندے کے پیسے میں احتیاط

درسہ میں صدر گیٹ کی تعمیر چل رہی تھی گیٹ کے اوپر دو منارے بھی بنائے جا رہے تھے حضرت نے فرمایا کہ چھوٹی چھوٹی منارے بنادیئے جائیں بس کافی ہے لیکن ضلع کانپور کے ایک کاریگر صاحب نے اسکو نئے اور انوکھے انداز سے بڑا قیمتی

اور خوبصورت بنانے کی کوشش کی اور ان کی تجویزیہ بھی تھی کہ ایک بڑا سا گنبد بھی اسکے اوپر بنایا جائے۔ حضرت کو جب اس کا علم ہوا تو فرمایا گنبد وغیرہ کچھ نہیں بننے کا اور جس طرز پر گیٹ کے منارے بن رہے تھے جس میں پیسہ بھی کافی خرچ ہو رہا تھا اسکے متعلق حضرت نے فرمایا کہ اس کا پیسہ مدرسہ سے نہیں دیا جائے گا اپنی جیب سے مجھے بھرنا پڑے گا میں خود اس کا پیسہ ادا کروں گا مدرسہ کا پیسہ اس طرح کی عمارت میں کیسے لگایا جاسکتا ہے اور فرمایا کہ یہ سب کچھ میرے پوچھے بغیر ہو رہا ہے مجھ سے پوچھنا تو چاہئے کہ اس انداز کے منارے تعمیر ہو رہے ہیں، اصل قصور تو میرا ہی ہے دوسروں کو کیا کہوں، مجھ کو خود جا کر دیکھنا چاہئے لیکن مجھے سفر ہی سے چھٹی نہیں ملتی برابر سفر پر رہا اگر کچھ موقع ملا تو فوراً پڑھا کر چل دیا جیسی غلطی کی ہے ایسا بھگتوں گا۔ (یہاتفاقی امر ہے کہ طویل سفر اور زینہ سے چڑھنا دشوار ہونے کے باعث حضرت اس کا معاشرہ نہ فرمائے اور دوسروں نے اپنی منشاء کے مطابق مزین تعمیر کر دی اور حضرت نے اس کا خرچ ادا کیا ورنہ تعمیری کام کی حتی الامکان پوری نگرانی سارے اسفار و مشاغل کے ساتھ جاری رہتی تھی)

## طلبه پر خرچ کرنے کا سلیقہ

جہانی سے ایک صاحب اپنی گاڑی سے تشریف لائے اور طلباء کو تقسیم کرنے کیلئے معتمد بہ مقدار میں مٹھائی (لڑو) بھی ساتھ لائے، حضرت اقدس نور اللہ مرقدہ نے اس کو پسند نہیں فرمایا اور ان سے دریافت کیا کہ آپ نے اس میں کتنے پیسے خرچ کئے، انہوں نے جواب دیا کہ تین ہزار کے لڑو ہیں حضرت نے ارشاد فرمایا آپ نے اتنے پیسے خرچ کئے اور نتیجہ بھی کچھ نہ نکلام از کم آپ مجھ سے مشورہ کرتے کہ میں اتنے پیسے خرچ کرنا چاہتا ہوں میں آپ کو صحیح مشورہ دیتا کتنے غریب بچے ہیں سردی میں انکے پاس پہنچنے اور ٹھنڈنے کے گرم کپڑے نہیں میں اس کا انتظام کرتا، کھلانا ہی تھا تو میں گوشت وغیرہ پکو اکر

اچھا کھانا کھلا دیتا تھے طلباء میں دولڈ مل بھی گئے تو کیا ہوا آدمی پیسہ خرچ کرے تو سلیقه سے کرے کسی کو کچھ دینا ہو تو پہلے پوچھ لے کہ میں اتنا خرچ کرنا چاہتا ہوں، ضرورت کی چیز دے، ان صاحب نے عرض کیا حضرت جو قسمت کا تھا وہ لڑکوں کو پہنچ گیا۔ میرے پاس دوسری رقم رکھی ہے، اس سے طلباء کے کپڑوں کا انتظام کرو تجھے، حضرت نے فرمایا یہ میرا مطلب نہیں میں تو یہ کہہ رہا ہوں کہ خرچ کرنے سے پہلے مشورہ کر لینا چاہئے، پھر ان ہی صاحب نے تہائی میں حضرت کو بہت کافی رقم بطور ہدیہ کے دینا چاہی اور بہت اصرار سے خلوص محبت کے ساتھ پیش کی حضرت نے قبول فرمانے سے عذر فرمادیا۔ بہت اصرار کرنے پر ان کی دل جوئی کیلئے اس میں سے پچاس روپے حضرت نے قبول فرمایا کہ باقی واپس کر دیئے۔ اور یہ پچاس روپیہ قبول کرنا ان کی دل جوئی کی غرض سے تھا فقط۔

(afaadatصدیق)

## ایک مسلمان بھٹے والے کی خیانت

ایک بھٹے والے سے حضرت نے رقم ارسال فرمایا تھا میں مغلوا میں رقم اچھی اینٹ کی دی گئی تھی لیکن اینٹیں خراب درجہ کی آئیں، اور استعمال بھی ہونے لگیں حضرت نے بھٹے والوں کو اطلاع دی اور فرمایا کہ اچھے اچھے لوگوں کی تسبیح معاملات میں آکر ٹوٹتی ہے صفائی معاملات کو لوگوں نے دین سے خارج سمجھ رکھا ہے۔ اور حضرت نے اپنے لوگوں سے فرمایا کہ جب سے مجھے معلوم ہوا ہے میری نیندا اڑگئی، مدرسہ کا نقصان مجھ سے برداشت نہیں ہوتا۔

## باندہ کا سیلا ب اور حضرت کا کردار

شہر باندہ کے قریب کین ندی واقع ہے ایک بار پانی کا باندھ ٹوٹ جانے کی وجہ

سے دریائے کین میں سیلا ب آگیا شہر باندہ اور اطراف کے گاؤں متاثر ہو گئے مکانات منہدم، سامان تباہ، جانور مردہ اور آدمی پژمردہ اور دوچار مردہ ہو گئے۔ بے سروسامانی کی وجہ سے لوگ بھوک سے تباہ ہو رہے تھے، ہر شخص اور ہر خاندان اپنی اپنی جانیں اور عزت آبرو بچاتے ہوئے مختلف جگہوں پر قیام کئے ہوئے تھے حضرت علیہ الرحمہ سفر میں تھے وہیں سے ہدایت فرمائی کہ ان بے چاروں کے لئے کچھ کرنا ہے پھر کیا تھا حضرت کے صاحبزادگان اور مدرسہ کے چند مدرسین ترکاریوں کے پیکٹ اور تندوری روٹیاں تیار کر کے ہر طرح کی سواریوں کے ذریعہ ان مصیبت زدہ تک پہنچانا شروع کیا باہر سے آنے والی امداد کی بھی رہبری کی قصبہ اتر اضلع باندہ کے ہندوؤں نے اپنی تھوڑی بہت لائی ہوئی امداد انہیں صاحبزادگان کے حوالہ کر دیا اور ساتھ ہو لئے کہ آپ لوگ اچھا کام کر رہے ہیں، آپ ہی کریں۔ بلا تفرقی ہندو مسلم تک ڈھونڈھ ڈھونڈھ کر امداد پہنچائی گئی جس کا اثر اچھا رہا۔

اس سے قبل موضع مدن پور ضلع باندہ جواب جمنا آباد ہے، جنمیں سیلا ب آنے کی وجہ سے تباہ ہو رہا تھا لوگ گھر سے بے گھر ہو رہے تھے لوگوں کا سارا اشاغہ دریا کی نذر ہو رہا تھا اور ہو بھی گیا تھا وہاں بھی جو کچھ ہو سکا بتوفیق الہی پہنچانے کی کوشش کی۔ کئی بار حضرت علیہ الرحمہ کو فرماتے ہوئے سنا کہ جوابن آدم پر رحم نہ کرے وہ آدمی ہی کیا ہے۔

(حقیقت و صداقت: ص: ۱۳)

## شدید بارش سے مدرسہ کے نقصان کا

### خطرہ اور حضرت کی اضطراری دعاء

مولانا محمد زکریا بنجلی مدظلہ کا بیان ہے کہ میں وہیں پڑھاتا تھا تھرست کا زمانہ تھا

کئی دن سے شدید اور مسلسل بارش ہو رہی تھی رکنے کا نام نہ لیتی تھی مدرسہ کے قریب نالہ میں طغیانی آئی ہوئی تھی، گاؤں کے لوگوں کے مکانات کا بھی نقصان ہوا تھا، اور کھیتی بھی بہت بر باد ہوئی تھی ایسی بارش اور سیلا برسوں کے بعد آیا تھا حضرت سے لوگ دعاء کی درخواست کر رہے تھے، حضرت خود بھی دعاء کر رہے تھے نمازوں کے بعد دعاء کا اہتمام مدرسہ کی مسجد میں ہو رہا تھا، اسی اثناء دوپہر کے وقت جبکہ بارش بہت شدید تھی مدرسہ کے درمیانی پھاٹک (جسکے اوپر آج کل کتب خانہ کی عمارت ہے) کی مشرقی دیوار کے نیچے سے پانی نکنا شروع ہو گیا ہم سب یہ سمجھے کہ بارش کی شدت اور سیلا ب کی وجہ سے زمین کے اندر کے پانی کی سطح اوپر ہو گئی ہے اور زمین کے نیچے سے یہ چشمہ پھوٹ نکلا ہے اور اس کی وجہ سے اب عمارت کے بیٹھ جانے کا خطرہ ہے۔ میں نے جا کر یہ بات حضرت سے عرض کی، حضرت ہم سب کو لیکر اس جگہ تشریف لائے اور قریب سے مٹی کھوکھو کر دیوار کی جڑ میں ڈالنے لگے اس کام میں حضرت خود بھی لگے ہوئے تھے لیکن پانی کی طرح قابو میں نہ آیا تو بے قرار ہو کر مسجد کے صحن میں آگئے اور وہیں بارش میں کھڑے کھڑے دعاء شروع کر دی، دعاء کے چند جملوں کے بعد بے اختیار چیخ نکلی اور پھر یہ الفاظ بھی ”میرے اللہ گناہوں کی سزا مدرسہ کونہ دیجئے گا روئے رہے اور بار بار یہی الفاظ دوہراتے رہے“ میرے اللہ میرے گناہوں کی سزا مدرسہ کونہ دیجئے گا، الہی میری بد اعمالیوں کا وبال مدرسہ پر نہ پڑے، اساتذہ اور طلباء کی خاصی تعداد مسجد کے کچھے صحن میں کھڑے کھڑے دعاوں اور گریہ وزاری میں مصروف تھی آخر اللہ پاک نے فضل فرمایا اور بارش کا سلسلہ تھوڑی ہی دیر بعد بند ہو گیا پھر موسم صاف ہی صاف ہو گیا بعد میں پہتہ چلا کہ پانی دراصل چھٹ کے پھٹ جانے کی وجہ سے دیوار کے اندر ہی اندر نیچے تک اتر آیا تھا اور نیچے دیوار کی جڑ سے نکنا شروع ہو گیا تھا۔

## چماروں کا خیال اور ان کے ساتھ حسن سلوک

جامعہ عربیہ ہتھورا کے مسجد کے مغربی جانب چمار آباد تھے جب مسجد کی توسعہ کی ضرورت ہوئی تو مغربی جانب کے علاوہ کوئی گنجائش نہ تھی مگر توسعہ کے لئے ایک چمار کا مکان حائل تھا اور توسعہ مسجد کے بغیر کوئی چارہ نہ تھا۔ حضرت نے فرمایا مسجد ایسے ہی رہنے دے بھی اور پر کی منزل بنادی جائے گی اس سے مکان لینا اچھا نہیں، یہ چارہ کہاں رہے گا۔ جب اسکو معلوم ہوا کہ حضرت کی منشاء مسجد بڑھانے کی ہے تو وہ اپنا مکان بعض دینے پر تیار ہو گیا کیونکہ پہلے ہی پڑھیوں کے سلوک سے اپنے مکان سے بیزار تھا، بات طے ہو گئی حضرت نے کہا تم کہاں رہو گے، روپیہ لیکر ختم کر دو گے اسلئے روپیہ تو لے ہی لو، تم کو تمہارے مکان کے بد لے زمین دیتے ہیں جلدی سے اپنا مکان بنالو جب دوسرے چماروں کو پتہ چلا تو اپنے مکانوں کے بیچنے کا ارادہ کیا آخر کارہ رائک خوشی خوشی اپنا مکان مدرسہ کے حوالہ کر گیا حضرت علیہ الرحمہ نے ہر ایک کو معاوضہ دیا اور زمین دیں آج جامعہ کی مسجد کا مغربی حصہ انہیں کی زمین میں بنایا ہوا ہے، حضرت کا یہ احسان یہ چمار رہتی دنیا تک نہیں بھول سکتے۔

شنیدم کے مردان را خدا  
دل دشمناں ہم نہ کردند تنگ

## ڈرائیور کا خیال اور اہل تعلق کی تربیت کا انداز

ایک صاحب جناب منور خاں صاحب تھے اصل وطن تو میرٹھ ضلع تھا لیکن بھلی کے محکمہ میں افسر اعلیٰ ہو کر باندہ پہنچ تھے، انگریزی تعلیم یافتہ تھے لیکن طبعاً بہت ہی شریف وہ بھی اور ان کے بچے بھی باندہ ضلع میں آنے والا ہر افسر حضرت کی محبت و اعتقاد کا

اسیر جلد ہی ہو جایا کرتا تھا، منور صاحب نے بھی حضرت کی خدمت میں آمد و رفت شروع کر دی وہ اپنی گاڑی سے آتے تھے حضرت ان کے لئے چائے کا اہتمام فرماتے ایک مرتبہ ایسا ہوا کہ منور صاحب دستر خوان پر بیٹھے ہوئے چائے کے ناشتا میں مشغول تھے حضرت نے وہیں سے کچھ سامان کھانے کا اٹھایا اور ایک پیالی چائے لیکر خود ڈرائیور کو دے آئے منور صاحب سمجھ گئے کہ حضرت ڈرائیور کو بھی ساتھ ہی پلانا چاہتے ہیں چنانچہ منور صاحب حضرت کی منشاء کے مطابق ڈرائیور صاحب کو بھی دستر خوان میں شریک رکھنے لگے۔

## غیر مسلموں کا خیال اور کسر نفسی،

### صدیق کے بجائے تلسی ایکسپریس

حضرت مولانا کی نیکیوں کے ثمرات اور مقبولیت کے اثرات غیر مسلموں اور حکومت کے حضرات تک تھے وہ حضرت سے دعائیں لینے کے لئے بار بار آتے، حضرت مولانا کے احترام کی وجہ سے گورنمنٹ نے ہتھوڑا کے قریب نالہ پر بڑا مبائل تعمیر کرایا، بھلی کا پاؤ رہاؤس بنوایا، نو میل سے ہتھوڑا تک پختہ سڑک تعمیر کی سرکاری بعض بسوں کا روٹ ہتھوڑا ہو کر کیا گیا، مولانا کی دعاء لینے کیلئے باندہ سے ایک ایکسپریس گاڑی کو منظوری دی گئی اور مولانا کے نام سے موسم کرنا چاہا مگر (بقول مولانا محمد حسن باندروی) حضرت نے اس میں دو تر میموں کے ساتھ منظوری عنایت فرمائی کہ باندہ سے چند بوگیاں لگادی جائیں ضرورت پوری ہو جائے گی باقی ٹرین بجائے باندہ کے الہ آباد سے روانہ ہو تاکہ وہاں سے ممبئی جانے والی جتنا کو بھی سہولت ہو، دوسری ترمیم یہ فرمائی کہ گاڑی کا نام مولانا کے نام کے بجائے ہتھوڑا کے قریب راجا پور واقع ہے وہاں تلسی داس پیدا ہوئے

تھے ان کی مناسبت سے گاڑی کا نام تلسی ایکسپریس رکھا جائے چنانچہ مذکورہ ترمیم کے بعد حضرت مولانا نے گاڑی کا افتتاح فرمایا اور ہری جھنڈی دکھلا کر تلسی ایکسپریس کو مبینی کے لئے روانہ کیا۔ اتر پردیش اور بعض جگہ اسکے علاوہ بھی سب ہی جگہ ٹرین میں جب حضرت کو سوار ہوتے دیکھا گیا تو ٹی گارڈ وغیرہ ملاقات کرنے پہنچ جاتے حضرت کے علاوہ رفقاء وغیرہ کیلئے بر تھو وغیرہ کا انتظام آنا فانا ہو جاتا لیکن حضرت اپنے کو چھپاتے لیکن آپ کا خلوص رنگ لایا اللہ تعالیٰ ہی نے آپ کو اُجاگر فرمایا۔ مولانا محمد طلحہ قاسمی خلیفہ ذوالفقار صاحب نے بتایا کہ صدیق کے بجائے ”تلسی“ اور باندہ کے بجائے الہ آباد سے نئی ٹرین چلانے کا حضرت کا مشورہ بڑی دوراندیشی اور مومنانہ سیاست اور فراست کی بنابر تھا کیونکہ مختلفین صدیق نام کو پسند نہ کرنے اور باندہ سے ٹرین کو پوری سواری نہ ملتی چنانچہ بہانہ بنا کر یہ ٹرین چند سالوں میں بند کر دیجاتی اب اسکا اندیشہ نہ رہا۔

## تبليغی اجتماع میں غیر مسلموں کی محنت

### وخدمت اور ہندوؤں کی خاطرداری

کل ہندو بلیغی اجتماع جو پہلی بار ہتھورا میں ہونے والا تھا اسکے لئے تیاریاں کافی پہلے سے شروع ہو گئی تھیں مدرسہ کے مشرقی جانب جو مختلف حضرات کے کھیت تھے اور جو کافی ناہموار تھے ان کو ہموار کرنا تھا اس کام میں ہتھورا اور اسکے قرب و جوار کے دیہات کے مسلمانوں کے علاوہ بڑی تعداد میں غیر مسلم حضرات بھی باقاعدہ لگے ہوئے تھے روزانہ صبح کو اپنے گھروں سے آ جاتے اور شام تک کام کر کے گھر واپس چلے جاتے یہ کام اور اسکے لئے آمد و رفت کا سلسلہ کئی دن تک چلتا رہا قرب و جوار کے دیہاتوں میں سے ”الہیہ“، ہلکٹر پوروہ، اور دوہا کے ہندوؤں نے اس سلسلہ میں ہر طرح کا تعاون کیا تھا

با وجود یکہ یہ لوگ اپنے مذہبی معاملات میں سخت تھے لیکن حضرت کی شخصیت و اخلاق کے گرویدہ تھے اسی کا یہ اثر تھا کہ بابری مسجد کی شہادت کے بعد اگرچہ ہندو مسلم تعلقات ہر جگہ متاثر ہوئے تھے اور فرقہ وارانہ طاقتوں کو اس سلسلہ میں ہر جگہ کامیابی ہوئی تھی لیکن ہتھورا کے قرب و جوار کے ہندو دیہاتوں میں وہ کچھ کامیاب نہ ہو سکے تھے۔ ”الیہہ“ نام کا گاؤں جو ہتھورا سے صرف چند کلومیٹر کے فاصلہ پر ہے اور وہاں کی آبادی ہندوٹھا کروں کی ہے وہاں کے مندر کے پیچاری نے باندھ کوتواں میں جا کر یہ اطلاع دی کہ ہتھورا کے مسلمان ہمارے گاؤں جملہ کرنے کی تیاری کر رہے ہیں دوسرے دن الہیہ میں پی اے سی بھیج دی گئی گاؤں والوں کو پی اے سی کی آمد پر تعجب ہوا تحقیق کرنے پر پتہ چلا کہ یہ حرکت مندر کے پیچاری کی ہے گاؤں کے ہندوؤں نے اولاً تو پیچاری کی خبری پھر پولیس کے ذمہ دار ان کو بتایا کہ ہمارے اور ہتھورا کے لوگوں کے تعلقات اس قسم کے ہیں کہ ان کو ہم سے اور ہم کو ان سے کوئی خطرہ نہیں اور پھر آپ جانتے ہو کہ وہاں مولانا صدقیق صاحب بھی تو ہیں بہر حال پی اے سی کو واپس جانا پڑا۔ بہر حال جب ہتھورا کا پہلا اجتماع ہوا تو علاقے کے مسلمانوں میں اس کی جو دعوت چلی وہ تو چلی، غیر مسلموں میں انکے اپنے عقیدہ و عنوان سے بات چلی اور خوب چلی۔ ہتھورا اولے بابا کا میلہ لگنے والا ہے، اجتماع کے موقع سے اجتماع کے شرکاء اور مسلمانوں کا جو مجمع تھا اور حضرت کے گرد، ان کا گھومنا تو تھا ہی، اس سے بڑھ کر براڈار ان وطن کا معاملہ تھا۔ ہتھورا کی چہار جانب سے دور دراز سے پیدل چلے آرہے ہیں، کیا ہے؟ بابا کا میلہ لگا ہے درشن کرنا ہے، اب مسلمانوں کو تبلیغ کے بیانات سننے ہیں اور ان کا مقصود ایک نظر صرف ایک نظر اپنے بابا کو دیکھنا ہے اب وہ ہر جگہ حضرت کے متلاشی اور جہاں کا علم ہوا وہیں پہونچ گئے اور بھیڑ لگا کر دیکھ رہے ہیں حضرت اس سے پریشان ہو کر ادھر ادھر چھپنے کی تدبیر فرماتے ہیں لیکن کب تک، سب کچھ آپ ہی کی ذات کی وجہ سے ہو رہا تھا، چھپتے اور پھر نکلتے، ان کے تقاضے پر یہ بھی کرنا

پڑا کہ کچھ دیر حضرت علیہ الرحمہ کو ایک بلند جگہ پر کھڑا کیا گیا کہ وہ اٹھینا سے دیکھ لیں۔ ایک مرتبہ جامع مسجد میں معتکف تھے، کچھ برادران وطن مردوں عورت آئے اور دروازے کے پاس کھڑے ہو گئے کہ بابا صاحب سے کام ہے، حضرت کو اطلاع کی گئی تشریف لائے حضرت کو دیکھا تعظیم کی اور کام دریافت کیا گیا تو کہا کہ بس۔ بابا جی کا درشن کرنا تھا۔ مولانا شکیل احمد صاحب سیتاپوری کا بیان ہے کہ ایک مرتبہ حضرت کے ساتھ لکھنؤ جا رہے تھے باندہ بس پر سوار ہوئے، بس میں حضرت کے قدم رکھتے ہی ہلڑی مج گئی کند کٹڑا سیور سب کی زبان پر یہی تھا بابا آگئے بابا آگئے، بہت سے لوگ اپنی جگہ سے اٹھ گئے کہ یہاں آئے لیکن آپ نہ بیٹھ فرش پر کپڑا بچایا اور بیٹھ گئے۔

## سادھو نے پیر دھوئے

مولانا خالد مظاہری لکھتے ہیں کہ ایک دفعہ ایک سادھو کو دیکھا کہ وہ حضرت سے ملنے کے لئے آیا تھا اپنے ساتھ ایک پیٹل کی تھاں بھی لا یا تھا جب حضرت سے ملاقات ہوئی تو اس نے اس پر اصرار کیا کہ شریمان آپ اجازت دیں، ہم آپ کے پیروں کو دھونا چاہتے ہیں حضرت انکار کرتے رہے لیکن وہ سادھو اسی طرح مصرا رہا گویا کہ قسم کھارکھی ہے یا کوئی نذر مان رکھی ہے جسکو وہ پورا کرنا چاہتا ہے بہر حال حضرت کو بادل خواستہ اسکا عمل قبول کرنا پڑا اور فرماتے رہے اللہ تعالیٰ اسے ہدایت سے نوازے۔

## مصطفیٰ کیلئے ٹرین کئی بار کی

استاذی حضرت مفتی عبد اللہ اسعدی مدظلہ لکھتے ہیں کہ حضرت کا ضلع گنا (ایم پی) کی طرف ایک سفر طے تھا، اس اطراف میں کہیں تبلیغی اجتماع تھا، دور دراز کی جگہ اور کچھ بعض باتیں اور بھی تھیں جن کی وجہ سے یہ بات چل رہی تھی کہ سفر نہ کیا جائے مگر

حضرت تشریف لے گئے، اس زمانہ میں حضرت تنہا ہی سفر زیادہ فرمایا کرتے تھے، واپس آنے پر فرمایا: ”جانا اچھا رہا، بڑا مجمع رہا، لوگوں کی محبت سے دل بہت متاثر رہا، مجبوری تھی ورنہ مزید رکتا، اور پھر لوگوں کی محبت اور عقیدت کو بیان کرتے ہوئے فرمایا کہ اجتماع گاہ سے قریب ہی کہیں اشیش تھا، واپسی میں وہیں سے گاڑی پر سوار ہوئے اشیش تک کافی لوگ آئے، گاڑی چلی تو بہت دور تک لوگ گاڑی کے ساتھ دوڑتے رہے اور آتے رہے اور یہ خصوصیات کے اشتیاق میں، حتیٰ کہ گاڑ نے دو تین مرتبہ گاڑی روائی اور عقیدت مندوں کو مصافحہ کا موقع دیا،

بس اوقات حضرت کا بعض بستیوں میں پہنچنا کافی رات میں بلکہ نصف شب کے بھی بعد ہوتا مگر حیرت ہوتی تھی کہ لوگ دوچار نہیں بلکہ مجمع کا مجمع جا گتا ہوا مشتاق و بیتاب ملتا تھا حتیٰ کہ اتنی رات میں بھی آبادی سے کافی دور سے استقبال کرنے والے ملتے تھے۔ حضرت کی حیات میں ہمتوار میں دو بڑے اجتماعات ہوئے دونوں میں مجمع کی ٹوٹ زیادہ تر حضرت کی طرف تھی بالخصوص دوسرے میں حتیٰ کہ جہاں حضرت ہوئے وہاں کافی بھیڑ لگ جاتی، آواز ہوتی تو حضرت مجبور ہو کر باہر نکلتے، اچھا مصافحہ کر لو پھر لائیں لگتی اور مصافحہ ہوتا لیکن مجمع بڑھتا جاتا تو گھبرا کر پھر اندر چلے جاتے اور ادھر ادھر، پھر باہر وسا منے آتے یہ سلسلہ برابر چلتا رہا۔

ایکشن میں ایم پی اور ایم ایل اے، ہر سیٹ کے امیدوار دعا کے لئے حاضر ہوتے، حلقات والے بھی اور دوسرے بھی اور یہ حاضری ان کی ضرورت بھی تھی اور اس سے بڑھ کر حسن عقیدت تھی کہ بابا صاحب کا ہاتھ سر پر ہوا اور دعاء تو بیڑا اپا رہے۔ اس لئے اگر کسی محبت نے حضرت کو بالفاظ ذیل خزان عقیدت پیش کی تو یہ جانہیں کیا اور نہ کہا:

”ان کے خلوص انکی بے پناہ محبت نے جادو بھر دیا تھا، پھر ہر طبقے کے اکابر کے احترام اور عزت افزائی نے دلوں کو انکی محبت سے معمور کر دیا تھا، وہ جدھر گئے سر و آنکھوں

پر بٹھائے گئے، جس مٹی کو چھو دیا سونا بنادیا، جس سمندر میں کو دپڑے پایا ب ہو گیا، جدھر سے گذر گئے زمین و آسمان چکنے لگے، علماء نے سر پر اٹھالیا، تاجر وں نے مال و دولت پخحاو رکر دی، لوگوں نے قدم چوم لئے، عوام نے دل کھول کر اس میں مجسے نصب کرنے، اس لئے جب وہ چلے گئے تو بوڑھے اور جوان روپڑے، عورتیں اور بچے سر پیٹ کر رہے گئے علم و عمل دوہائیاں دینے لگے ملک بھر سے لوگ انکی قبر پر مٹی ڈالنے کے لئے بڑی بیتابی سے اٹھ کر گئے۔ (فکر اسلامی صدیق نمبر تذكرة الصدیق، ص: ۵۶۵)

## بے نفسی اور رسول کی رعایت کا حیرت انگیز واقعہ

مولانا مفتی شکیل احمد صاحب سیتاپوری مدظلہ اپنا چشم دید واقعہ بتاتے ہیں کہ دارالعلوم دیوبند کے اجلاس صد سالہ کی فراہمی سرمایہ کیلئے حکیم الاسلام حضرت مولانا قاری محمد طیب صاحب رحمۃ اللہ علیہ نے ناچیز اور مفتی ظفیر الدین صاحب (مرتب فتاویٰ دارالعلوم) کو ۹۷ء میں حضرت باندوی کی خدمت میں بھیجا اور ایک مکتوب عنایت فرمایا جس میں حضرت باندوی سے استدعا کی گئی تھی کہ لکھنؤ میں اپنے متعلقین کو اس جانب متوجہ فرمادیں، حضرت باندوی بلا تکلف اس کام کے لئے ہتھورا سے لکھنؤ کیلئے ہم خدام کے ہمراہ روانہ ہو گئے، جبکہ حضرت نے کبھی بھی اپنے ادارہ کیلئے اس طرح کی تحریک نہیں کی، اس باب میں حضرت بہت محتاط اور حساس واقع ہوئے تھے، ہم لوگ باندہ میں روڈ وریز بس پر سوار ہوئے جو لکھنؤ جا رہی تھی بس میں صرف ایک سیٹ خالی تھی بس میں جب حضرت نے قدم رکھا تو پوری بس میں ہاچل پڑائی کنڈ یکٹر، ڈرائیور، اور سواریاں کہنے لگیں بابا آگئے بابا آگئے (علاقہ بھر میں حضرت کو غیر مسلم بابا کے نام سے یاد کرتے تھے ان کے یہاں اس لفظ کے معنی ہیں خدا سیدہ اور زاہد مرتاب شخصیت) بہت سے لوگ اپنی سیٹوں سے اٹھ گئے کہ بابا یہاں تشریف لا سکیں، یہاں بیٹھئے لیکن حضرت کو صرف ہم

دونوں کی فکر تھی چنانچہ خالی سیٹ پر ہم دونوں کو باصرار بیٹھا دیا گیا اور کندکٹر نے ایک سواری کو اسکی سیٹ سے اٹھا کر حضرت کیلئے سیٹ خالی کروائی جب حضرت سے اس سیٹ پر بیٹھنے کی درخواست کی گئی تو حضرت نے اس پر بیٹھنے سے سختی سے انکار کیا اور فرمایا کہ اس سیٹ پر اس شخص کو بیٹھنے کا حق ہے جو پہلے سے بیٹھا ہوا ہے یہ کہتے ہوئے حضرت نے اسٹینڈنگ میں اپنی چادر بچھادی اور نیچے بیٹھ گئے یہ منظر دیکھ کر ڈرائیور نے جو غیر مسلم تھا گاڑی روک دی اور ہاتھ جوڑ کر کہنے لگا بابا مجھ سے یہ نہ ہو سکے گا کہ آپ نیچے بیٹھے ہوں اور میں سیٹ پر بیٹھ کر گاڑی چلاوں، بابا نے فرمایا میں بس سے اتر تو سکتا ہوں لیکن کسی کو اٹھا کر اسکی سیٹ پر نہیں بیٹھ سکتا، جب ڈرائیور اور کندکٹر ہر طرح کے اصرار اور خوشامد میں ناکام ہو گئے تو انہیں مجبوراً گاڑی چلانا پڑی بس کوئی آدھ گھنٹہ چلی ہو گی کہ راستہ میں آرٹی اونے چینگ کیلئے بس روکی کندکٹر نے آرٹی اوسے چکپے سے کہا کہ بس میں بابا بیٹھے ہوئے ہیں ذرا جلدی چیک کر لیجئے آرٹی اونے کہا بہتر ہے بابا کو دیرینہ ہونی چاہئے بس اسٹارٹ کرو ہم بس میں بیٹھ کر چلتے چیک کر لیں گے اور اگلے اسٹیشن پر اتر جائیں گے آرٹی اوجب بس میں سوار ہوا اور کندکٹر نے اپنی سیٹ پر اس کو بٹھایا تو اس نے پوچھا کہ بابا کہاں بیٹھے ہیں جب اس نے دیکھا کہ حضرت اسٹینڈنگ میں نیچے بیٹھے ہوئے ہیں تو اس نے کندکٹر کو ڈانٹنا شروع کیا کہ تو نے بابا کو نیچے بیٹھا رکھا ہے پھر بڑی لجاجت سے عرض کیا کہ بابا سیٹ پر بیٹھ جائیے ورنہ میں سیٹ پر نہیں بیٹھوں گا، حضرت نے فرمایا "میں یہی چاہتا ہوں کہ کسی کو اٹھا کرنے میں بیٹھوں نہ آپ بیٹھیں، بالآخر آرٹی اونے کھڑے کھڑے چینگ کی اور اگلے اسٹیشن پر اتر گیا وہاں دوسری سواریاں بھی اتریں اور سلیمان خالی ہوئیں اس وقت حضرت سیٹ پر تشریف فرمائے یہ ذرا سی بات تھی لیکن اسکا اتنا اثر ہوا کہ راستہ بھر سواریوں میں یہ باتیں ہوتی رہیں کہ انصاف اسکو کہتے ہیں اور اللہ والے ایسے ہوتے ہیں فقط۔

## ان بیچاروں کی توبن گئی لیکن میرا کیا ہوگا؟

حضرت باندوی رحمۃ اللہ علیہ کے ہمنام ایک بزرگ تھے قاری صدیق صاحب لکھنؤی، حضرت ان کے بڑے احسان مند تھے اور برابر ان کا تذکرہ فرماتے تھے، ایک مرتبہ ایک سلسلہ گفتگو میں فرمایا:

”قاری صاحب لکھنؤ سے میری دعوت پر تشریف لاتے، اور پورے علاقے کا بیل گاڑی پر سفر فرماتے، ایک ایک ہفتہ کا سفر ہوتا تھا باندہ کے اطراف میں مختلف علاقوں کا سفر ہوتا تھا۔ ایک مرتبہ شدید بخار تھا، اسی حال میں لکھنؤ سے تشریف لائے اور آنے کے بعد فرمایا:

”میں تو یہ سوچ رہا تھا کہ اس بیچارے (یعنی حضرت علیہ الرحمہ) نے لوگوں سے وعدہ کر رکھا ہوگا، اس کا کیا ہوگا۔“

بڑے مخلاص تھے انکے میرے اوپر بڑے احسانات ہیں، ایک مرتبہ بروی تشریف لے گئے تو وہاں اعزاز میں بیسیوں قسم کے کھانے دستخوان پر آئے، یہ دیکھ کر قاری صاحب آبدیدہ ہو گئے اور فرمایا۔

”ان بیچاروں کی توبن گئی، مجھ کو نیک سمجھ کر کچھ خرچ کرتے ہیں لیکن ہمارا کیا ہوگا؟“

حضرت علیہ الرحمہ نے قاری صاحب کی اس بات کو نقل کرنے کے بعد فرمایا: ”میں بھی اپنے متعلق سوچتا ہوں کہ بلانے والے بیچارے تو بہت خرچ کرتے ہیں وہ تو مجھے نیک سمجھتے ہیں، ان کے ایثار و قربانی اور خلوص میں شبہ نہیں، لیکن میرا کیا ہوگا۔“ (تذکرۃ الصدق)

## قیامت میں کہیں مجھ سے پوچھنہ ہو جائے

حضرت گورکپور تشریف لے گئے تھے۔ صبح کو آگے کا نظام تھا اتفاق سے ”آنول“، قصبه کے لوگ پہنچ گئے تھے، انہوں نے تقاضا کیا، حضرت بعد فجر تشریف لے گئے اور بیان کیا تو بیان کو ان الفاظ سے شروع فرمایا:

”آنول والے حضرات اس سے پہلے بھی مجھ سے کہہ چکے تھے مگر اس وقت موقع نہیں مل سکا تھا، اب پھر انہوں نے کہا تو باوجود اس سے کہ وقت میں گنجائش نہ تھی، ابھی“  
 بڑھ لگنخ“، جانا ہے، پھر وہاں سے کوپاگنخ وغیرہ مگر میں نے اس وجہ سے منظور کر لیا کہ ”اگر آئندہ مجھ کو یہاں آنے کا موقع نہیں مل سکا، تو کہیں قیامت میں مجھ سے پوچھنہ ہو جائے کہ آنول کے لوگوں نے دین کی بات سنانے کو کہا تھا تم نے کیوں نہیں سنائی، وہاں کے لوگ فرمائش کر رہے تھے اور تم نے پہلو تھی کیوں کی بس میں اس خیال کی وجہ سے یہاں چلا آیا تم لوگوں سے کہتا ہوں کہ آخر تم لوگ بھی کچھ کرو گے یا نہیں؟؟“

## انوکھے سفر

حضرت والا کی جس طرح عمر بڑھتی گئی شہرت اور اسفار کی بے پناہ کثرت ہو گئی  
 حضرت والا قاری صاحبؒ کے اسفار کے لئے باضابطہ اصول نہ تھا پیدل۔ سائیکل، بیل  
 گاڑی، موٹر سائیکل ٹرک بس اور ٹرین سے ہر طرح سفر فرماتے تھے کاموں کے ہجوم کی وجہ سے کہیں قیامت نہیں فرماتے جس نے جس طرح پروگرام مانگا اسی طرح وقت دے دیا۔  
 کبھی کبھی بے ترتیب سفر کی وجہ سے سفر بھی بہت زیادہ طویل ہو جایا کرتا تھا کئی روز تک سونے اور آرام کرنے کیلئے کوئی وقت میسر نہیں آتا تھا جس کے نتیجہ میں صاحب فراش مریض کی طرح نڈھاں ہو جاتے تھے، مگر پھر بھی آرام نہیں فرماتے تھے حضرت والا کے

قریب قریب تمام ہی اسفار میں ایسا ہوتا تھا کہ اگر کسی ایک جگہ کا پروگرام ہے تو راستہ میں اشاء سفر کئی کئی ضمنی پروگرام ہو جایا کرتے تھے تھے محض دوسروں کے آرام اور ان کے دینی فوائد کے پیش نظر آپ اپنے آپ کو مشقت میں ڈالتے تھے بعض تو بہت ہی خود غرض ہوتے تھے از کا مقصد صرف یہ ہوتا تھا کہ حضرت تشریف لے آئیں خواہ حضرت پر کچھ بھی گذر جائے کسی قسم کی راحت رسانی کا اہتمام نہیں بارہا ایسے سفر کا اتفاق حضرت کو ہوتا رہتا تھا لیکن ساری مصیبتوں اور صعوبتوں کے باوجود کبھی حضرتؐ کی زبان پرشکایت کا ایک لفظ بھی نہ آتا تھا بہت سے اللہ کے بندے تو واجبی کرایہ تک نہ دیتے تھے کئی بار ایسا ہوا کہ لوگ دور دراز دیہات میں لے گئے اور واپسی کا کوئی نظم نہیں کیا، حضرت کو خود نظم کر کے واپس آنا پڑا جب تک جان میں جان رہی کسی کی دل شکنی نہیں کی۔ حضرت والا کے ساتھ رفیق سفر بننا آسان نہ تھا اکثر وہ بے آرامی کی وجہ سے یہاڑ ہو جاتا بعض دفعہ کھانے کو تو خوب میر ہو جاتا لیکن سونے کو بالکل نہیں ملتا مسلسل سفر ہی سفر اول سفر آخر سفر قیام کا نام نہیں اس لئے حضرت اپنے ساتھ مستقل کوئی رفیق سفر نہ رکھتے تھے البتہ ہر جگہ ہر ایک حضرت کے ساتھ وقت لگانے کو اپنے لئے سعادت سمجھتا تھا اس لئے جہاں کہیں حضرت تشریف لے جاتے تو راستہ میں کوئی نہ کوئی ساتھ مل جاتا اس لئے روانگی سے واپسی تک مستقل رفیق سفر یا خادم بہت ہی کم ہوا کرتا تھا کہیں کوئی ساتھ ہو لیا کہیں کوئی۔

حضرت والا اسفار میں کرایہ کے علاوہ مذرا نہ ہرگز نہ لیتے تھے جو با توفیق بندے کرایہ پیش کرتے تھے تو اولاً حضرت اسکو بھی انکار فرماتے اور اگر وہ اصرار کرتے تو صرف بقدر ضرورت ہی کرایہ لیتے، کار سے سفر ہوتا تو اس میں صرف تیل ڈالنے کی اجازت ہوتی تھی مگر افسوس یہ ہے کہ بعض بعض لمبے سفر میں بھی لوگ تیل بھی نہیں ڈالتے تھے۔ حضرت والا کی زندگی نہایت مسکنت اور غربت کی تھی ایسی حالت میں اپنی جیب سے تیل ڈالنا ہوتا اور اپنے پیسے سے کرایہ اور ٹکٹ فرائیم کرنا ہوتا تھا جبکہ حضرت والا کرایہ بھی صرف معمولی

درجہ کا ہی لیتے باقی زائد رقم کوئی دینا چاہتا تو ہرگز قبول نہ کرتے حضرت مولانا زکریا صاحب سنبھلی نے بیان کیا کہ ایک مرتبہ حضرت ایک صاحب کے یہاں میری معرفت سے تشریف لے گئے۔ حضرت کی خدمت میں فرست کلاس کے کرایہ کے حساب سے رقم پیش کی گئی حضرت نے فرمایا یہ رقم تو بہت زیاد ہے انہوں نے کہا میں اپنی ذاتی رقم میں سے پیش کر رہا ہوں مدرسہ کے پیسے نہیں ہیں میری درخواست ہے کہ آپ فرست کلاس سے تشریف لے جائیں۔ یہ سنکر فرمانے لگے مسلمانوں کے پیسے اس کام کے لئے ہیں؟ میں ساری رات اٹیشن پر پڑا رہوں گا لیکن فرست کلاس سے نہ جاؤں گا، مولانا زکریا صاحب ہی فرماتے ہیں کہ مولانا کے اسفار میں سے بعض اسفار ایسے ہوتے تھے جو ہم لوگوں کی نظر میں بالکل غیر ضروری ہوتے تھے لیکن حضرت کی دور رس نگاہ میں اسکے بہت سے دینی فائدے ہوتے تھے ایک بار دو پہر کو اس باقی سے فارغ ہو کر سائکل کے ڈنڈے پر سوار ہو کر ایک جگہ جا رہے تھے میں نے مقصد سفر معلوم کیا۔ کافی کریدے نے کے بعد بتالیا فلاں گاؤں میں ایک بچے کی ختنہ ہے مجھے واقعی حضرت کا یہ سفر بہت ناگوار ہوا۔ میں نے عرض بھی کر دیا کہ یہ بھی کوئی وجہ سفر ہے حضرت مولانا نے فرمایا مولانا! ان کی یہ نی متنی میں شریک ہو کر میں نے ان کو دین کی بات پہنچائی ہے۔ یہ مولانا ہی کے الفاظ تھے۔ کافی دنوں کے بعد سمجھ میں آیا کہ اس طرح کی تقریبات میں شرکت کرنے سے دین کے کام کے لئے کیسے راستے ہموار کئے ہیں؟

حضرت مولانا سید احمد ہاشمی ریلوے کے بڑے افسر تھے انہوں نے حضرت والا کے لمبے اسفار کی مشقتوں کو دیکھ کر ریلوے کا پاس بنوادیا تھا۔ جس سے اسی اور فرست کلاس میں بلاٹکٹ سفر کر سکتے تھے۔ مگر حضرت والا اس سے سفر کو تقویٰ کے خلاف سمجھتے تھے اور اس سے احتیاط کرتے تھے اسکو جیب میں رکھتے ہوئے ٹکٹ لیکر سفر فرماتے تھے۔

## ایک مرتد خاندان پر ایمانی نظر

حضرت مولانا انتظام صاحب رقطر از ہیں کہ

صلع باندہ میں ”چلی“ نام کا غیر مسلموں کا ایک گاؤں ہے جس میں پنڈت برادری رہتی ہے صرف ایک گھر نام کیلئے مسلمان کا ہے جو ”مٹوں“ کی برادری سے تعلق رکھتا ہے ”ارا“ کالج میں فن موسیقی کا استاذ ہے اپنی برادری میں کافی پڑھا لکھا ہے اس بیچارے کو گاؤں کے لوگوں نے سمجھایا کہ تم اصلاً ہندو ہو کیونکہ تمہارے سر پر چوٹی اور بدن پر دھوتی ہے اور زبان بھی تمہاری ہندی اور سنکرت ہے اور تمہارا نام بابوش رہا ہے تم ہم سے اس قدر روپیہ لے لو اور دوسرا بھائیوں کو اس طرف لانے کی کوشش کرو چنانچہ اس کی یہ نیا اک کوشش جاری ہو گئی۔ جب حضرت کو ان باتوں کی خبر ہوئی تو بے چین ہو گئے باندہ میں تبلیغی جوڑ تھا پھر وہ بات اُپر لے گئی۔ جب حضرت کو ان باتوں کے ذریعہ اس برادری کے لوگوں کو مختلف گاؤں سے خفیاً بلوایا سمجھایا، سہو تین فراہم فرمائیں الحمد للہ وہ لوگ تائب ہوئے اور اسلام پر جئے رہئے اور مرنے کا وعدہ کیا پھر حضرت نے اس برادری کے بچے بلوائے پوری کفالت فرمائی اور باقاعدہ تعلیم و تربیت انتظام کیا ظہور احمد کو ان کا نگر اس مقرر کیا۔ مگر ان کا سردار ہاتھ نہ آیا لوگ اسکو اپنے تیر تھے گاہوں کی سیر کر رہے تھے کچھ دنوں بعد اسکی والدہ کا انتقال ہوا۔ تیسرا روز ہم لوگوں کو پتہ چلا کہ اسکے برادری کے لوگ بسلسلہ رسم تیجہ آچکے ہیں اس لئے ہتھورا سے ہم لوگوں کو وہاں جانیکے لئے آمادہ کیا گیا چنانچہ ہم لوگ اپنی سواری سے وہاں پہنچے مولانا قاری حبیب احمد صاحب (حضرت والا کے فرزند اکبر نے کافی مقدار میں بتا شے ساتھ لیے اور ہمارے ساتھ ہو گئے وہاں لوگ موجود تھے کھانا پک رہا تھا مجلس میلا اور منعقد کی گئی اور رسم تیجہ ادا کر کے ایصال ثواب کیا پھر اس سے اور اسکی بیوی سے ملاقات کی اور سمجھایا، بیوی ذرا سمجھدار تھی اس نے وہاں سے منتقل (ہجرت) ہونے کے لئے وعدہ کیا اور اس شخص نے

کہا کہ اب میں سمجھا ہوں کہ ہم لوگ مسلمان ہیں۔ (حقیقت و صداقت، ص: ۱۶)

## شدت کی بیماری میں بھی خدمتِ خلق اور مہمانوں کی فکر

مولانا محمد زکریا صاحب سنبلی فرماتے ہیں کہ ایک بار سخت سردی کے موسم میں رات کو دل بچے ایک طالب علم نے میرے مکان پر جو مرسرہ ہی میں تھا آ کر یہ اطلاع دی کہ حضرت کو بخار ہے اور سخت سردی سے کپکپی چڑھی ہوئی ہے مسجد میں لیٹے ہوئے ہیں زور زور سے کراہ رہے ہیں، یہ مجھے معلوم تھا کہ کچھ دیر پہلے عشاء کی نماز کے بعد کہیں سفر سے واپسی ہوئی ہے اور میری ملاقات ابھی نہ ہو سکی تھی، میری سمجھ میں کچھ نہ آیا کہ اس وقت کیا کیا جائے، مجھے یقین تھا کہ حضرت بھوکے بھی ہوں گے، اس لئے وقت طور پر انڈے کا حلہ اور اچھی سی چائے بنانے کا گرم گرم ہی لیکر حضرت کی خدمت میں پہنچ گیا سلام کیا حضرت نے لحاف کے اندر ہی سے سلام کا جواب دیا، حالت اب بھی وہی تھی جو طالب علم نے بیان کی تھی، سردی کی وجہ سے بولنا بھی مشکل تھا بخار خاصا تیز تھا، میں نے عرض کیا حضرت چائے پی لیجئے سردی میں کچھ کمی ہو جائے گی فرمانے لگے میرے ساتھ کانپور کے فلاں مہمان آئے ہیں کمرے میں ٹھہرے ہوئے ہیں انکو پلا دیجئے میں نے کہا ان کو بھی پلا دوں گا آپ تو پی لیجئے بمشكل تمام تھوڑی سی چائے اور حلہ کھایا۔

ڈاکٹر غوث احمد صاحب اپنے مضمون میں ایک واقعہ لکھتے ہیں کہ ایک موقع پر جب حضرت کی کمر میں شدید درد تھا نر سنگ ہوم میں ہم لوگوں نے اس خیال سے رکنے پر راضی کر لیا تھا کہ چند روز آرام اور علاج سے انشاء اللہ فائدہ ہوگا۔ کوشش کی گئی کہ زیادہ سے زیادہ آرام کا موقع دیا جائے اور چند روز حضرت کو عوام کی بھیڑ و بھاڑ سے الگ رکھا جائے یہ بات کہی نہیں گئی لیکن حضرت کو احساس ہو گیا اور ایک روز جب کسی کو منع کیا جا رہا تھا تو سن لیا اور مجھے بلا کر فرمایا ڈاکٹر صاحب! کسی کو منع نہ کیجئے جیسے میں تکلیف میں ہوں اسی

طرح دوسرے بھی تکلیف میں ہو سکتے ہیں اللہ تعالیٰ سب کی پریشانیاں دور فرمائے، میرے پاس لوگ آتے ہیں یہ بھی اللہ کی مصلحت ہے آنے دیں ممکن ہے آنے والوں اور دعاء کرانے والوں کی برکت سے مجھے فائدہ پہوچے۔

## اسباق کی پابندی کا عجیب حال

مفہی شیبی احمد صاحب (شاہی مراد آباد) فرماتے ہیں کہ ۱۳۰۴ھ میں حضرت والا کی خدمت میں ایک سال رہنا نصیب ہوا، اس سال حضرت والا سے متعلق حسب ذیل کتابیں تھیں (۱) شرح جامی (۲) شرح تہذیب (۳) قطبی (۴) مختصر المعانی (۵) جلالین شریف (۶) ہدایہ راجح (۷) مقامات حریری (۸) شرح وقاریہ (۹) نور الانوار (کبھی بھی) (۱۰) الفیہ بن مالک۔ اس زمانہ میں وہاں دورہ نہ تھا ان میں شرح جامی اور شرح تہذیب اور قطبی کا سبق پورا سال تہجد کی نماز کے بعد نماز فجر سے قبل ہوتا تھا۔ سب لڑکے اذان فجر سے تقریباً دو گھنٹے قبل اٹھ کر دو چار رکعتیں نفل پڑھ کر درس میں حاضر ہوتے تھے، سب سے پہلے شرح جامی کا سبق ہوتا تھا، اسکے بعد شرح تہذیب پھر قطبی کا سبق ہوتا تھا۔ اسی اثناء میں فجر کی اذان ہو جاتی تھی۔ اور جماعت سے دس پندرہ منٹ قبل سبق بند فرمادیتے تھے پھر فجر کی نماز کے بعد متصلًا دوبارہ سبق کا سلسلہ شروع ہو جاتا تھا۔ سب سے پہلے مختصر المعانی اسکے بعد جلالین شریف کا سبق ہوتا تھا پھر کچھ دریکے لئے وقفہ فرماتے تھے اسکے بعد مدرسہ کا باضابطہ تعلیمی وقت شروع ہو جاتا تھا، یہ معمول صرف حضرت والا ہی کا تھا اور جو وقت وقفہ کیا جاتا تھا اس میں مہمانوں کی بھیڑ لگ جاتی تھی ان میں اکثر تعویذ کے لئے ہوتے تھے نماز اشراق کے بعد ان سب کا کام کر دیتے تھے، اسی طرح دوپھر کو سبق کے بعد پھر عصر کے بعد تعویذ والوں کی بھیڑ لگ جایا کرتی تھی ان اوقات میں سب کا کام کر دیا کرتے تھے۔ اسکے بعد بقیہ اسباق مدرسے کے ضابطہ کے

مطابق مقررہ گھنٹوں میں ہوتے تھے پورے سال علاوہ سفر کے اس معمول میں کوئی فرق نہیں پڑتا تھا، جب سفر میں جانا ہوتا تو اپنے تمام اسباق پڑھا کر ہی روانہ ہوتے تھے، پھر سفر سے جب واپس تشریف لاتے تو ایک دم درسگاہ پہنچ جاتے اور مانک میں اعلان ہوجاتا کہ حضرت تشریف لے آئے ہیں فلاں جماعت والے درسگاہ پہنچ جائیں بعض دفعہ اگر رات کے ایک دو بجے تشریف لاتے تو بھی اس وقت اعلان ہوجاتا تھا اور سب طلباء فوراً بھاگے بھاگے بستر چھوڑ کر کتابیں ہاتھ میں لیکر درسگاہ پہنچ جایا کرتے تھے، یہ خاکسار بھی حضرت والا کے تمام اسباق میں شریک رہتا تھا، نیز جب کوئی استاذ یمار ہوجاتا یا سفر میں چلا جاتا تو اسکے متعلق جتنی کتابیں ہوتی تھیں وہ سب بھی پڑھایا کرتے تھے۔ پورے سال کھانا درسگاہ میں آیا کرتا تھا، طلبہ عبارت پڑھتے اسی اثناء میں جلدی جلدی کھانا تناول فرمایا کرتے تھے اور جوں ہی عبارت ختم ہوتی، کھانا بند فرمادیتے پھر دوبارہ نہیں کھاتے تھے۔ ہوشیار طالب علم بتکلف آہستہ آہستہ عبارت پڑھتے تھے تاکہ کچھ کھالیں اور کبھی مرغنا کھانا نہیں آتا تھا، اکثر بساں روٹی اور اچار آتا تھا کبھی کبھی سادی دال یا چٹنی یا معمولی سبزی آپ کی مرغوب غذائی۔ کبھی بے آرامی کی وجہ سے سر میں چکراو متلی آتی تھی اور ایسا بھی بہت دفعہ ہوا کہ آپ طلبہ سے فرماتے کہ تم لوگ عبارت پڑھو میں ذرا نقے کر آؤں یہ کہتے ہی فوراً جلدی سے درسگاہ کے سامنے نالی پر قے کر لیتے تھے۔ اور اسی حالت میں سبق کی تقریر چلتی تھی، نیز جب سفر سے واپس تشریف لاتے تو اکثر فاقہ سے تشریف لاتے تھے جب طلبہ کو درسگاہ میں آنے کیلئے اعلان کیا جاتا تو آواز گھر میں بھی سنائی دیتی تھی۔ طلباء کے جمع ہوتے ہوتے گھر سے باسی روٹی چٹنی یا اچار آجائیا کرتا تھا پھر وہی بات کہ طلباء عبارت پڑھتے تھے اور اسی اثناء میں جو کچھ کھایا کرتے تھے اسی پر اکتفا فرمایا کرتے تھے اور پوری زندگی مدرسہ کی خدمت میں گزاری گزر کبھی مشاہرہ نہیں لیا تاحیات حبۃ اللہ کام کیا۔

## وقت کی قیمت کا احساس

وقت کی جتنی قدر دانی حضرت کے یہاں دیکھنے کو ملی اس دور میں کہیں اسکی نظر نہیں۔ مولانا کا ایک ایک سکینڈ بہت قیمتی انتہائی مصروف اور دینی خدمت میں مشغول تھا، وہ جن کاموں میں اپنے اوقات کو صرف کرتے تھے، ان کو دین سمجھ کر ہی اپنا وقت لگاتے تھے، مدرسہ میں بڑی بڑی اور مشکل کتابوں کے پڑھانے اور حل کرنے کے ساتھ ساتھ تعمیرات کا انتظام، بلکہ عملاً اس میں مزدوروں کی طرح خود جٹ جانا، پھر طلباء کی خبر گیری ان کے علاج و معالجہ اور رکھانے کی فکر مدرسہ کے مطبخ پر نظر بہت سے وار دین و صادرین سے ملاقاتیں، مہمانوں کی میزبانی اور مہمانوں کی حیثیت کے اعتبار سے انکا خیال بلکہ ان کی حیثیت سے کہیں زیادہ ان کا اکرام اور راحت رسانی کی فکر اور روزانہ سینکڑوں بلکہ ہزاروں تعویذوں کا لکھنا اور دیگر حاجتمندوں کے کام آنا اور پھر ان سب کے ساتھ کچھ نہ کچھ تصنیف و تالیف وعظ و نصیحت کا یومیہ سلسلہ ہمیشہ چلتا رہتا تھا، یہی سب معمولات قیام کے علاوہ اسفار میں ساتھ لگے رہتے سفر میں جہاں کچھ وقت فارغ ہوا تلاوت کا عمل جاری ہو جاتا بعض دفعہ لمبے سفر میں کئی کئی قرآن کی تلاوت ہو جاتی حضرت مولانا زکریا صاحب سنبحی فرماتے ہیں کہ میں ایک بار ممبئی کے سفر میں ساتھ تھا، لکھنؤ سے یہ سفر ہوا تھا، کانپور میں کچھ حضرات ملنے کیلئے آئے پھر جہانی میں بھی کچھ لوگوں نے ملاقاتی کی۔ ضرور تمندوں کو بھی حضرت کا پروگرام معلوم رہتا تھا، جہانی سے رات کے دو بجے کے قریب گاڑی چلی تھی مجھے تو دوبارہ نیندا آگئی۔ لیکن حضرت تہجد میں مشغول ہو گئے، ۳ بجے آنکھ کھلی تو دیکھا کہ نماز سے فراغت کے بعد دعاء و مناجات میں مشغول ہیں ممبئی کا یہ سفر ہوا پھر ممبئی کے بعد بھٹکل کرنا تک تک تھا، بھٹکل کے قریب انتہائی حسین و حمیل قدر تی مناظر ہیں، سفر کے دوران ان کو دیکھنے لگا اور ایک دوبار حضرت

کو بھی متوجہ کیا، حضرت ایک لمحہ کیلئے نگاہ ڈالتے اور پھر اپنے کام میں لگ جاتے، میں نے ایک بار مزید عرض کر دیا کہ حضرت دیکھئے تو کتنا حسین منظر ہے، حضرت نے قدرے بیزاری کے ساتھ فرمایا کہ ان کا کیا دیکھنا، اور اپنے کام میں یعنی تلاوت میں مشغول ہو گئے۔

دورانِ سفر ہی آپ نے بہت سے نعمتیہ کلام اور نظمیں کہیں ہیں کیونکہ سفر میں ہی حضرت کو کچھ کہیں یکسوئی میسر ہو جاتی تھی اور آپ کا ذہن نعمت رسول میں محو ہوتا تھا۔

کانپور کے اطراف میں ایک مرتبہ جلسہ میں تشریف لائے بھیڑ تو ہر جگہ امنڈپر ٹی تھی آپ نے وہیں کنارے اپنا جھولانہ منگایا اور شرح جامی کی کاپی قلم نکال کر شرح لکھنا شروع کر دی۔ سلم العلوم شرح تہذیب جیسی دقیق کتابوں کی شرح اکثر اسٹیشنوں پر لکھنے بیٹھ جاتے اور جہاں موقع ملتا اور چند منٹ بھی مل جاتے وہاں وقت غنیمت جان کر اس وقت کو وصول کرتے۔ ایک سینئنڈ آپ کا خالی بیکار نہ گذرتا۔

## سفر میں بھی کتابوں کے ادب و احترام کا الحافظ

فرمایا جب میں سفر میں جاتا ہوں اور کوئی دینی کتاب جھولے (تحیلے) میں رکھی ہوئی ہوتی ہے اور بھیڑ کی وجہ سے تھیلا کبھی سیٹ کے نیچے رکھنا پڑتا ہے اور سیٹ کے اوپر بیٹھنا ہوتا ہے تو ضرورت اور حاجت کی وجہ سے اس کی گنجائش ہے، لیکن پھر بھی طبیعت گوار نہیں کرتی، اچھا نہیں معلوم ہوتا کہ کتاب نیچے ہوا اور ہم سیٹ پر بیٹھے ہوں اس لئے تھوڑی دری تو میری کتاب جھولے میں رہتی ہے اور جبطمینان سے بیٹھ جاتا ہوں تو کتاب نکال کر رومال میں لپیٹ کر اسے اوپر رکھ لیتا ہوں۔ حضرت اقدس الاشاہ والنظر اکادرس دے رہے تھے جس میں ایک عبارت آئی اذاتو سد الکتاب فان قصد الحفظ لا يكره والا يكره، (الاشاہ، بحوالہ تاریخ انیمیں) ۵۵

اگر حفاظت کی غرض سے کتاب پر شیک لگائے تو گنجائش ہے مکروہ بھی نہیں ورنہ مکروہ ہے حضرت نے فرمایا جب میں سفر میں جاتا ہوں کوئی دینی کتاب جھولے میں رکھی ہوتی اور جھولا۔ بھی سیٹ کے نیچے رکھ کر سیٹ کے اوپر بیٹھنا پڑتا ہے، مذکورہ عبارت سے اس کی بھی گنجائش معلوم ہوتی ہے جب اس بکس کے اوپر بیٹھنا جائز ہے، جس میں کتابیں یا قرآن پاک رکھے ہوں تو یہ تو بدرجہ اولیٰ جائز ہو گا، لیکن پھر طبیعت گوارہ نہیں کرتی اچھا نہیں معلوم ہوتا کہ کتاب نیچے ہوا اور اوپر سیٹ پر بیٹھے ہوں اس لئے میں تو عموماً یہ کرتا ہوں کہ جھولے سے کتاب نکال کر رومال وغیرہ میں لپیٹ کر اوپر رکھ لیتا ہوں، اگرچہ گنجائش ہے لیکن دل میں کھنک سی معلوم ہوتی ہے، والا ثم ما حاک فی صدرک.

( مجالس صدیق، ص: ۹۵)

## شدید بیماری میں مطالعہ، درس اور طلباء کی فکر کا واقعہ

مولانا احمد عبید اللہ طیب مدظلہ (خلیفہ حضرت والا) فرماتے ہیں ایک دفعہ حضرت کی طبیعت ناساز ہو گئی، کئی دن ہو گئے افاق نہیں ہو رہا تھا، مہمانوں کی آمد و رفت کی وجہ سے قطعاً آرام کرنے کو نہیں ملتا ہم لوگوں نے درخواست کی کہ حضرت ایک دو دن گھر آرام کر لیں تو جلدی افاقت ہو جائے گا، پہلے تو انکار کرتے رہے، بہت اصرار کے بعد گھر چلنے کیلئے تیار ہو گئے، بعد نماز عشاء چند طلباء کے سہارے گھر تشریف لے گئے، خود سے چنان بھی مشکل تھا، پھر ہم سب سو گئے صبح ۳ سوچے، میری آنکھ کھلی تو دیکھا کہ حضرت کے کمرہ کی بقی جل رہی ہے، قدیم گیٹ کے اوپر والے کمرہ میں میرا قیام تھا وہاں سے فوراً نیچے آیا، دیکھتا کیا ہوں حضرت بیٹھے، نہ جانے کب آگئے، کیسے آگئے، ہاتھ میں شرح جائی ہے، سامنے تپائی پر کئی شروحات ہیں، مطالعہ میں مصروف میں نے کہا حضرت آپ کب آئے؟ کیسے آئے؟ طبیعت تورات میں کافی خراب تھی ایک آدھ دن گھر پر آرام ہی کر لیتے تو

حضرت فرمانے لگے کہ صحیح سبق پڑھانا ہے، کیا بغیر مطالعہ کے سبق پڑھادوں یہ تو خیانت ہوگی یہ تو خیانت ہوگی۔

پھر دوسرے سال بھی ایک مرتبہ طبیعت کافی خراب ہو گئی، تھوڑی تھوڑی دیرے سے بے ہوشی کی کیفیت ہو جاتی تھی، ایسی حالت میں بھی اصرار ہے کہ کتابیں لا و سبق پڑھاؤں گا، ہم طلباء نے حاضر ہو کر عرض کیا کہ حضرت ویسے تو آپ کبھی ناغہ نہیں فرماتے حتیٰ کہ جمعہ کے دن بھی آپ اپنے اسباق پڑھاتے ہیں، آج ہم طلباء کی گذارش ہے کہ اسباق نہ پڑھائیں کہنے لگے کہ نہیں، سبق پڑھاؤں گا، چند اساتذہ کرام سے کہلوایا کہ چھٹی کر لیں وہ حضرات گئے طلباء کی خواہش عرض کی ناکام و نامراودا اپس آئے چار ناچار کتابیں لیکر حضرتؐ کی خدمت میں پہنچ گئے، حضرت لیٹے تھے، جب طلباء بیٹھ گئے زارو قطار پھوٹ پھوٹ کرو نے لگے جیسے ایک بچہ روتا ہے اور کہنے لگے بھائی میں نے ایسے لوگوں کو بھی دیکھا ہے کہ پڑھتے پڑھتے پڑھاتے پڑھاتے اپنی جان جان آفریں کے سپرد کر دی میں کیسے کسی کی رلیں کر سکتا ہوں۔ آپ لوگ اپنا گھر بارچھوڑ کر یہاں علم حاصل کرنے کیلئے آئے ہیں میرے پاس امانت ہیں، اگر اس وقت میرا سفر ہو جائے (موت) تو امانت میں خیانت کر کے خدا کو کیا منہ دکھاؤں گا کافی دیریک رو تے رہے پھر کہنے لگے اللہ مجھ سے یہ سوال نہیں کرے گا کہ آپ لوگوں کے لئے کیا اور کیسے کھانے کا نظم کیا ہے اور کیسی رہائش مہیا کی ہے ہاں تعلیم و تربیت میں مجھ سے کوتا ہی ہوگی تو ضرور ہی اللہ کے یہاں باز پرس ہوگی اس حالت میں لیٹے لیٹے چھ سات کتابوں کا سبق پڑھایا۔ اللہ اکبر کیا اسخضار کا عالم کیا عجیب شان تھی حضرتؐ کی۔

## اسباق کے ناغہ سے نکلنے کیلئے زحمتیں اٹھانا

حضرت مولانا علیہ الرحمہ کے یہاں کثرت اسفار کے باوجود درس کی پابندی کا

لما ظاہر ہوتا تھا اس کے لئے اسفار سے پہلے ہی اس باق نمٹاویتے تھے اور سفر کے دوران بھی فکر مندر تھے اور جلد از جلد واپس آنا چاہتے تھا تاکہ مدرسہ پہنچ کر اس باق پڑھادیں اور اسکی خاطر سفر میں ہر طرح کی صعوبتیں برداشت کرتے تھے اس طرح کے واقعات رات دن ہوتے رہتے تھے ایک مرتبہ جبکہ احقر جلالین شریف میں تھا حضرت اس باق پڑھا کر آگرہ سفر میں تشریف لے گئے اور دوسرے دن تشریف لائے اور سارے اس باق پڑھائے اس باق سے فارغ ہو کر پھر آگرہ تشریف لے گئے سبق کے دوران فرمایا کہ صرف اس باق پڑھانے کی نیت سے واپسی ہوئی ہے پھر وہیں کسی پروگرام میں جانا ہے۔ مولانا محمد زکریا صاحب سنبلی کے تحریر فرمودہ دو واقعات اور پڑھ لیجئے! ایک بار تجویض میں عالم گنج نام کے ایک گاؤں میں تقریر کرنے کے لئے گئے تقریر سے فارغ ہو کر رات کو ایک دو بجے کے قریب وہاں کے لوگوں سے فرمایا کہ ہمیں کوئی صاحب موڑ سائیکل سے جمنا کے کنارے تک پہنچا دیں (وہاں عارضی پل بنा ہوا تھا) ہم کسی ٹرک سے باندھ چلے جائیں گے اور صبح لڑکوں کو پڑھالیں گے ان لوگوں نے ایسا ہی کیا اور مولانا جمنا کے کنارے جہاں بالکل آبادی نہیں ہے، ٹرک کے انتظار میں تھا ساری رات گزار دی رات کو ٹرک نہیں ملا صبح کو ملا، مدرسہ آ کر مجھ سے بہت ہی افسوس کے ساتھ فرمانے لگے کہ ساری رات جمنا کے بالو پر پڑھا رہا سویا نہ کوئی سواری ملی نیند بھی گئی اور اس باق کا ناغہ بھی ہوا۔ ایسے ہی کسی سفر سے واپس آ کر رات کو باندھ شہر کی عیدگاہ میں لیٹ گئے کہ ادھر سے رات میں ٹرک گزرتے ہیں، کسی ٹرک سے نو میل تک چلے جائیں گے اور صبح فجر سے پہلے یا فجر کے بعد سبق پڑھائیں گے لیکن اس بار بھی کوئی سواری نہ مل سکی، مدرسہ آ کر فرمانے لگے کہ ساری رات عیدگاہ میں مچھروں سے کٹواتے رہے لیکن کوئی سواری نہ مل سکی اور اس باق کا ناغہ بھی ہو گیا۔

## بیماری میں چپکے سے سبق کا اہتمام

آخر عمر میں بیماریوں اور شدت عوارض کے باعث یہ نوبت بھی آئی کے ڈاکٹروں کی ہدایت کے مطابق حرکت کرنا اور بولنا بھی منع کر دیا جاتا کہ بس آرام کریں صاحبزادگان اور احباب بھی اصرار کرتے کہ اب حضرت اس باقی بالکل نہ پڑھائیں تو حضرت خاموشی سے یہ کرتے کہ جماعت کے ایک طالب علم کو بلا تے اور فرماتے کہ ایک ایک کر کے خاموشی سے آجائے، کسی کو پتہ نہ چلے اور بس سبق پڑھانے میں لگ جاتے پھر کسی کو وہمت نہ ہوتی کہ حضرت کو درمیان میں روک سکے۔ (تذكرة الصدیق)

## مدرسہ کی نہیں گھر کی اینٹ لاو

حضرت کی آخری بیماری میں جب کمر میں پٹا باندھنے کیلئے اینٹ کی ضرورت پڑی تو فرمایا ”مدرسہ کی نہیں گھر کی اینٹ لاو“ اللہ اکبر کس قدر مدرسہ کی مالیات میں احتیاط تھی۔

## اہلیہ کے انتقال کا واقعہ

حضرت کی طرح حضرت والا کی اہلیہ ولایت کے اعلیٰ مقام پر فائز تھیں ہتھورا کی مستورات کے علاوہ دیگر خواتین جنہوں نے ان کو دیکھا سنا ہے وہ انکی بزرگی سے متاثر ہوئے بغیر نہیں رہیں حضرت والا خود فرماتے ہیں کہ انہوں نے مدرسہ کی خاطر بہت قربانیاں دیں ہیں اپنے سارے حقوق بھول کر وہ بھی مدرسہ کو ترجیح دیتی تھیں، حضرت والا کی اہلیہ بھی حضرت کی طرح آخر میں اکثر بیمار رہتی۔ جب وہ مرض الوفات میں تھیں تو حضرت مدرسہ میں سبق پڑھا رہے تھے گھر سے اطلاع آئی کہ حالت زیادہ

خراب ہے حضرت دیکھنے تشریف لے گئے تھوڑی دیر کے بعد واپس آ کر دوبارہ پڑھانا شروع کر دیا (بعض حضرات سے سننا کہ اہلیہ نے ملاقات پر کہا کہ کہا نامعاف کرنا) حضرت والا بخاری کے درس میں مشغول تھے کہ پھر اطلاع آئی کہ حالت بہت زیادہ خراب ہو گئی ہے حضرت نے درس کی بات پوری کر کے جانے کا ارادہ کیا تھا کہ اسی اثناء اطلاع آئی کہ انتقال ہو گیا ہے ان اللہ وانا الیہ راجعون۔ سبق بند کر کے گھر تشریف لے گئے تھوڑی دیر میں اسی صدمہ کے ساتھ پھر واپس آ کر سبق پڑھانا شروع کر دیا اور فرمایا کہ ہمیشہ وہ خیر کا ذریعہ بنتی تھیں ان کی وفات سے کوئی خیر کا سلسلہ (درس وغیرہ) موقوف کرنا اچھا نہیں معلوم ہوتا چنانچہ حسب معمول حضرت نے سارے اس باق پڑھائے یہ عجیب من جانب اللہ حسن اتفاق تھا کہ بخاری شریف میں 'کتاب الجنائز' کے ابواب چل رہے تھے جب طبیعت زیادہ خراب ہونے کی اطلاع آئی تو قریب المرگ کے مسائل تھے جب انتقال کی اطلاع آئی تو اس وقت ہدایہ میں غسل و کفن کے مسائل چل رہے تھے جس وقت جنازہ لا یا گیا مشکوہ میں نماز جنازہ کے مسائل سے پڑھا کر فارغ ہو رہے تھے اور مزید اتفاق جلائیں شریف میں میراث کی آیات کی تفسیر زیر درس تھی۔ یہ من جانب اللہ گویا اسلامی اور حب لقاء اللہ کی علامت تھی۔ اہلیہ مرحومہ کے جنازہ میں مجمع زیادہ ہونے کی وجہ سے چار پائی میں مزید لمبا نس لگانے کی لوگوں نے تجویز رکھی تاکہ زیادہ سے زیادہ لوگندھا دینے کی سعادت حاصل کر لیں حضرت نے انکار فرمایا اور فرمایا کہ "سنن سے تو یہ ثابت نہیں اور نہ ہی شریعت میں اسکی کوئی اصل ہے معلوم نہیں کب سے یہ طریقہ چل پڑا کسی نے بعض اکابر کے لئے اسکے اہتمام کا تذکرہ کیا تو فرمایا ہاں اس سے پہلے سے یہ طریقہ چلا آیا ہے لیکن اسکی کوئی اصل تو ہے نہیں کسی بزرگ کا عمل جھٹ نہیں، جن لوگوں نے کیا وہ ان کا عمل ہے، شریعت میں اسکی کوئی اصل ہو یا حضور ﷺ سے یا صحابہ سے اسکا ثبوت ہو تو ٹھیک ہے۔

اہلیہ کے انقال سے حضرت پر گہرا اثر تھا اور فطری غم عیاں تھا، اور پھر ان کی مغفرت کیلئے بہت مت فکر تھے اتفاق سے حضرت والا کو خواب میں اہلیہ کی زیارت ہوئی دیکھا بہت اچھے عیش کے نقشہ میں ہیں اور بہترین صاف و شفاف محل میں دو مسہر یاں جسی دھجی ہیں اہلیہ مرحومہ بالکل عروس بنی ہوئی ہیں دوسری مسہری کی طرف اشارہ کر کے فرماتی ہیں کہ آپ کی سیٹ آپ کی منتظر ہے۔ سچ ہے من احباب لقاء اللہ احباب اللہ لقاء ہ (ترنی)

## کائنے کا واقعہ، حضرت کی کرامت

مفتش محمد زید صاحب مدظلہ تحریر فرماتے ہیں کہ

اطہر نامی طالب علم کا واقعہ ہے، جسکو خود صاحب واقعہ نے اختر سے بیان کیا کہ ایک مرتبہ میں حضرت کے ساتھ لکڑی کا ٹنے جمعہ کے دن گیا، میں درخت کے اوپر چڑھ گیا، لکڑیاں کاٹ کر نیچے گراتا جاتا تھا، اور حضرت اقدس لکڑیوں کے کائنے علیحدہ کر کے گٹھر بناتے جاتے تھے، لکڑی کا ٹنے ہوئے نہ معلوم میں کس طرح درخت پر سے نیچے گر گیا، درخت کے نیچے کائنے پڑے ہوئے تھے پورے وزن کے ساتھ جو کانٹوں پر میرا پیر پڑا ہے تو پیر کے نیچے سے کاشا چھک کر اوپر تک نکل آیا، مجھے سخت تکلیف ہوئی اور حضرت بھی بہت پریشان ہو گئے، حضرت اقدس نے اپنے مبارک ہاتھوں سے کائنے کو نکالنا چاہا لیکن ایک مرتبہ نہ معلوم کس طرح اوپر کی جانب نکلے ہوئے کائنے کا حصہ ٹوٹ گیا اور باقی کاشا پیر کے اندر ہی رہ گیا، درد بہت شدید تھا، تکلیف ناقابل برداشت تھی، حضرت نے اپنے سر پر دونوں گٹھر لادے اور ہاتھ سے سہارا دیئے ہوئے مجھ کو کسی طرح بمشکل مدرسہ لائے، مدرسہ پہنچ کر میں تو باہر ہی چبوتہ پر لیٹ گیا، ہر ممکن تدبیر کی گئی لیکن کاشا اندر سے نہ نکلا، کسی صاحب نے گٹھر پڑھ کر دیا اسکو بھی باندھا گیا پھر بھی کاشا نہ نکلا، میری

تکلیف حضرت سے پہنچی نہ جاتی تھی، اس وقت حضرت نے کوئی دعا پڑھ کر اپنے دستِ خاص سے لعاب دہن کا نٹ کی جگہ پر لگا دیا اور فرمایا کہ گھبراو نہیں انشاء اللہ ٹھیک ہو جائے گا۔ چنانچہ دردو بالکل ٹھیک ہو گیا اگرچہ کاشا اندر موجود تھا، اور مجھ کو اسکا خیال تک بھی نہ رہا کہ کبھی پیر میں کاشا بھی لگا تھا، البته کاشا لگنے کی جگہ ایک نشان اور بھرا ہوا دھبہ سا پڑ گیا تھا، لیکن درد بالکل نہ تھا، ایک مدت کے بعد جب کہ میں اپنے ساتھیوں کے ساتھ کبڈی کھیل رہا تھا، اچکتے چہاند تے ساتھی نے ٹانگ پکڑ کر جو مجھے گھسینا چاہا تو میں نے چھلانگ لگا کر نکلنے کی کوشش کی لیکن پیر کا پنجہ ساتھی نے زور سے پکڑا اور کا نٹ کی جگہ پر جوان کے ہاتھ کا جھٹکا لگا، ان کی گرفت اور جھٹکے سے وہ دھبہ مردہ کھال معد لمبے کا نٹ کے خارج ہو کر ان کے ہاتھ میں رہ گیا اور میں کو دکر آگے نکل گیا، اس وقت دیکھا کہ کتنا مبارکا نٹ تھا اور اتنے عرصہ تک پیر کے اندر بنا رہا نہ درد اور تکلیف کا احساس نہ زخم نہ ورم اور بغیر دوا و آپریشن کے بالکل آرام، یہ صرف اللہ کا فضل و کرم اور حضرت کی کھلی کرامت کے سوا کچھ نہ تھا۔ اس طرح کے حضرت کے بے شمار واقعات ہیں۔

(حیاتِ صدیق، ص: ۱۸۳)

## ایک گستاخ طالب علم کا عبرتناک انجام

حضرت والانور اللہ مرقدہ نے خود اپنایہ واقعہ بیان فرمایا کہ ایک طالب علم یہاں رہتا تھا، اس نے مجھے بہت زیادہ پریشان کیا، مجھے بالکل ٹانگ کر دیا تھا میں عاجز ہو گیا اور صبر کرتا رہا بلکہ اسکے ساتھ ہمیشہ اچھا ہی سلوک کیا، میں نے کبھی اسکے لئے یہ بد دعاء نہیں کی، لیکن اللہ تعالیٰ نے اسکو عذاب میں مبتلا کر دیا وہ کوڑھی ہو گیا بالکل معذور ہو گیا، اب بھی اس سے ملاقات ہوتی ہے بلکہ میں خود اس سے ملاقات کرنے جاتا ہوں، اور اچھی طرح اسکے ساتھ پیش آتا ہوں، حسن سلوک کرتا ہوں،

ای قسم کا ایک واقعہ مفتی محمد زید صاحب نے حضرت والا کا بیان فرمایا کہ ایک طالب علم مدرسہ میں ہمارے سامنے زیر تعلیم تھا، جو حضرت اقدس کی شان میں بڑی گستاخی کرتا تھا، حضرت کی ڈانٹ و تنبیہ کا تمسخر کرتا تھا مفتی صاحب فرماتے ہیں کہ احقر نے خود دیکھا کہ پچھے دونوں کے بعد وہ پاگل ہو گیا اور پاگلوں کی طرح پھر تارہتا ہے کسی اللہ کے نیک بندے کو پریشان کرنے سے اللہ پاک خود بعض دفعہ انتقام لے لیتے ہیں اللهم احفظ نامہ۔ (افادات صدیق)

### اندر اگاندھی کے انعام کا پیشگی تذکرہ

ہندوستان کی وزیر اعظم اندر اگاندھی جس کے بعض اسلام مخالف کارناموں کی وجہ سے مسلمانوں کو تکلیف تھی خدا کی مشیت اسکے محافظ (بادی گاؤ) سکھوں نے ہی اسکو گولیوں سے بھون ڈالا جس دن یہ حادثہ رونما ہوا اسکے صحیح ہی حضرت نے ایک خواب دیکھا تھا جسکی یہی تعبیر تھی حضرت نے اپنا خواب یہ بیان کیا تھا کہ جنگل کی طرح سون سان کوئی علاقہ ہے وہاں اندر اگاندھی تن تنہا بڑی پریشان حال نظر آ رہی ہے اس نے حضرت کو دیکھا تو ہاتھ جوڑ کر فریاد کی حضرت نے اسکو ڈانٹتے ہوئے کہا کہ تو اسی لائق ہے۔ تو نے افیقوں پر بڑے ظلم و ستم ڈھائے ہیں اخْنَ بالآخر دو پھر کو اس خواب کی تصدیق نہ کوہ بالا صورت میں سامنے آ گئی۔ قلندر ہر چمی گوید دیدہ گوید۔

### سرسید احمد خاں کے خلاف مضمون نگاری پر حضرت کا تبصرہ

ایک صاحب نے حضرت کی خدمت میں ایک رسالہ پیش کیا اور عرض کیا کہ اس میں فلاں عالم کا مضمون سرسید احمد خاں سے متعلق بہت اہم ہے یہ خاص طور سے ان لوگوں کے لئے لکھا گیا ہے جو بہت زیادہ ان کی تعریف کرتے ہیں اس میں انہوں نے تاریخی

حیثیت سے ثابت کیا ہے کہ وہ کیسے آدمی تھے اور حکومت سے ان کا کیا تعلق تھا، حضرت نے فرمایا: اس طرح کے مضامین لکھنے سے کیا فائدہ، پھر جو لوگ اس دنیا سے جا چکے ہیں ان پر تبصرہ کرنے کی کیا ضرورت، اس سے کچھ فائدہ تو ہوتا نہیں۔ حدیث پاک میں آتا ہے: احسنو ذکر موتاکم۔ اپنے مردوں کی اچھائیاں اور خوبیاں بیان کیا کرو۔ البتہ اگر کسی کی ذات سے لوگ گمراہ ہو رہے ہوں تو گمراہی سے بچانے کیلئے حقیقت کو واضح کر دینا چاہئے خواہ مخواہ اسکو منقصون نہیں بنانا چاہئے۔ اگر کسی کو مضامین ہی لکھنا ہے تو دوسرے اور بھی بہت سے موضوع ہیں مثلاً اصلاح معاشرہ سے متعلق لکھے اسکی بہت ضرورت ہے فلاں صاحب سے میر اسلام کہہ دینا اور میری طرف سے کہہ دینا ایسے مضامین نہ لکھا کر اس ایسے مضامین لکھا کر اس جس سے قوم کی اصلاح ہو۔ (افادات)

## ایمِ جنسی کا زمانہ اور حضرت کا جوش ایمانی

حضرت باندوی علیہ الرحمہ کی دینی غیرت و محیت اور عزیمت کا سب سے اہم واقعہ ایمِ جنسی کے زمانے کا ہے جبکہ نسبندی کی بابت جگہ جگہ کے علماء سے الگ الگ جواز کافتوی حاصل کرنے کی سعی کی جا رہی تھی اور کی گئی اور کامیابی بھی حاصل ہوتی رہی، اسکی تفصیل میں جائے بغیر حضرت کی بات ذکر کرنی ہے۔

حضرت علیہ الرحمہ صرف باندہ ہی نہیں بلکہ بندیل ہند میں ایک ممتاز حیثیت کے مالک تھے اور علاقائی حکام اپنے اوپر کے حکام کی خوشنودی کیلئے اپنے علاقے کے علماء کو شکار بنا رہے تھے، اتفاق سے ان دنوں باندہ کا لکھڑ شیعہ تھا، اس نے حضرت کو استعمال کرنا چاہا، چنانچہ اپنے ارادے کے پیچھے اس نے انتہائی کوشش لگادی، اس کے ساتھ یوپی کے ایک وزیر صاحب بھی لگ گئے تھے اور قوی امکان ہے کہ اس میں پس پشت کافی دور سے یہ نظم بنایا گیا ہو، بہر حال رمضان کا زمانہ تھا اور پہلا عشرہ تھا، حضرت معمول کے

مطابق جامع مسجد باندہ میں قرآن مجید نسار ہے تھے اور معتکف تھے۔

حضرت سے گفتگو کا سلسلہ شروع ہوا، اور ایک سے زائد ملاقاتیں ان لوگوں نے کیں، اتفاق سے باندہ کے دوسرے طبقہ کے علماء سے انہوں نے کچھ تائیدی بیان حاصل کر لیا تھا۔ حضرت سے گفتگو کی نوبت آئی تو حضرت نے نرمی سے بات کی اور ٹالنا چاہا اور فرمایا: کہ ہم تو اپنے بڑوں کے پابند ہیں، انہیں کے کہنے پر چلتے ہیں، ہمارے بڑے دیوبند و سہار پور اور لکھنؤ میں موجود ہیں، آپ حضرات ان سے رابطہ کریں۔ لیکن ان کا مقصد کچھ اور تھا، وہ مصروف ہے جس کے نتیجے میں سخت گفتگو کی نوبت بھی آئی اور صورتحال خراب ہو گئی۔ ٹکٹر صاحب نے کہیں یہ کہہ دیا کہ بہت سے لوگ جائز کہہ رہے ہیں تو حضرت نے ٹکٹر سے فرمایا: بہت سے لوگ تو متعہ کو بھی جائز کہتے ہیں تو اس کو کیا کیا جائے، ٹکٹر صاحب نے یہ بھی کہہ دیا آپ اس کی فکر نہ فرمائیں کہ آپ کے خلاف کوئی کچھ کہے گا، کوئی شخص آپ کے خلاف ایک لفظ زبان سے نہیں نکال سکتا، حضرت کو اس پر بہت غصہ آیا اور سخت لہجہ میں فرمایا:

”کیا آپ یہ سمجھتے ہیں کہ میں جائز اور ناجائز کا فتویٰ لوگوں کی ناراضی اور رضامندی کو سوچ کر، ان کے خوف اور بے خوفی کی بنیاد پر دوں گا؟ اس پر ٹکٹر کے رفقاء میں کسی نے کہا: مولانا آپ کو معلوم ہے کہ آپ کس سے بات کر رہے ہیں؟ حضرت نے اسی لہجہ میں فرمایا: جی ہاں میں جانتا ہوں یہ ٹکٹر صاحب ہیں اور یہ وزیر، اور فرمایا: آپ حضرات جو کر سکتے ہوں کر لیں، میں نسبندی کے جواز کا فتویٰ نہیں دوں گا۔

ظاہر ہے کہ اس وقت ملک میں اور بالخصوص اس مسئلہ میں مطلق العنایی اور بعد عنوانی کا دور تھا، اس سخت گفتگو کے بعد صورتحال تشویشناک ہو گئی تھی اور یہ سمجھ لیا گیا تھا کہ حضرت کی گرفتاری یقینی ہے، چنانچہ اس خیال کے تحت حضرت نے بھی خود کو سنت یوسفی کی ادائیگی کے لئے آمادہ کر لیا تھا اور بڑے حوصلے کے ساتھ اپنے بعض

معتمد شاگردوں کو کہلایا کہ ایسا مسئلہ ہے تم آجاؤ جیل میں ساتھ رہنا ہے پڑھیں پڑھائیں گے کچھ کتابیں لے لو۔ اور یہ گرفتاری کا معاملہ صرف ان دیش کی حد تک نہیں تھا، نظام بھی بن گیا تھا، حاکم صاحب نے کچھ ایسا ہی ارادہ کر لیا تھا، مگر شہر کے ایس پی صاحب نے ساتھ نہیں دیا نیز اس گفتگو اور صورت حال کی خبر جب شہر میں عام ہوئی اور عوام و خواص تک پہنچی تو شہر کے ذمہ دار غیر مسلم حضرات حرکت میں آگئے اور انہوں نے جا کر حکام سے کہا کہ حضرت کو ہاتھ لگانے کی جرأت نہ کی جائے ورنہ شہر کے مسلمان تو پیچھے ہوں گے اور ہم آگے رہیں گے۔ آخر حکام کو اپنی غلطی کا احساس ہوا اور معدرت پر مجبور ہوئے۔

اور یہی نہیں ہوا کہ حضرت نے اس موضوع پر کلکٹر سے گفتگو کر کے بات ختم فرمادی بلکہ ان دونوں حضرت کے خطابات میں یہ موضوع برابر شامل رہا جیسے بعض دیگر موقع میں آپ نے حکومت پر سخت تبصرے کئے اس موقع سے بھی فرماتے رہے اور اس قسم کے جملے فرماتے میری بات لکھ لے جس کو لکھنا ہے ایسے لوگ کیا حکومت کر پائیں گے۔ جاؤ کہہ دو کہ ایک پھٹپٹھر یہ کہتا ہے اور یہ شعر برابر پڑھتے ۔

گربہ میرو سگ وزیر وموش رادیوال کند

ایں چنیں ارباب دولت ملک راویراں کند

یقینی حضرت کی غیرت ایمانی اور جرأت ایمانی۔

آئین جو اندرال حق گوئی و بے باکی

اللہ کے شیروں کو آتی نہیں رو باہی

اور کہا جا سکتا ہے کہ اس واقعہ کے واسطے سے حضرت نے افضل الجناد کلمہ عدل عند سلطان جائز سب سے بہتر جہاد یہ ہے کہ ظالم حکمراء کے سامنے حق و انصاف کی بات کہی جائے) کی سعادت و شرف کو بھی حاصل کیا۔

## ایمیر جنسی کے زمانہ میں ایک نکتہ اور کرامت

ملک میں ایمیر جنسی کا دور تھا، جبri نسبتی کے عنوان پر مسلمانوں میں مظالم ڈھانے جا رہے تھے، حکومتی سطح پر تائید میں نام نہاد مسلمانوں کے بیانات شائع کئے جا رہے تھے اور کوشش یہ کی جا رہی تھی کہ جائز یا ناجائز تجویف و ترغیب کے ذریعہ ہر عالم یا ذی حیثیت مسلمان سے تائید حاصل کی جائے موقع و مفاد پرست لوگ بڑھ چڑھ کر تائیدی بیانات جاری کرنے میں حصہ لے رہے تھے اس وقت کے صدر جمہوریہ فخر الدین علی احمد بھی کسی سے کم نہ تھے ان حالات کا حضرت پر بہت اثر تھا، مولانا احمد عبد اللہ طیب مدظلہ فرماتے ہیں ایک دفعہ جمعہ کے دن حسب معمول بعد نماز فجر شرح جامی پڑھا رہے تھے ہمزة استفہام کا بیان آگیا کہ وہ صدارت کلام کو چاہتا ہے بس حضرت کا ذہن صدارت کی کرسی کی طرف منتقل ہو گیا عجیب سی کیفیت ہو گئی، فرمانے لگے لوگ صدارت کی کرسی کیلئے کیسی کیسی حرکتیں کرتے ہیں، حتیٰ کہ دین واہیمان تک بیچ دیتے ہیں اسکے بعد حضرت کے زبان سے نکلا کہ اللہ انہیں غارت کرے، بس وہی لمحہ ہے کہ صدر جمہوریہ پر دورہ قلب پڑا اور تم ہو گئے آسکی اطلاع اسی دن ظہر کی نماز پڑھ کر مسجد سے نکلتے وقت باندہ سے آئے ایک صاحب نے دی اور بتایا کہ صحیح ان کا فلاں وقت اچانک انتقال ہو گیا۔ سنکر حضرت مسکرانے لگے مجھ سے (مولانا عبد اللہ طیب) کہا عبد اللہ! ایک کی تو چھٹی ہو گئی چند ہی قدم چلے ہوئے کہ حضرت کا چہرہ ایک دم متغیر ہو گیا افسوس کے آثار نمایاں تھے فرمایا کہ کچھ بھی ہو وہ مسلمان تھا دعا مغفرت کرو۔

## دارالعلوم کی شوریٰ کی رکنیت اور استعفیٰ کا واقعہ

حضرت والا دارالعلوم دیوبند، ندوۃ العلماء لکھنؤ، جامع العلوم کانپور کی شوریٰ کے

رکن رکین اور سینکلکروں مدارس کے بانی یا سرپرست تھے ۵ رب جمادی ۱۴۰۷ھ میں حضرت والا کو دارالعلوم دیوبند کی شوری کا رکن مقرر کیا گیا تھا اور پہلی بار شوال المکرم ۱۴۰۸ھ میں شوری میں شرکت فرمائی۔ یکمپ سے پہلے کا سال ہے پھر کمپ کے بعد تقریباً چار سال تک رکنیت باقی رہی اور اسی اثناء میں متعدد مجلسوں میں شرکت فرمائی اور دارالعلوم میں ہوئے ہنگاموں و اختلافات کو ختم کرنے کی دلسوzi سے کوششیں فرمائیں اس سلسلہ میں آپ کی ندوہ میں ہوئی علماء و اساتذہ و اکابرین کے مجمع سے ایک مخصوصہ تقریر بنام ”گزارشات“ طبع بھی ہوئی تھی لیکن اختلافات کے سیالاب کا پانی سر سے اونچا ہو چکا تھا حضرت نے محسوس کیا کہ اب مصالحت متوقع نہیں رہی اور حضرت شوری کا رکن رہنا پسند بھینہیں فرماتے تھے کہ اس طرح کی چیزوں سے اجتناب ہی فرماتے تھے آپ نے اپنے حالات و اعذار و مشاغل شوری کے اہم رکن مولانا منظور نعمانیؒ کو زبانی بتا کر ۱۴۰۹ھ میں شعبان کی شوری میں استعفی دیدیا۔ حضرت مولانا منظور نعمانیؒ نے حضرت کی منشاء کے مطابق استعفی کی منظوری کی سفارش فرمائی چنانچہ استعفی قبول ہو گیا۔ استعفی نامہ بھی عجیب نمونہ ہے ملاحظہ ہو۔

باسمہ سبحانہ و تعالیٰ

مکرم بندہ حضرت مولانا مرغوب الرحمن صاحب مدظلہ مہتمم دارالعلوم دیوبند دام کرم مکم  
السلام علیکم و رحمۃ اللہ و برکاتہ

خدا کرے خیریت سے ہوں، احقر کے ذاتی اور مقامی حالات ایسے ہیں کہ جن کی وجہ سے شوری کی رکنیت کو برقرار رکھنا بہت مشکل ہے، اسلئے گزارش ہے کہ احقر کو اس سے سکدوش فرمادیں، جس میں دارالعلوم کے نظام اور شوری سے کسی قسم کے اختلاف کو ہرگز دخل نہیں، دارالعلوم کی ہر خدمت اپنے لئے سرمایہ نجات ہے، اور انشاء اللہ ہمیشہ اس کیلئے احقر تیار رہے گا، جب بھی ضرورت ہو مطلع فرمادیا کریں، اپنے حالات کی تفصیل

اپنے بعض اکابر کے سامنے پیش کر دی ہے جو شوریٰ کے اہم ارکان میں سے ہیں۔

احقر صدیق احمد خادم جامعہ عربیہ ہتھور ابادنہ

## ۵ مرجب المرجب ۱۳۰۵ھ

حضرت والا نے خود تو استغفاری دینا پسند کیا لیکن دارالعلوم کے مفاد کے پیش نظر دارالعلوم کے انقلاب کے روح روایں بعض اہم شخصیات کو استغفاری دینے سے سختی سے منع فرمایا کہ ان کے استغفاری سے ترقی میں خلل پڑے گا۔ چنانچہ پیغام محمد "رسالہ کے مدیر مولانا طیب صدیقی نے خود یہ واقعہ بیان کیا کہ ممبئی میں حضرت والا نے ملاقات کرنے پر فرمایا کہ "مولوی طیب دیوبند پہنچ کر مولانا وحید الزماں صاحب سے کہنا کہ صدیق نے سلام کہا ہے اور کہا کہ معاون مہتمم دارالعلوم کے عہدہ سے استغفاری نہ دیں، تو بر جستہ میں نے حضرت سے کہا کہ حضرت والا ہم لوگوں کو منع فرمائے ہیں اور آپ سرپرستی سے مستغفاری ہو چکے ہیں حضرت نے فرمایا مولوی طیب! ٹھہر و تم سے اب مجلس کے بعد گفتگو ہو گی اختتام مجلس کے بعد تقریباً ساڑھے گیارہ بجے شب میں حضرت نے بلوایا اور فرمایا مجلس میں وہ گفتگو مناسب نہیں تھی اصل بات یہ ہے کہ میرے استغفاری دینے سے دارالعلوم کا کوئی نقصان نہیں ہے اور مولانا وحید الزماں کے دارالعلوم چھوڑ دینے سے دارالعلوم کا بہت نقصان ہے اس کے بعد رکنیت شوریٰ سے مستغفاری ہونے کا سبب یوں ذکر فرمایا جب سے میں مجلس شوریٰ کی مجلسوں میں برابر شریک ہوا ہوں تو اندازہ ہوا کہ اہل تعلق میں سے ایک طبقہ مجھ سے کٹنے لگا ہے اور مجھے ان میں کام کرنے میں دشواری محسوس ہو رہی ہے۔ یہ مجھ جیسے کیلئے مناسب نہ تھا دوسری طرف مجلس شوریٰ میں بھی بڑے بڑے لوگ موجود ہیں اور اس میں میری ضرورت نہیں اسکے علاوہ میری رائے بھی کوئی ان سے مختلف نہیں ہوتی اور اگر کبھی کوئی رائے میں نظریاتی اختلاف پیدا ہو اور میں نے اس میں کوئی رائے بھی دی توہ موثر نہ ہوئی اور جب آخری مجلس میں متواتر ایسا ویکھا تو میں نے اپنے بڑوں سے

مشورہ کیا اور اسکے بعد استعفی دیدیا لیکن مولانا وحید الزماں جیسے مخلاص فعال کا وہاں رہنا ضروری ہے ان کی موجودگی میں دارالعلوم کو زیادہ ترقی ہوتی ہے اس لئے ان کو میری یہ بات پہلو نچا دینا کہ صدیق نے سلام کہا ہے اور کہا ہے کہ وہ معاون مفتتم کے عہدہ سے استعفی نہ دیں۔

## ممبر شوریٰ کی حیثیت سے کرایہ لینے سے انکار

بعض ممبران شوریٰ کے متعلق فرمایا کہ اہل شوریٰ کا بھی عجیب حال ہے سفر کسی درجہ میں کیا ہو لیکن کرایہ لیں گے فرست کلاس کا، رفیق سفر کا کرایہ الگ، سفر خرچ الگ، چائے پان تک کے پیے وصول کرتے ہیں، کتنی شرم کی بات ہے، دارالعلوم دیوبند میں جب شوریٰ ہوتی تھی میں بھی گیا تھا میرے پاس ملازم آیا اور کاغذ دیا کہ اپنا اور اپنے خادم رفیق سفر کا خرچ لکھ دیجئے میں نے کہا دارالعلوم ہمارا ادارہ ہے ہمارے اکابر نے اس کو قائم کیا ہے، دینی مرکز ہے کیا ہمارے اوپر اس کا اتنا بھی حق نہیں کہ اپنے کرایہ سے سال میں ایک دوبار اس کے کام آسکیں، ارے اور کچھ نہیں کرتے، چندہ نہیں دیتے کم از کم اتنا ہی کر لیں کہ خود حاضر ہو جایا کریں، ادارہ کے ہم پر کتنے احسانات ہیں، مجبوری ہو، تنگی ہو، گنجائش نہ ہو تو دوسرا بات ہے۔

میں ناجائز تو نہیں کہتا ہر شخص کے حالات ہوتے ہیں لیکن الحمد للہ میں جہاں کہیں شوریٰ میں جاتا ہوں، فتح پور، گونڈہ سب جگہ اپنے ہی کرایہ سے جاتا ہوں دارالعلوم دیوبند بھی اپنے کرایہ سے گیا، وہ ملازم میرے پاس بار بار کاغذ لے کر آیا میں نے معدتر کردی اور کہہ دیا کہ تم کو معلوم ہے کہ میں کرایہ نہیں لیا کرتا پھر کیوں میرے پاس آتے ہو، پھر نہیں آیا۔

## ہم عصر علماء کا احترام شاگردوں کے درمیان

ایک مرتبہ کا واقعہ ہے کہ حضرت مولانا شاہ عبدالحیم صاحب خلیفہ حضرت شیخ مولانا محمد زکریا صاحب رحمۃ اللہ علیہ کے یہاں مدرسہ ریاض العلوم گرینی حضرت اقدس نور اللہ مرقدہ تشریف لائے ہلکاء و عوام میں آپ کی بزرگی برتری کا شہرہ لیکن یہ عجیب ماجرا لوگوں نے دیکھا کہ بعد نماز عصر حضرت قاری صاحب نے تمام طلباء کے سامنے ہی حضرت مولانا عبدالحیم صاحب کا پیر پکڑ کر دبانا شروع کر دیا۔ حضرت مولانا عبدالحیم صاحب نے فرمایا کہ طلباء سب دیکھ رہے ہیں آپ پیر نہ دبائیں لیکن آپ کا ارشاد یہ تھا کہ جب خدا دیکھ رہا ہے تو اسکی مخلوق سے کیا پرواہ اور برابر اصرار کے بعد دباتے رہے۔ اسی طرح ایک مرتبہ دارالعلوم دیوبند تشریف لائے راقم الحروف زیر تعلیم تھا، دیوبند میں حضرت والا سمجھی سے ملاقات کرتے تھے، مختصر وقت میں بھی عجیب طرح ملاقات کی ترتیب نکال لیتے، رات تہجد کے وقت حضرت نے احرقر سے فرمایا کہ اس وقت کس کس سے ملاقات ہو سکتی ہے۔ احرقر نے مولانا حسین احمد بہاری رحمۃ اللہ علیہ اور حضرت مولانا مرغوب الرحمن صاحب و حضرت مولانا ارشد مدنی صاحب وغیرہ کے اسمائے گرامی کی نشاندہی کی۔ احرقر حضرت کے ہمراہ تھا حضرت سب کے قیام گاہوں پر تشریف لے گئے احرقر نے دیکھا کہ علامہ بہاری سے ملاقات کرتے ہی حضرت نے پیر دبانا شروع کر دیا علامہ بہاری ممنوع کرتے ہوئے بہت کچھ آپ کے درجات و بلند کلمات کے بارے میں کہتے رہے اور وہ خود دعاوں کے لئے درخواست کرتے رہے۔

حضرت مفتی محمود صاحب گنگوہی جب ہتوار تشریف لاتے تو آپ حضرت سے سبق وغیرہ پڑھانے کا اہتمام کرتے اور خود شاگردوں کی صفات میں بیٹھ جاتے اور بعض دفعہ خود عبارت پڑھنے لگتے ایک مرتبہ حضرت مولانا ابراہم حق صاحب ہتھورا تشریف

لائے بعد عصر حضرت والا ہر دوئی کی مجلس منعقد ہوئی حضرت والا ہر دوئی تخت نشین تھے طلباء و اساتذہ مدرسہ فرش پر ممکن تھے حضرت اقدس باندوئی بالکل آہستہ سے طلباء میں آبیٹھے بالکل محتاج و طالب کی طرح مجلس ہو گئے، حضرت کی نگاہ پڑی اور پڑھنے کیلئے کہا لیکن آپ نے اپنے کو کمتر سمجھ کر اسکو پسند نہ کیا بالآخر حضرت ناظم صاحب ہر دوئی نے کہا کہ عزیز طلباء! یہ نہ سمجھنا میں اوپر بیٹھا ہوں تو میں افضل ہوں اور مولانا کا مرتبہ کم ہو گیا نہیں بھائی قاعدہ یہ ہے کہ بھاری پلڑا جھک جاتا ہے ہلاکا غیر وزنی پلڑا اور اٹھا ہوتا ہے ہماری ان کی مثال ایسے ہی ہے اس لئے آپ لوگ کچھ خیال نہ کریں۔

اسی طرح حکیم اختر صاحب پاکستان سے ہتھ را تشریف لائے حضرت ان کی خدمت و احترام اور ادب میں ایسے منہمک رہے جیسے وہ حضرت کے شیخ یا استاد ہوں، کبھی سرد باتے دیکھے جاتے کبھی استفادہ کیلئے طلباء کی صفات میں بیٹھے نظر آتے حکیم اختر صاحب کا پچھنیرا (ہتھورا کے قریب ہستی ہے) میں بیان تھا ان کی آمد سے پہلے دیگر علماء کا بیان چل رہا تھا حضرت والا اسٹیچ پر تشریف فرماتھے حکیم اختر صاحب اسٹیچ پر آئے حضرت اسٹیچ سے اتر کر سامعین کے صفات میں بیٹھ گئے اور اپنے کو کچھ نہ سمجھا یہی تواضع خدا کو پسند آئی اللہ پاک نے حضرت کو کہاں سے کہاں پہنچا دیا۔ سبحان اللہ

مولانا عبدالعلی صاحب فاروقی نے اس سلسلہ کا اپنا مشاہدہ لکھا ہے کہ حضرت قاری صاحب مرحوم نے والد ماجد حضرت مولانا عبدالحليم فاروقی صاحبؒ کو باندہ کی ایک قربی ہستی میں وعظ کہنے کیلئے مدعو کیا۔ اور میں اس سفر میں والد مرحوم کا رفیق سفر ہوا۔ اس وقت لکھنؤ سے باندہ کیلئے جانے والی اکلوتی ٹرین صبح ۲ بجے لکھنؤ سے روانہ ہو کر ساڑھے دس بجے دن میں باندہ پہنچا کرتی تھی اس دن ٹرین کچھ لیٹ ہو کر ۱۱ بجے باندہ پہنچی شدید گرمی کا موسم تھا اور لوک تپھیرے جسم کو جھلسائے دے رہے تھے میرے لئے حیرت کا پہلا موقع تو اس وقت آیا جب میں نے دیکھا کہ حضرت قاری صاحب اپنے

متعدد رفقاء کے ساتھ استقبال کیلئے باندہ کے پلیٹ فارم پر موجود ہیں۔ ہم لوگوں کے ٹرین سے اترتے ہی سب سے پہلے قاری صاحب نے آگے بڑھ کر اپنے مخصوص انداز میں والد مرحوم سے زحمت سفر اٹھانے پر معذرت کی اور اسکے بعد اپنے کاندھے سے رومال اتار کر یہ کہتے ہوئے والد صاحب کی طرف بڑھایا کہ حضرت اسے کانوں میں پیٹ لجھے ہوا بہت گرم ہے، والد مرحوم نے اس طرح وہ رومال لپٹنے میں تامل کیا کہ خود حضرت قاری صاحب کے کان کھلے رہیں، اس پر ساتھیوں میں سے ایک صاحب نے دوسرا رومال بڑھایا جسے حضرت قاری صاحب نے لے لیا اور حضرت والا کا رومال والد مرحوم نے کانوں پر لپیٹ لیا۔ اٹپشن سے باہر نکل کر حضرت قاری صاحب نے بتایا کہ موسم کی شدت کے پیش نظر نظام یہ رکھا ہے کہ نماز عصر تک یہیں جامع مسجد میں قیام رہے گا پھر عصر کے بعد مقام جلسہ کے لئے روانگی ہوگی۔ چنانچہ اسی نظام کے مطابق ہم لوگ جامع مسجد آگئے جامع مسجد کے ایک ٹھنڈے اور آرام دہ کمرہ میں دوچار پائیاں مع بستر موجود تھیں جہاں دو پھر کے کھانے کے بعد قیولہ کے لئے ہم دونوں پہنچادیئے گئے ابھی میری آنکھ لگی ہی تھی کہ والد مرحوم کی ارے ارے یہ آپ کیا کر رہے ہیں کی آواز پر آنکھ کھل گئی اور پھر جو کچھ میری آنکھوں نے دیکھا۔ حضرت قاری صاحب مرحوم کی خود فراموشی اور فنا بیت کے سوا کیا تعبیر دوں؟ دیکھا کہ قاری صاحب والد ماجد کے پیر دبانا چاہتے ہیں اور والد ماجد اس پر کسی طرح راضی نہیں ہیں پھر جب یوں بات نہ بنی تو قاری صاحب تیل کی شیشی لیکر آگے بڑھے اور فرمایا اچھا حضرت کم سے کم سر پر تیل لگانے کی اجازت تو دید تھی اسکے جواب میں والد ماجد نے فرمایا کہ مجھے کیوں شرمندہ کر رہے ہیں آپ جائیے تاکہ میں کچھ دریا آرام کر سکوں تب قاری صاحب نے فرمایا حضرت اس میں کیا حرج ہے میں گونڈہ والا صدقیق احمد ہی تو ہوں، مگر والد ماجد کے شدت کیسا تھا انکار کی وجہ سے بالآخر قاری صاحب واپس چلے گئے۔ اسکے بعد میں لیٹا لیکن پھر نیندناہ آسکی میں

سوچتا ہی رہ گیا کہ یہ کیا ہو گیا؟ اور پھر آج تک مجھ کندہ ناتراش کی سمجھ میں یہ بات نہ اسکی کے عظموں کے حامل یہ لوگ خود فراموشی اختیار کر کے فنا بیت کے اس مقام پر کیونکر رہ لیتے ہیں۔

کیا لوگ تھے جوراہ وفا سے گذر گئے  
جی چاہتا ہے نقش قدم چوتھے چلیں

بعد میں میں نے والد ماجد سے دریافت کیا کہ حضرت قاری صاحب نے کیا کہا تھا کہ میں گونڈہ والا صدیق احمد ہی تو ہوں؟ اس پر والد ماجد نے بتایا کہ یہ عمر میں مجھ سے کافی چھوٹے ہیں میں گونڈہ کے مدرسہ فرقانیہ کے جلوسوں میں شرکت کے لئے جاتا تھا وہاں ان سے بھی ملاقات ہوتی تھی ممکن ہے کہ اس زمانہ میں انہوں نے میری کوئی خدمت کی ہو مگر یہ تو اس وقت کی بات ہے۔  
(ماہنامہ "البدر"، لکھنؤ)

## اختلافات کی آگ ٹھنڈی ہو گئی

ایک واقعہ اور سنئے جس کا تذکرہ بھائی انجیس احمد انجیس الہ آبادی پور خاصوی (شاعر) نے کیا ہے: علاقے کے ایک صاحب نے اپنے بیٹے کا رشتہ خاندان کی ایک لڑکی سے طے کیا تھا مگر کچھ عرصہ بعد کسی وجہ سے انکار کر دیا اور گاؤں کے اندر ہی دوسرے گھر میں رشتہ طے کر کے نکاح کی تاریخ طے کر لی، اس پر لڑکی والے اتنے براہم ہوئے کہ انہوں نے طے کر لیا کہ یہ نکاح کسی طرح نہ ہونے دیں گے اور عین نکاح کے موقع سے دونوں طرف سے بندوقوں کے نکلنے کی بات آگئی۔

ان حالات میں بعض سنجیدہ لوگوں کے ذہن میں یہ تجویز آئی کہ اگر اس موقع سے حضرت تشریف لے آئیں اور نکاح پڑھادیں تو بہتر ہو۔ بہر حال حضرت سے درخواست کی گئی تو منظور فرمالیا۔ حالانکہ صورت حال کی نزاکت و شدت کا احساس کر کے

لوجوں نے منع بھی کیا بلکہ انیس صاحب کہتے ہیں کہ راستے میں، میں نے خود نظر ثانی کو کہا۔ مگر حضرت نے فرمایا:

”آپ فکر نہ کریں انشاء اللہ دیکھئے گا وہاں کیا ہوتا ہے اگر میں نہ جاؤں گا تو میرے مسلمان بھائیوں کو خدا جانے کس مصیبت کا سامنا کرنا پڑے، اگر گولیاں چل گئیں تو نہ جانے کتنے لوگوں کا خون ہو جائے گا، اللہ کی ذات سے امید ہے کہ سب ٹھیک ہو جائے گا۔“

بہر حال حضرت کی سواری شادی گاہ کے قریب پہلو پنجی تو دیکھا گیا کہ تمام لوگوں میں خوف و ہراس اور غم و غصہ سب موجود ہے پچاسوں بندوقیں موجود ہیں اس سے حضرت کے رفقاء کو بڑی گھبراہٹ ہوئی مگر حضرت اطمینان سے اترے اور حضرت کے اترتے ہی سب لپکے، حضرت سید ہے مسجد تشریف لے گئے بظاہر معمول کے مطابق دو رکعت صلوٰۃ الحاجۃ ادا فرمائی۔ ایسے موقع میں حضرت اس کا اہتمام فرماتے تھے، اس کے بعد کسی مکان میں تشریف لے گئے، کافی دیر ہو گئی حضرت کا کچھ پتہ نہ تھا، آخر کافی دیر سے آئے اور شادی گاہ میں تشریف لے گئے اور مختصر وعظ کے ساتھ نکاح پڑھادیا۔

اس سلسلے کا ایک واقعہ خود حضرت نے بیان فرمایا اس کو بھی سن لیجئے اور غور کیجئے کہ حضرت اس کام کیلئے کس طرح موقع کی فکر میں رہتے اور جہاں صورت بنتی فوراً حضرت باہمی اصلاح کی بات رکھ دیتے، فرمایا: ”ایک گاؤں میں میری آمد و رفت تھی، دھیرے دھیرے لوگ کافی مانوس ہو گئے تھے ان میں آپسی شدید اختلاف تھا، آمد و رفت اور سلام و کلام سب بندھا حالانکہ سب ایک خاندان کے تھے، ایک مرتبہ میرا جانا ہوا تو ان لوگوں نے کھانے کا نظم کیا اور اس میں کچھ اہتمام بھی کیا تو میں نے ان سے کہا: ”میں تو اجنبی آدمی ہوں آپ کا رشتہ دار نہیں ہوں، آپ نے میرے لئے تو یہ اہتمام کیا اور مجھ کو پوچھ رہے ہیں اور یہ آپ کے خاندان کے اور بھائی بند ہیں، ان کو نہیں پوچھتے، تو میں بھی

نہیں کھاؤں گا، اس پر ان لوگوں نے کہا مولا ناہم کوتا آپ کو کھلانا ہے، اگر ایسی ہی بات ہے تو ہم ان کو بھی بلا تے ہیں، چونکہ وہ لوگ ضد کی وجہ سے ایک دوسرے کے گھر نہیں جاتے تھے اور اس میں تو ہیں محسوس کرتے تھے اس لئے میں نے ان کو گھروں سے الگ ایک جگہ جمع کیا اور سب کو سمجھایا تو سب شرمند ہوئے، آخر اختلاف ختم کر کے مل جل کر کھایا اور پھر خوشی خوشی گھر گئے۔

## چھوٹوں سے استفادہ اور ان کی حوصلہ افزائی

حضرت مولانا انتظام صاحب مرحوم حضرت کے شاگرد و جامعہ کے قدیم استاذ فرماتے ہیں: کہ جب حضرت کو دوران مطالعہ یا کسی موقع پر مسائل میں کوئی بات حل نہ ہوتی تو اپنے چھوٹوں سے رجوع کرتے اور پھر خود ہی سمجھ جاتے کئی بار اس ناچیز کو بعض فقہی حسابی مسائل کے سلسلہ میں بلا یا، میرے دل میں خیال آیا کہ آج میرا امتحان ہے عبارت دیکھی کچھ سمجھ میں نہیں آیا پھر دوبارہ دیکھا تو حضرت علیہ الرحمہ فرمانے لگے کہ اب میری سمجھ میں آگیا حضرت کا یہ جملہ ختم نہ ہونے پایا تھا کہ میری سمجھ میں بھی آگیا، حضرت نے فرمایا تمہاری برکت سے میری سمجھ میں آگیا میں نے عرض کیا حضرت آپ تو پہلے سمجھے ہیں اس لئے آپ کی برکت سے مجھے سمجھ میں آیا ہے۔

## حضرت باندوی اور حضرت مولانا علی میاں

مدرسہ کے ابتدائی زمانہ میں مدرسہ میں ایک جلسہ طے ہوا حضرت باندوی علیہ الرحمہ نے مولانا علی میاں ندوی کو دعوت دی تھی اور حضرت مولانا علی میاں کے لئے اپنے ہاتھ سے اینٹوں کا بیت الخلاء بنایا تھا۔ (کیونکہ وہاں بستی کے سب لوگ باہر جنگل میں پاخانہ کرنے جاتے تھے) لیکن مولانا علی میاں نے فرمایا کہ میں بھی جنگل ہی جاؤں گا

عیدگاہ کے قریب تشریف لے گئے اور فرمایا کہ یہاں آکر تو مجھ کو اپنا تکیہ رائے بریلی یاد آگیا وہاں بھی حضرت جنگل ہی میں قضاۓ حاجت کیلئے جایا کرتے تھے اگرچہ گھر میں بیت الخلاء موجود تھے لیکن چونکہ مہمانوں کے لئے اس وقت بیت الخلاء کا انتظام نہ تھا اور وہ باہر جاتے تھے اس لئے حضرت مولانا علی میاں بھی باہر فراغت کے لئے باہر جاتے تھے وہاں بھی حضرت کے گھر اور مسجد کے قریب ایک ندی ہے یہاں (ہتھورا میں) بھی نالہ ہے بہر حال مولانا علی میاں نے اس جگہ کو بہت پسند فرمایا۔ پھر رات میں حضرت مولانا کا بیان ہوا بیان کے بعد مولانا علی میاں نے حضرت سے فرمایا کہ میری عادت تو نہیں ہے لیکن اگر تم کہوتے تو میں تمہارے مدرسے کے لئے کچھ لکھ دوں اور کوشش کر دوں تاکہ کچھ پیسوں کا انتظام ہو جائے۔ حضرت باندوی علیہ الرحمہ نے عرض کیا کہ حضرت نہ میں نے اس لئے بلا یا ہے اور نہ میں یہ چاہتا ہوں حضرت مولانا علی میاں نے پھر اصرار کیا لیکن آپ انکار ہی فرماتے رہے۔ (حضرت کا ارشاد ہے کہ آدمی کام کرے تو ہمت کرے اور اللہ پر بھروسہ رکھے اور اللہ ہی سے مدد چاہے)

حضرت نے حاضرین سے ایک موقع پر فرمایا کہ حضرت مولانا علی میاں صاحب کا استغنا و دیکھو چاہتے تو دولت و اسباب سے گھر بھر لیتے اتنی کثرت سے عرب و یورپ ممالک جاتے ہیں اور مقبولیت بھی خوب حاصل ہے لیکن جب بھی ان کے سامنے دولت پیش کی گئی اسکو ٹھکرادیا، کتنا عرصہ گذر گیا گھر میں ایک ٹیپ ریکارڈ تک نہیں لائے، کھانا بھی وہی سادا موٹا جھوٹا، لباس بالکل سادا صرف دو تین جوڑے۔ یہی باتیں تو ہیں جو انسان کو نامعلوم کہاں سے کہاں پہنچا دیتی ہیں۔

ایک مرتبہ ایسا ہوا کہ حضرت باندوی کہیں سے سفر کر کے عشاء بعد مولانا علی میاں کی خدمت میں حاضر ہوئے۔ ملاقات کا معمول بھی تھا کہ حضرت مولانا علی میاں صاحب علیہ الرحمہ اگر رائے بریلی یا لکھنؤ میں ہوں تو آتے جاتے ضرور حاضر ہوں اور

میں اگرچہ یہ حاضری چند ہی منٹ کی ہو، بہر حال ملاقات کی تو مولانا ندوی علیہ الرحمہ نے فرمایا کہ اس وقت آپ کو اجازت نہیں، آرام کیجئے اور صحیح سفر فرمائیے۔ حضرت نے سر جھکا دیا اور حسب ہدایت آرام کے لئے دوسرے کمرے میں لیٹ گئے، اب جتنی دیر لیئے ہوں، بہر حال کچھ دیر بعد اٹھے اور مولانا علی میاں صاحب کے پاس پہونچے، وہ بھی آرام فرمائے تھے ان کے پیر دبانے لگے مولانا نے آنکھ کھولی دیکھا تو عرض کیا حضرت صحیح تک پہونچنا بہت ضروری ہے اجازت دیدیں۔ ظاہر ہے اب اس صورتحال میں مولانا علی میاں صاحب کیا فرماتے، حضرت کی اس ادا کے سامنے سب مجبور ہو جاتے۔

حضرت اپنے اس جذبہ عمل کی وجہ سے دل میں یہ داعیہ رکھتے تھے کہ موت دیر سے آئے اور فرمایا کرتے تھے کہ میں نے حق تعالیٰ سے مہلت لی ہے، اور مہلت لیتا رہتا ہوں، ایک زمانے تک یہی حال تھا، ایک مرتبہ ایسا ہوا کہ حضرت مولانا محمد احمد صاحب پرتاپ گڑھی علیہ الرحمہ لکھنؤ میں قیام پذیرتھے، ہمارے حضرت بھی لکھنؤ تشریف لے گئے۔ قیام بھی رہا، واپسی کے موقع سے ملنے تشریف لے گئے اس موقع سے حضرت پرتاپ گڑھی علیہ الرحمہ نے اس قسم کی بات فرمائی:

”بزرگوں کے بھی الگ الگ حالات ہوتے ہیں بعض تلقاء خداوندی کے شوق و اشتیاق میں جلدی موت کی تمنا کرتے ہیں اور بعض مہلت مانگتے ہیں کہ کچھ اور کام کر لیں۔“

ہمارے حضرت علیہ الرحمہ نے اس پر فرمایا

”حضرت کو کشف ہو گیا۔ اس وقت میرے دل میں کچھ ایسی ہی بات تھی۔“

(تذكرة الصدیق وغیرہ)

# حکیم الاسلام قاری طیب صاحب کی

## پہلی بار تھوڑا آمد اور حضرت کا حال

حضرت مولانا انتظام صاحب فرماتے ہیں کہ

جب پہلی بار قاری محمد طیب صاحب مہتمم دارالعلوم دیوبند شہر باندہ کے لئے آئے اس وقت تک تھوڑا کبھی نہیں آئے تھے، حضرت رحمۃ اللہ علیہ اور ہم سب ان سے ملنے کیلئے باندہ گئے ملاقات کے بعد حضرت علیہ الرحمہ نے مہتمم صاحب سے کہا کہ میں شام کو حاضر ہو جاؤں گا ابھی اجازت دیدیجئے بچوں کو سبق دینا ہے، حضرت قاری صاحب (مہتمم دارالعلوم دیوبند) نے فرمایا میں آپ کا مدرسہ دیکھنا چاہتا ہوں، حضرت نے کہا کہ حضرت وہ مدرسہ ہی کیا ہے چند بچے ہیں راستہ بھی بڑی دشواری کا ہے، آپ کو تکلیف ہو گی، حالانکہ اس وقت تقریباً تین سو بچے تھے مہتمم صاحب بار بار جانے کو کہہ رہے تھے ادھر حضرت علیہ الرحمہ نے جانے کا سماں بنارہے تھے، پھر حضرت علیہ الرحمہ نے مجھ سے فرمایا کہ اتنے بڑے لوگوں کو اتنی چھوٹی جگہ لے جانے سے کیا فائدہ کہیں تکلیف نہ پہنچ جائے، بہر حال ہم لوگ مدرسہ واپس لوٹ آئے ادھر قاری صاحب کا منشا پا کر لوگوں نے انکو مدرسہ پہنچاہی دیا، مولانا علیہ الرحمہ بہت خوش ہوئے خوب خاطر مدارات کی چند گھنٹے رہ کر واپس ہونے لگے تو میں ایک رجسٹر میں معائنة لکھوانے چلا حضرت مولانا علیہ الرحمہ نے مجھے منع کیا یہ مدرسہ ہی کیا ہے جو معائنة لکھائیں ایسے حضرات کو معائنة کیلئے نہیں بلوایا جاتا، بہر حال قاری صاحب نے دیوبند پہنچ کر باقاعدہ از خود (ایک معائنة لکھ کر حضرت مولانا کی خدمت میں روافہ فرمایا)

## قاری طیب صاحبؒ کی آمد پر اہل بدعت کی ناکام سازش

باندہ کے بدعیتوں کو جب علم ہوا کہ قاری محمد طیب صاحب تشریف لارہے ہیں تو انہوں نے بڑا شور برپا کیا کہ وہاںیوں کا امام آرہا ہے پورا زور لگا دیا کہ باندہ کی سرز میں پر قاری صاحب تشریف نہ لاسکیں، کوتولی میں جا کر اطلاع کر دی کہ ان کے آنے سے فتنہ کا خطرہ ہے، دیگر افران سے مل کر پابندی لگانا چاہی تھی لیکن شیم محسن کے والد صاحب خود مجسٹریٹ تھے، بڑے افران سے ان کے گھرے روابط تھے، اس لئے مخالفین کی کچھ نہ چلی، بدعیتوں نے بڑا زور لگایا اور بہت شور و غل مچایا بڑے بڑے لوگوں کے پاس جا کر کہا کہ ان کو ہرگز نہ آنا چاہئے، پولیس داروغہ سب سے ملے، جب زیادہ تدبیریں کیں تو شیم محسن صاحب نے ایک تدبیر اختیار کی کہ سب کی دعوت کر دی مخیر آدمی تھے، اللہ نے خوب دیا تھا چنانچہ عمومی پیمانہ پر باندہ کے تمام بڑے بڑے لوگوں کی دعوت کر دی اور اس طرح سب کامنہ بند کر دیا، جب ہر طرف سے مخالفین ناکام ہوئے تو ایک تدبیر اور اختیار کی کہ اطراف اور دیہاتیوں میں جا جا کر پروپیگنڈہ کیا کہ ایک وہابی کافر آرہا ہے کوئی اس سے ملنے نہ جائے اس کی تقریر نہ سنی جائے پورا علاقہ میں ہالچل مج گئی اور ان لوگوں نے پورا زور لگا دیا کہ ایک آدمی بھی جلسہ میں شریک نہ ہونے پائے، منوجھانی کو جب اس کا علم ہوا تو اپنی تمام گاڑیاں بالکل فری کر دیں اس وقت ان کی بارہ گاڑیاں چلتی تھیں چاروں طرف بسیں پھیلادیں جس کو آنا ہے آئے کوئی کراینہ نہیں، پھر کیا تھا کھچا کھچ بھرے ہوئے آدمی گاڑیوں سے آنے لگے اطراف اور دیہات سے کافی لوگ جمع ہو گئے۔

ان کم بختوں نے ایک شرارت اور کی عین وقت میں جب کہ مجمع کافی ہو چکا تھا جامع مسجد کا سارا اپنی جو ٹینکوں اور ڈراموں میں بھرا ہوا تھا سارا اپنی چپکے سے بہا دیا۔ اب پینے کے لئے پانی نہیں، بڑی سخت پریشانی ہوئی کہ اب کیا کرنا چاہئے فوراً کچھ لوگوں نے

یہ تدبیر اختیار کی شہر سے گھروں گھروں سے رسی بالٹی مانگ لائے اور کنویں سے پانی کھینچنا شروع کیا، دیہات کے لوگ تو تھے ہی تھوڑی دیر میں دیکھا کہ پوری ٹنکی اور خالی ڈرم سب بھر گئے، اس طرح پانی کا انتظام ہو گیا، اس کے بعد قاری صاحب کا بیان ہوا ہے واقعی وہ بیان تھا، اور قاری صاحب کا توہر بیان عجیب و غریب ہوتا تھا،

رقم جامع ملفوظ (مفتقی محمد زید) عرض کرتا ہے یہ اللہ کی کھلی نصرت و حمایت تھی حضرت اقدس دامت برکاتہم تو اعتکاف میں بیٹھے ہوئے تھے اسی وقت آپ کو قاری صاحب کی تشریف آوری کی اطلاع ملی، اعتکاف کی حالت میں حضرت نے اللہ سے دعا مانگی گریہ وزاری کی اللہ نے غیب سے کس طرح انتظام فرمایا اور مناخین کی سازشوں کو کس طرح ناکام کیا، واقعۃ دعا اور اخلاص میں بڑی طاقت ہے سچ ہے 'من کان لہ کان اللہ لہ، جو اللہ کا ہو جاتا ہے اور جس کا ہر کام اللہ کے واسطے ہوتا ہے اللہ اس کا ہو جاتا ہے۔  
(مجاہد صدیق: ص: ۱۳۹)

## حکیم الامت سے ملاقات کا لچسپ واقعہ

حضرت اقدس باندویؒ نے حکیم الامت حضرت تھانویؒ سے متعدد بار ملاقات کی لیکن حضرت تھانویؒ کا آخری زمانہ تھا "تحانہ بھون" حاضری کا ایک قصہ خود بیان فرماتے ہیں کہ ایک مرتبہ تحانہ بھون حاضری کے موقع پر میرے رفیق درس مولانا وجیہ الدین صاحب بھی تشریف لے گئے جو مولانا نبیی صاحب (خلفیہ حضرت حکیم الامت تھانویؒ) کے صاحبزادے تھے اس لئے میں ان کا بہت لحاظ کرتا تھا، درجہ میں عبارت پڑھنے میں جب تنفس ہوتا، سبقت لے جانے کی بازی لگتی تو میں نے ہمیشہ ان کو ترجیح دی، وہ ہمیشہ عبارت پڑھنے اور ہر معاملہ میں پیش قدیمی کی کوشش کرتے، میں کبھی ان کے مقابلے میں نہیں آیا بلکہ ان ہی کو آگے پڑھنے دیا محض اس بنابر کہ بزرگ زادہ ہیں، تحانہ

بھون حاضری کے موقع پر بھی اپنی عادت کے مطابق یہاں بھی انہوں نے پیش قدمی کی اور حضرت تھانویؒ کی خدمت میں سب سے پہلے جا پہنچے حضرت تھانویؒ کی عادت تھی کہ آنے والے سے دریافت کرتے تھے کہ کہاں سے آئے، کس کام سے آئے، کتنا وقت لے کر آئے، اسی قسم کے سوالات ان حضرت سے بھی حضرت تھانویؒ نے کئے رعب کی وجہ سے وہ کسی کی بات کا جواب نہ دے سکے، ایک مرتبہ دو مرتبہ پوچھا لیکن پھر بھی خاموشی، جواب نہ ملنے پر حضرت تھانویؒ ناراض ہو گئے، اور فرمایا نکالواں شخص کو، اسکو اتنی بھی تمیز نہیں، میرا وقت ضائع کیا۔ اسکے بعد میرا نمبر تھا، میں بہت ڈر رہا تھا، کہ دیکھتے کیا ہوتا ہے، زمانہ طالب علمی میں ہمیشہ میری عادت رہی ہے کہ پنسل اور کاغذ ہر وقت جیب میں میرے ساتھ رہتا، کوئی اہم بات، علمی نکتہ، معلوم ہوتا فوراً لکھ لیتا، اتفاق سے اس وقت بھی چھوٹی ڈائری میرے پاس موجود تھی میں نے فوراً ایک کاغذ میں لکھا کہ صدیق احمد میرا نام ہے ضلع باندہ کا رہنے والا ہوں، مظاہر علوم میں پڑھتا ہوں، حضرت سے ملاقات کے لئے حاضری ہوتی ہے، فلاں وقت واپس جانا ہے اور حضرت کی خدمت میں یہ کاغذ پیش کر دیا، حضرت بہت خوش ہوئے اور فرمایا، دونوں ایک ہی مدرسہ کے طالب علم ہیں ایک وہ ہیں اور ایک یہ ہیں، لیکن یہ حضرت تھانویؒ کا بالکل آخری دور تھا، جس وقت حضرت نے لوگوں کو بیعت کرنا بند فرمادیا تھا، اس لئے حضرت والا حکیم الامت حضرت تھانویؒ سے بیعت نہیں ہو سکے۔

(حیات صدیق، ص: ۱۳۲)

## شاہ وصی اللہ صاحبؒ کی خدمت میں حضرت کی حاضری

فرمایا معلوم نہیں بزرگان دین مشائخ پڑھنے پڑھانے کا مشغله کیوں نہیں رکھتے، حضرت شاہ وصی اللہ صاحبؒ درسی کتابیں مرقاۃ وغیرہ سب پڑھایا کرتے تھے، اور

آخر عمر تک پڑھاتے رہے، ایک مرتبہ میں حاضر ہوا تو مرقاۃ کا سبق پڑھا رہے تھے، میں کثرت سے حضرت کے پاس جایا کرتا تھا، اس زمانہ میں باندہ سے ال آباد ڈرک بہت چلا کرتے تھے، باندہ میں اس وقت غلہ بہت ہوتا تھا، ملک کے مختلف حصوں میں یہاں سے غلہ جاتا تھا، ال آباد ڈھی جاتا تھا اس لئے ال آباد ڈرک بہت چلتے تھے، منوجھائی (باندہ کے صاحب ثروت مشہور آدمی) کی بسیں بھی بہت چلتی تھیں، جس میں میرا کرایہ نہ لگتا تھا اس لئے ال آباد کثرت سے حاضری ہوتی رہتی تھی، اگر ڈرک سے جاتا تو گھٹ پر اتر جاتا، پل پر ایک کنارہ پر اسوتارہ تا اور صبح رکشہ سے حضرت کی خدمت میں حاضر ہو جاتا، ایک مرتبہ حاضر ہوا تو شاہ و صی اللہ صاحبؒ نے پوچھا کہ اتنی جلدی صبح کیسے آگئے، احقر نے عرض کیا رات ہی آگیا تھا پل پر گھٹ پر سوتارہا، حضرت بہت ہنسے اور فرمایا صدیق کو دیکھورات میں آیا اور گھٹ پر وہیں سوتارہا مجھ پر بہت شفقت فرماتے تھے، ایک مرتبہ فرمایا تھا صدیق تم واقعی صدیق ہو۔ (جاس صدیق: ص: ۱۷)

## یہیں جامعہ ازہر بناؤ

حضرت مولانا نفیس اکبر صاحبؒ صدر مدرس جامعہ عربیہ ہتحور اپنا واقعہ بتاتے ہیں کہ احقر کا جب دیوبند سے فراغت کا سال تھا اور اسی دورہ حدیث کی تکمیل کے زمانہ میں حکومت مصر نے (جس کے صدر جمال عبد الناصر تھے) جامعہ ازہر سے دعظیم استاذ اشیخ عبدالمنعم اور شیخ عبد العالی عقبادی کو دارالعلوم دیوبند میں عربی زبان پڑھانے کے لئے بھیج دیا تھا تو میں ان دونوں کے بہت قریب ہو گیا اور ان دونوں نے مجھے اس پر آمادہ کر لیا کہ وہ مجھے جامعہ ازہر میں بھیج کر کلییۃ الشرعیہ میں داخل کر دیں گے اور میں بخوبی تیار ہو گیا میں اسکی تیاری کے سلسلہ میں اپنے گھر آگیا اتفاق سے ان ہی دونوں میں کانپور مسلم حلیم کالج میں ایک بر انتیلیغی اجتماع تھا احقر بھی اجتماع میں گیا تھا وہاں حضرت مولانا

رحمۃ اللہ علیہ سے ملاقات ہوئی اور بڑے پیار سے فرمایا کہ کیا کر رہے ہو میں نے تفصیل عرض کی تو فرمایا ہمارے یہاں چلے آؤ ہیں جامعہ از ہر بنانا ہے۔ حضرت کے اس جملہ پر بڑا تعجب ہوا میں نے کبھی باندہ اور ہتھور انہیں دیکھا تھا، لیکن حضرت کے اس ارشاد نے میرے تمام عزم پر پانی پھیر دیا اور میں نے قصد باندہ کا سفر کیا، ہتھوڑا پہنچ کر جو منظر دیکھا وہ اب بھی یاد ہے گاؤں میں ایک چھوٹی سی پرانی مسجد میں حضرت اور طلباء پڑھنے اور پڑھانے میں مشغول ہیں، مسجد کے اطراف میں کچھ کچھ کپھر میل پوش مکان، جس کے چوپالوں میں طلباء نہایت پریشانی کے ساتھ رہائش پذیر، پورے گاؤں میں پختہ مکان نایاب، طلباء جنگل سے لکڑیاں کاٹ کر مشقت کے ساتھ یہاں لاتے اور قریب کے گاؤں چھینیر سے آٹا پسوا کر لاتے اور اپنے ہاتھ سے روٹی پکاتے، سل پرنک مرچ پیس کر چٹنی بنالیتے اور ایک سل کے اطراف سب بیٹھ کر روٹی ایسے مزے لے کر کھاتے جیسے لذیذ کھانا اڑا رہے ہوں، مسجد میں تعلیم صبح سے شروع ہو کر بعد نماز عشاء ختم ہوتی اور عشاء کی نماز ساڑھے دس بجے رات میں ہوتی، حضرت نے بڑی محنت شاقہ کے بعد طلباء کی ایک جماعت تیار کی تھی جو متوسط درجات تک پہنچتی تھی اس وقت مجھے حضرت نے جلالین شریف، ہدایہ اولین، نور الانوار، مقامات پڑھانے کیلئے معقر کر دیا ایسے ماخول میں جہاں دہقانیت غالب، سہولیات ناپید، انتہائی جفا کشی کی زندگی، اس ماخول میں صرف ایک ذات کی کشش اساتذہ کو اور طلباء کو قیام پر آمادہ کر سکتی تھی تو وہ تھے حضرت مولانا صدیق احمد صاحب نور اللہ مرقدہ۔

پندرہ روزہ قیام کے بعد میں نے وطن جانے کی رخصت چاہی تھی، حضرت نے جاتے وقت فرمایا آپ یہاں پھر آجائیے گا، کچھ ایسے دلش انداز سے بات کہی کہ وہ میرے پیروں کیلئے زنجیر بن گئی، نہ چاہنے کے باوجود یہاں پھر واپس آگیا اور حضرت نے اپنی محبت میں گرفتار کر لیا اور چالیس سال تک اپنی شفقتوں اور پیار سے کہیں جانے نہ

دیا۔ مجاہدات اور مشقتیں رنگ لائیں اور مدرسہ اسلامیہ ہتھورا جو نہایت عسرت اور تنگدستی سے ۱۹۵۳ء میں قائم ہوا تھا۔ آہستہ آہستہ ایک عظیم مرکزی بین الاقوامی ادارہ بن کر ابھرا اور جامعہ عربیہ ہتھورا کے نام سے دنیاۓ علم و فن کا مرکز توجہ بن گیا۔

## اصلاح بین الناس کی کامیاب کوشش

حضرت والا کو اصلاح بین الناس کی بڑی فکر رہتی تھی وہ لوگ جو دیندار کہے جاتے ہیں یا کسی دینی جماعت یا ادارہ سے وابستہ ہیں جن کا اختلاف نہ صرف دو شخصیتوں یادوگروہوں کا اختلاف ہوتا ہے، بلکہ اسکے متاثر بڑے دورس اور بڑے مضر ہو سکتے ہیں، ایسے لوگوں کے اختلافات کو دور کرنے کیلئے حضرت بڑی کوشش فرماتے اور جو کچھ بن پڑتا، اس سے گریزناہ کرتے، ایک مدرسہ کے دو استادوں میں کچھ اختلاف ہو گیا اور بات کچھ حد سے متجاوز ہو گئی حضرت نے ان دونوں کے درمیان صلح کرنی چاہی ان میں سے ایک تو راضی ہو گئے، لیکن دوسرے جن پر کچھ زیادتی ہو گئی تھی کسی طرح راضی ہونے اور دوسرے کے معافی مانگنے پر بھی معاف کرنے کیلئے تیار نہ تھے۔ جب وہ کسی طرح راضی نہ ہوئے تو حضرت نے اپنی ٹوپی اتاری اور ان کے قدموں پر ڈال دی، ہم لوگوں پر توجیہے بجائی گرگئی اور مجلس میں ایک سکتہ سا سب کو ہو گیا، لیکن حضرت کے اس عمل نے اپنا کام کر دیا اور آخر ان کا دل بھی نرم پڑ گیا اور انہوں نے بھی حضرت کے ارشاد کے مطابق مصالحت کر لی۔

اسی طرح کا واقعہ لکھنؤ کے مسلمانوں کے دو گروہوں میں صلح و صفائی کرنے کے سلسلے میں بھی پیش آیا اور جب کچھ پر جوش نوجوانوں کو مصالحت کے لئے حضرت کسی طرح تیار نہ کر سکے تو آخر میں روتے ہوئے اپنی ٹوپی اتار کر ان کی قدموں پر ڈال دی اور نتیجہ یہاں بھی اچھا برآمد ہو گیا اور الحمد للہ ایک خطرناک قسم کا خون خرابی مل گیا۔ اس قسم

کے واقعات حضرت کی زندگی میں بار بار پیش آئے ہیں اور ان کی کوششوں نے کتنے ہی مسلمان خاندانوں اور دینی اداروں اور آپسی گروپوں کو ہلاکت و بر بادی سے بچالیا۔

آخری سفر جو سفر آخرت کا پیش خیمه ثابت ہوا اس سے چند دن پہلے بھی حضرت

اس حال میں کہ ٹانگ کے درد کی وجہ سے قدم زمین پر رکھنا مشکل تھا ایک مدرسہ میں پیدا شدہ باہمی نزاع کو دور کرنے کیلئے باندہ سے سینکڑوں میل کا سفر کر کے ایک جگہ تشریف لے گئے تھے اور واپسی میں لکھنؤ تشریف لائے تھے میرے عرض کرنے پر کہ اس حال میں بھی آپ سفر سے باز نہیں آ رہے فرمایا کہ بہت مجبوری اور اہم کام کی وجہ سے یہ سفر کیا ہے اور بہت ضرورت اسکی تھی اور یہ مذکورہ بالا بات بتائی اور فرمایا الحمد للہ سفر مفید رہا اہل مدرسہ اختلافات ختم کرنے پر راضی ہو گئے۔ (حضرت مولانا محمد زکریا صاحب سنبلی)

## اسلام کے وقار اور مسلمانوں

### کے اتحاد کیلئے حکمت عملی کا نمونہ

ایک بار ۷ تھوڑا میں عید کا چاند معتکفین حضرات نے اور دوسرے لوگوں نے بھی دیکھا اعتکاف ختم کر کے لوگ اپنے اپنے گھروں کو روانہ ہو گئے حضرت علیہ الرحمہ کو قصبه ہنسو ضلع فیض آباد جانا تھا وہاں کے لوگوں نے بعد نماز عید جلسہ منعقد کر رکھا تھا۔ جب حضرت باندہ پہنچ تو وہاں رویت ہلال کی شہادت، اختلاف مسلک کی وجہ سے غیر مقبول تھی، ہی کافی رات گزرنے کے بعد جب رویت کا کوئی اعلان نہ ہوا تو حضرت نے اپنے حلقوں کے لوگوں سے کہا اگر وہ لوگ کل عید نہ کریں تو آپ لوگ تو روزہ نہ رکھیں کیونکہ چاند دیکھا گیا ہے اور نماز عید بھی نہ پڑھیں دوسرے دن پڑھ لینا۔ تاکہ غیر مسلموں کی نظر میں ہم مسلمان الگ الگ نظر نہ آئیں ورنہ اسلام کی قوت پاماں ہو جائے

گی۔ یہ ہے اسلام کی پاسداری اور دینی اتحاد کی اہمیت۔

اسی طرح کا ایک واقعہ اور یاد آیا موضع ”الہیہ“، ہتھور ابستی سے تقریباً چار کلو میٹر پہنڈوانی بستی ہے، کچھ مسلمان بھی رہتے ہیں ان مسلمانوں نے بتوفیق الہی اپنی زمین پر مسجد بنانے کا ارادہ کیا۔ مدرسہ آکر حضرت علیہ الرحمہ سے اپنے خیالات کا بار بار اظہار کرتے رہے، بنیاد کی ایک تاریخ مقرر ہو گئی۔ حضرت تو نہیں جاسکے مدرسہ سے حضرت کے صاحبزادے اور بعض لوگ بنیادر کھنے گئے تو وہاں کے لوگوں نے اعتراض کیا کہ یہاں مسجد کیسے بنے گی ہمارے دیوتا ناراض ہو جائیں گے، اس لئے ہم مسجد نہ بنانے دیں گے ان معترضین میں بعض وہ لوگ بھی تھے جنکے اوپر حضرت کے بڑے احسانات تھے ادھر زمین اپنی تھی، سرکاری کوئی رکاوٹ نہیں تھی عدالت کو ہموار کیا جا سکتا تھا، اگر چاہتے تو مسجد بن جاتی وہ کچھ نہ کر پاتے لیکن حضرت نے ہم لوگوں کو واپس کرالیا اور کہلا بھیجا جائی تم لوگ نہ چاہو گے تو مسجد نہ بننے گی۔ سب کام تھا رے منشاء سے ہو گانماز پڑھنے والے کہیں پڑھ لیں گے۔ حضرت کا یہ طرزِ صحیح ہے ماخوذ تھا اس وقت ان کا یہ جوش ختم ہو گیا آپسی تعلقات ہموار رہے ہمکو مدرسہ میں رہ کر اطمینان سے کام کرنے کا موقع ملا، ورنہ کل یہ لوگ ہندو دنیا میں ہمارے خلاف نہ جانے کیا کیا پروپیگنڈہ کرتے، فضاء خراب ہو جاتی کام رک جاتا، کیا خوب دور اندیشی تھی (بہر حال اس وقت تو مسجد کی تعمیر کا کام نہ ہوا کیا لیکن معلوم ہوا کہ بعد میں غیر مسلم زم ہوئے اور مسجد کی تعمیر کی شکل نکل آئی اور غالباً اب مسجد موجود ہے۔) (حقیقت و صداقت ص: ۷۴)

## انسانی ہمدردی اور خدمتِ خلق

ایک ضعیف مسکین شخص باندہ وغیرہ کسی علاقہ کا تھا اس کا کوئی پر سان حال نہ تھا، حضرت علیہ الرحمہ اسکو اپنے یہاں لے آئے وہ بیمار تھا اس کا اعلان کرایا اسکے موافق کھانے

خود لاتے تھے وہ بستر پر پیشاب پاخانہ کرتا حضرت خود بستر بدلتے اور اسکے ناپاک پاخانہ وغیرہ کے کپڑے خود دھوتے احقر اور احقر کے ساتھی بہت اصرار کرتے کہ ہم لوگ یہ خدمت انجام دیں حضرت حتی الامکان خود ہی یہ خدمات انجام دیتے دوسروں کو موقع نہ دیتے اس بیچارہ کی دینی حالت بھی اچھی نہ تھی بالآخر جب اسکا آخری وقت تھا احقر راقم الحروف اور کچھ ساتھی عشاء کی نماز کے لئے مسجد میں تھے حضرت نے فرمایا تم لوگ نماز بعد میں پڑھنا اسکے سرہانہ اور چاروں طرف آہستہ بلکی آواز سے کلمہ طیبہ پڑھتے رہو۔ ہم لوگ مسلسل کلمہ پڑھتے رہے اللہ کا شکر ہے کہ اس نے بھی کلمہ طیبہ واضح طور پر پڑھا اور اسکی روح پرواز کر گئی۔ یہ تھی بے لوث خدمت کہ اسکو انجام خیر تک پہنچا دیا، اسکا اجر حضرت کو اللہ پاک ہی عطا فرمائے گا۔

رقم الحروف ایک مرتبہ یمار پڑا پیٹ میں تکلیف تھی مرض کی تشخیص نہیں ہو پا رہی تھی تکلیف برقرار تھی حضرت خود اپنے ہمراہ باندہ لیکر گئے ڈاکٹر رفیق سے بات کی مرض اپنیڈس تھا آپریشن کی ضرورت تھی حضرت نے کرایہ وغیرہ کا نظم کر کے ایک صاحب کے ساتھ وطن بھیج دیا اور ڈاکٹر نعیم صاحب کے یہاں آپریشن کی بات کرائی۔

ہمتوہ راستے چار کلو میٹر پر موضع الہیہ کا ایک متعدد ٹھاکر رامیشور سخت یمار ہوا غالباً کینسر کا مریض ہوا حضرت اپنے ساتھ با قاعدہ سفر کر کے بغرض علاج اسکو ممبئی لے گئے۔

ہمارے کئی ساتھی تھے جنہیں حضرت والا پابندی سے کچھ رقم دیتے تھے گاؤں واطراف کی بیواؤں اور ناداروں کو کچھ نہ کچھ دیتے رہتے تھے کچھ لوگ ایسے بھی تھے جنکو مہانہ شکر دلواتے تھے اور پیسے خود ادا کرتے تھے۔ بہت سے گاؤں کے چمار حضرت سے کچھ لے جاتے تھے محتاجوں کی فہرست حضرت کے یہاں بنی تھی اسکے علاوہ بلا تفریق ہندو مسلم سینکڑوں کو کسی نہ کسی طرح اچھی اچھی ملازمت دلوائی ہیں وی پی سنگھ، جعفر

شریف، ملام سنگھ، وغیرہ حضرات کے پاس متعدد حضرات کو اپنے پرچے لیکر بھیجا ہے۔ اور سب کے کام محض انسانی ہمدردی میں انجام دئے ہیں۔

ڈاکٹر عبدالرشید صاحب ڈھاکہ محلہ ڈونگری ممبئی سے حضرت کے اچھے تعلقات تھے ان کے پاس متعدد مریضوں کو خط دیکر بھیجا ہے جسکی وجہ سے ان کا علاج بہت ستا ہو جاتا تھا۔

حضرت سے تعلق رکھنے والے ہر شخص کے سامنے اس قسم کے صد ہا واقعات پیش آتے رہتے تھے اور یہی حضرت کا طریقہ امتیاز تھا۔

## سمیح محدث دین دار لوگوں کو بھی سحر و آسیب کا وہم

ایک صاحب حضرت سے تعویذ لینے آئے اور عرض کیا کہ حضرت ایسا لگتا ہے کہ کوئی ہمارے پیچھے لگا ہے، کسی نے کچھ کر دیا ہے، حضرت نے فرمایا عجیب بات ہے، آج کل جس کو دیکھو ہر ایک یہی کہتا ہے کہ سحر و آسیب کا اثر ہے، جہاں ذرا کوئی پریشانی یا بیماری آئی فوراً زبان پر یہی آتا ہے کہ کسی نے کچھ کر دیا، سحر کایا آسیب کا اثر ہے، اس میں اچھے اچھے پڑھے لکھے لوگ بلکہ بڑے بڑے علماء تک بتلا ہیں، بیماری ہوتا بھی سحر ہے، پریشانی ہوتا کسی نے کچھ کر دیا، کوئی نقصان ہوتا بھی کوئی پیچھے پڑا ہے، تعجب ہے کہ اچھے اچھے موحد ہیں اور توحید کا سبق سکھانے والے تبلیغ کرنے والے وہ بھی اس میں بتلا ہیں اور یہی کہتے نظر آتے ہیں کہ صاحب کسی نے کچھ کر دیا، اللہ رحم کرے اس وہم کی وجہ سے ایسی ایسی بدگمانیاں قائم کی جاتی ہیں کہ فلاں رشتہ دار نے یافلاں شخص نے کچھ کر دیا، اس کو ایسا حق اور یقینی سمجھتے ہیں جیسے آسمان سے وحی نازل ہو گئی ہے کہ واقعی فلاں ہی کے کرنے سے یہ ہو گیا ہے، اسی نے کچھ کر دیا ہے۔

ارے جو کچھ ہوتا ہے اللہ کی طرف سے ہوتا ہے، جو کرتا ہے اللہ کرتا ہے سحر بھی

اگر ہوا اور اس کا اثر ہوا تو بھی اللہ ہی کے کرنے سے ہوا، اللہ کی مشیت کے بغیر کچھ نہیں ہو سکتا۔ جب اللہ ہی سب کچھ کرنے والا ہے تو اللہ کی طرف کیوں نہیں متوجہ ہوتے، اس سے دعاء کیوں نہیں کرتے یا نعوذ باللہ شیاطین اور خبیث اللہ کی حکومت میں ایسے دخیل بن گئے کہ اللہ پر بھی نعوذ باللہ غالب آگئے، اور اللہ تعالیٰ ان کے سامنے کچھ نہیں کر سکتا، جنات بھی اگر کچھ کرتے ہیں تو اگرچہ کرتے ہیں جنات لیکن اللہ کی مشیت سے کرتے ہیں تو پھر اللہ کے سامنے کیوں نہیں جھکتے، توجہ الی اللہ، دعاء اور انبات الی اللہ اصل علاج ہے اس کو کوئی نہیں کرتا، تعویذ تعویذ چلایا کرتے ہیں، میرے گھر میں بھی جنات رہتے ہیں، کئی مرتبہ اس کے آثار بھی نظر آئے لیکن کبھی کچھ شرارت نہیں کی، ارے جنات خود کیا کرے گا جو کرے گا اللہ کے حکم اور اسکی مشیت سے کرے گا، میرے گھر میں بھی لوگ یہاں رہتے ہیں ہر وقت کوئی نہ کوئی پڑا رہتا ہے، چار پائی خالی نہیں رہتی کوئی نہ کوئی یہاں رہتا ہے تو میں بھی کہوں کسی نے کچھ کردا یا ہے، کسی نے جادو کر دیا ہے، کوئی پچھے پڑا ہے، میں تو کبھی نہیں کہتا، یہاں ای ونشا سب اللہ کی طرف سے ہوتی ہے کسی کے کرنے سے کیا ہوتا ہے، ایک مسلمان کو اللہ کی ذات پر بھروسہ رکھنا چاہئے، میرے اوپر بھی سحر کیا گیا اور اس کا اثر بھی ہے لیکن آدمی اللہ پر توکل کرے اسی سے تعلق جوڑے جو کہنا ہوا ہی سے کہے، اس کی مرضی کے خلاف کوئی کام نہ کرے۔ (مجاہد صدیق: ۱۳۲)

## نماز نہیں پڑھو گے تو تم پر بھوت اور شیطان سوار رہے گا

ایک صاحب حضرت کی خدمت میں تعویذ کی غرض سے حاضر ہوئے اور عرض کیا کہ میری عجیب حالت ہے، دل میں طرح طرح کے گندے خیالات اور وساوس آتے رہتے ہیں، ایسا محسوس ہوتا ہے کہ میں کچھ بھی نہیں ہوں، کبھی خود کشی کر لینے کو جی چاہتا ہے کسی کام میں دل نہیں لگتا اور کسی کام میں مستقل مزاجی نہیں، احساس مقتولی کا شکار ہوں،

ایسا لگتا ہے کہ ہر وقت شیطان سوار ہے، حضرت نے ان صاحب سے پوچھا کہ نماز پڑھتے ہو؟ ان صاحب نے عرض کیا کہ نہیں پڑھتا، حضرت نے فرمایا: جو اصل علاج ہے، اس کو تو کرتے نہیں، ادھر ادھر مارے مارے پھرتے ہو، کرایہ خرچ کرتے ہو ہزاروں روپیہ بر باد کرتے ہو، ادھر ادھر کے علاج میں نہ معلوم اب تک کتنا پیسہ خرچ کیا ہوگا، اگر ابھی میں کہہ دوں کہ فلاں جگہ چلے جاؤ فلاں ڈاکٹر اچھا ہے اس سے علاج کراؤ فائدہ ہوگا تو ہزاروں روپیہ خرچ کر ڈالو گے لیکن اصل علاج جو بتلاتا ہوں اس کو کرتے نہیں، اس کے کرنے میں جان نکلتی ہے، جب تم نماز نہیں پڑھو گے تو تم پر شیطان نہیں سوار ہوگا تو اور کیا سوار ہوگا، اور جب شیطان ہر وقت مسلط رہے گا تو گندے خیالات اور وساوس نہ آئیں گے تو کیا اچھے خیالات آئیں گے، میں سچ کہتا ہوں اگر آج ہی سے تم نماز کا اہتمام شروع کر دو، صفائی کا اہتمام رکھو، پانچوں وقت وضو کرو اور وضو کر کے سورہ 'انا ارزلنَا' پڑھو، اور وضو کا بچا ہوا پانی کھڑے ہو کر آسمان کی طرف منہ کر کے پیو دیکھونے فائدہ ہوا تو کہنا یہ ہے اصل علاج، یعنی اللہ کی طرف انبات، توبہ، استغفار، دعاء، نماز کی پابندی، اس سے دل کو سکون ملتا ہے یہ تو کرتے نہیں محض تعویذ سے کام چلانا چاہتے ہیں، کتابوں میں لکھا ہے کہ بے نمازی کے لئے اگر غوث قطب بھی دعا کریں تو اس کے حق میں ان کی دعاء قبول نہیں ہوتی، تعویذ بے چارہ کیا کرے گا۔ (مجاہد صدیق: ۱۳۵)

### بیماری یا وہم

کانپور میں ایک صاحب کے یہاں (حضرت پرشید بیماری کا حملہ ہوا تھا، دل کا دورہ پڑا تھا جس سے لوگوں کی امیدیں ختم ہو چکی تھیں، شہر کانپور کے تمام بڑے ڈاکٹر حضرت کے علاج کی طرف پورے طور پر متوجہ تھے الحمد للہ حضرت کوششا ہوئی اس کی خوشی میں میزبان نے کانپور کے تمام بڑے ڈاکٹروں اور معزز حضرات و محبین کی دعوت کی تھی

حضرت بھی اس میں تشریف فرماتھے) ناشستہ کی دعوت تھی جس میں بہت سے بڑے ڈاکٹر بھی مدعو تھے، جو حضرت اقدس سے عقیدت و محبت رکھتے تھے، ڈاکٹروں کے درمیان دستِ خوان پر حضرت اقدس جلوہ افروز تھے، مختلف تذکرے چل رہے تھے ایک ڈاکٹر صاحب نے عرض کیا کہ کثرت سے مريض ایسے آتے ہیں کہ بیماری تو ان کو کچھ نہیں ہوتی خواہ مخواہ پریشان ہوتے ہیں سینکڑوں روپیہ بر باد کرتے ہیں مجبوراً نفسیاتی طور پر ان کا علاج کرنا پڑتا ہے اور اسی سے ان کو شفاء ہوتی ہے۔

ایک صاحب کی بیماری کا تذکرہ ہوا کہ اتنے بڑے بڑے ڈاکٹروں نے جانچ کر ڈالی لیکن مرض کی تشخیص نہیں ہو سکی، لتنی جا نچیں کروا لیں مرض کا سراغ نہ لگ سکا بعد میں معلوم ہوا کہ کچھ نہیں انکو صرف ملیریا بخار ہے، ڈاکٹر صاحب نے عرض کیا کہ یہ بھی اللہ کی شان ہے کہ اتنا عام مرض ملیریا، لیکن بڑے بڑے ڈاکٹر سب پریشان تھے اور مرض کی تشخیص نہیں کر سکے۔ (محاسن صدیق)

## استغناء اور مخلوق سے بے نیازی کے واقعات

حضرت کے خلیفہ مولانا احمد عبد اللہ طیب کا بیان ہے:

ایک مرتبہ حضرت کو کانپور کتے ہوئے لکھنؤ جانا تھا بطور خادم احقر بھی ساتھ تھا نماز فجر سے قبل پس بھر ٹرین سے سفر شروع ہوا۔ قریب گیارہ بجے کانپور پہنچے، تب تک ناشستہ چائے کی نوبت نہیں آئی۔ لوگ آتے گئے، ملاقات کا سلسلہ چلتا رہا، کسی نے خواہش کی حضرت ہمارے گھر چلیں، ناشستہ کر لیں، حضرت انکا فرماتے کسی نے کہا کہ حضرت ناشستہ ہم یہیں لے آئیں، حضرت انکا فرماتے، میں بھوک سے بے تاب ہو رہا ہوں، کچھ کہنے کی ہمت بھی نہیں ہوتی، کانپور اسٹیشن سے قریب مسجد شترخانہ ہے وہاں حضرت پہنچ گئے، لوگوں کا ہجوم و اصرار بڑھتا رہا، حضرت نے لوگوں سے کہا کہ مجھے کچھ آرام کرنا

ہے، آپ لوگ چلے جائیں دو گھنٹے بعد آئیں، لوگ چلے گئے، اور امام صاحب کے حجرہ میں گئے، اس وقت امام صاحب نہیں تھے صرف موزان صاحب مسجد میں تھے پانچ دس منٹ حضرت لیٹ گئے پھر اٹھے موزان صاحب سے کہا آپ اپنا ناشتہ دان دے دیں، جیب سے پانچ روپے نکالے اور مجھ سے کہایا ناشتہ دان لوادھ بھی راستہ ہے اس سے باہر چلے جانا، تندوری روپی، پاؤ بھر ٹماڑ اور دو پیاز کی ڈلی لے آنا، قریب ہی دو کانیں تھیں، تھوڑی دیر میں لیکر حاضر ہو گیا، کہا چٹنی بناؤ، بنائی گئی پھر روٹی کھائی گئی، تب سکون ہوا۔ پھر کچھ دیر کے لئے لیٹ گئے جب وقت ہوا دروازہ کھولا گیا لوگ آئے اور خواہش کرتے کہ کھانا ہمارے یہاں کھائیں، حضرت فرماتے کہ ہم کھانے سے فارغ ہو گئے، اب خواہش نہیں ہے، اللہ اکبر میں سوچتا رہ گیا یا اللہ یہ کیا ماجرا ہے، یہاں ایک نہیں سینکڑوں چاہنے والے ہیں پھر یہ استغنا کا عالم، اس میں ایک پہلو تو اس نالائق کی تربیت کا تھا، دوسرا پہلو یہ کسی چاہنے والے کی دل شکنی نہ ہو حضرت اس کا بطور خاص ہر معاملہ میں خیال رکھتے تھے، چونکہ یہ سفر کسی کی دعوت پر نہیں تھا اب کسی ایک کی دعوت قبول کر لیتے تو دوسرے کی دل شکنی ہو سکتی تھی واللہ اعلم۔

**الفقر فخری کی شان:** ایک مرتبہ کچھ متمول عقیدتمندوں نے پیش کش کی کہ حضرت کی تمام سہولتوں سے آرستہ ایک سیلوں نما موڑ کا فراہم کردی جائے، مگر حضرت نے اپنی فقیرانہ شان بے نیازی کے ساتھ یہ کہہ کر قبول کرنے سے انکار کر دیا کہ اس سے میری عادت خراب ہو جائے گی اللہ اللہ اس دور فراغی میں جب کہ چھوٹے چھوٹے اداروں اور غیر اہم شخصیتوں کے پاس بیش قیمت گاڑیاں ہیں حضرت کا یہ جواب الفقر فخری کا کیسا لا جواب نمونہ ہے۔ (مولانا شاہین جمالی)

استاذی حضرت مفتی عبد اللہ صاحب فرماتے ہیں کہ ایک مرتبہ عجیب قصہ ہوا ممبی کے ایک تاجر نے حضرت سے بتکلف ایک صاحب کو جن کا اپنا بھی ایک جگہ ادارہ

تھا اس پر تیار کیا کہ میں حضرت کو اپر کنڈیشنڈ گاڑی دینا چاہتا ہوں تم منظور کرادو، تو تمہارے مدرسے کو بھی میں ایک بڑی رقم دوں گا۔ وہ حضرت کے ساتھ لگ گئے، حضرت نے تو پہلے ان سے فرمایا یہ بتاؤ کہ تمہاری کتنی رشوت طے ہوئی ہے؟ یہ سن کرو وہ صاحب بالکل سوکھ گئے مگر بات کو گھمایا اور اصرار کرتے ہوئے کہا کہ حضرت ایک نعمت ہے اس کو نہ ٹھکرائیں تو فرمایا:

”چھوڑ ویار نہ جانے کی سامال ہو“

وہ صاحب کہتے تھے کہ حضرت کے اس جملے نے حضرت کے لئے بات دل سے نکال ہی دی، میری دل میں اپنے مدرسے کے لئے جو خیال تھا وہ بھی اس کی وجہ سے نکل گیا۔

اور حضرت کے اس جواب سے یہ بات سامنے آئی کہ حضرت کے سامنے ان معاملات میں اس قسم کے پہلو بھی رہتے تھے اور واقعہ یہ ہے کہ ان چیزوں کا سامنے رکھنا بھی ضروری ہے اس لئے کہ آج کل لوگ محبت و عقیدت میں ہدایا وغیرہ کی پیشکش کر کے اپنی خرافات میں بڑوں کو بھی شریک کر لیا کرتے ہیں۔ چنانچہ ایک مرتبہ حضرت نے فرمایا: ”بعض لوگ انتقال کے بعد میت کے ترکہ سے اس کی بعض چیزیں خصوصاً مصلی ولوٹا و چوکی وغیرہ کسی مدرسے میں دیدیتے ہیں اور اسکو بڑے ثواب کا کام سمجھتے ہیں حالانکہ یہ سراسر ناجائز ہے۔“

اور پھر اس ضمن میں اپنا معمول بھی سنایا اور قصہ بھی کہ ایک مرتبہ ایک صاحب میرے پاس اس قسم کی ایک بڑی رقم لے کر آئے میں نے مسئلہ بتا کر رقم واپس کر دی، تو وہ صاحب کہنے لگے، مولا نا بڑی رقم ہے اس کو رکھ لیجئے، میں نے واپس کر دیا اور میرا ہمیشہ سے معمول ہے کہ میں اس قسم کے سامان اور اس نوع کی رقم کو واپس کر دیتا ہوں۔

## پکام کان قبول نہیں

محترم مولانا ناظر محمد صاحب بہر اچھی فرماتے ہیں کہ ہمارے حضرت کام کان کچا تھا اور اخیر تک کچا ہی رہا، اور مکان کے جس حصے میں آخری دنوں میں خصوصیت سے حضرت کارہنا و آرام کرنا ہوتا وہ آج بھی کچا ہے، ایک صاحب ایک مرتبہ آئے، دیکھ کر متاثر ہوئے تو مولانا ناظر صاحب کو آمادہ کیا کہ چلو حضرت کو مکان کے لئے ایک لاکھ روپے پیش کرتے ہیں، آئے عرض کیا، بہت اصرار کیا، مولانا نے بھی سفارش کی مگر حضرت نے قبول نہ کیا بلکہ مولانا سے فرمایا تم ہی لے لو تو مولانا ناقصہ سنائے کہتے ہیں کہ ہم تو بہت خوش تھے کہ ہمارے حضرت کام کان پختہ بن جائے گا، لیکن حضرت کے زہد و استغنا نے اسکی اجازت نہ دی۔

## استغناۓ کے کچھ اور واقعات

استاذی حضرت مولانا انتظام صاحب رحمۃ اللہ علیہ نے آپ کی شان بے نیازی اور استغناۓ کے متعدد واقعات ذکر فرمائے ہیں چنانچہ ارشاد فرماتے ہیں: کہ ایک مرتبہ مدرسہ میں قاری محمد طیب صاحب مہتمم دارالعلوم دیوبند وغیرہ کی آمد ہوئی تھی جو باقاعدہ جلسہ کی شکل پیدا ہوئی۔ حضرت رحمۃ اللہ علیہ اور یہ ناچیز حضرت مہتمم صاحب کے ٹھہرانے کے لئے باندہ شہر گئے وہاں حاجی محمد محسن عرف نخومیاں رئیس گورنمنٹ پہلے ہی مہتمم صاحب کے ٹھہر نے کا انتظام کر لیا تھا و پھر کا کھانا کھا کر شام کو مہتمم صاحب کو ہتھورا آنا تھا اس لئے حضرت علیہ الرحمۃ انتظامی سلسلہ میں مدرسہ واپس ہونے لگے تو نخومیاں نے کہا کہ ہتھورا مدرسہ میں جلسہ ہو گا اور لوگ آئیں گے اندازا کیا خرچ ہو گا میں کچھ دیدوں حضرت رحمۃ اللہ علیہ جواب کے بجائے دوسرا باتیں کرنے لگے، نخومیاں کے

مکر را صراپر فرمایا وہاں انتظام ہو، ہی رہا ہے اللہ پورا فرمائیں گے یہ کہہ کر رخصت ہوئے میں نے راستہ میں عرض کیا کہ آپ اندازہ سے کچھ بتادیتے تو مدرسہ کا کافی کام چل جاتا، فرمانے لگے اگر میں خرچ سے کم بتاتا تو مدرسہ کا ہونے والا فائدہ نہ ہوتا اور اگر زیادہ بتاتا تو ان پر بار پڑتا شاید ان کا ارادہ کم دینے کا ہو بھائی جتنا کوئی دے گا ہم خرچ کر دیں گے نہ دیگا دوسرا راستہ نکل آئے گا۔

(۲) حضرت کی وفات سے دو سال قبل کی بات ہے کہ گولڈن شواشور کلمتہ کے مالک بابو بھائی مولانا عتیق الرحمن صاحب غازی پوری کے ساتھ مدرسہ آئے اور پچاس ہزار کی رقم میرے واسطے سے حضرت کو حوض وغیرہ بنانے کیلئے پیش کی چونکہ پہلے سے کوئی معرفت نہ تھی اور ان کے حالات کا اندازہ نہ تھا اور نہ معلوم کس وجہ سے یہ رقم لینے سے انکار فرمایا اور کہا آپ سفر میں ہیں پتہ نہیں کیا حالات پیش آئیں پھر دیکھا جائے گا وہ رقم ان کو واپس لی جانا پڑا پھر آخر انہوں نے دوسرے سال بڑے حکمت سے مدرسہ پہوچا دیا حضرت نے فرمایا اچھا اب رسید کاٹ دو۔

(۳) ہمنڈ واشہر سے ایک صاحب نے پچاس ہزار کی رقم مدرسہ کیلئے حضرت علیہ الرحمہ کو دی تو فرمایا کہ اتنی بڑی رقم تو وہیں خرچ کرو لوگوں نے کہا کہ یہاں کوئی ایسا مدرسہ نہیں ہے جس میں رقم خرچ کی جاسکے، فرمایا اچھا مدرسہ بناؤ میں سفر سے واپس ہو کر فلاں دن آرہا ہوں تم لوگ مدرسہ کے لئے کوئی جگہ ڈھونڈھ کر رکھو، چنانچہ لوگوں کا ایمانی جوش ابھرا اور ادھر دوڑ پڑے زمین منتخب ہوئی حضرت نے پسند فرمایا اور بنیاد رکھ دی اور با قاعدہ مدرسہ وجود میں آگیا حضرت مرحوم نے دوختی جفا کش، فہیم و سلیقہ مند معلم بھیج دئے ماشاء اللہ آج وہ مکتب اچھا مدرسہ ہے بلکہ مرکز کی حیثیت رکھتا ہے جس کا نام مدرسہ خیر العلوم بورگاؤں خورد ہمنڈ وہ ہے۔ حضرت عموماً بہت سے حضرات کی رقم یہ کہہ کر واپس کر دیتے کہ اس کو اپنے یہاں مکتب میں ہی خرچ کریں مکتب کی بنیاد ڈالیں یا مکتب کو

با ضابطہ فروغ دیں۔

(۴) حضرت کے مدرسہ میں چندہ کر نام درسین کے لئے لازم نہیں ہے لیکن اکثر درسین دینی اخلاقی فریضہ سمجھ کر محتاط طریقہ پر صوم و صلوٰۃ کے ساتھ مختلف علاقوں سے چندہ کی خدمات انجام دیتے ہیں ایک مرتبہ احرنے حضرت سے کہا کہ امسال کچھ میرے حالات باہر جانیکی اجازت نہیں دیتے ہو سکتا ہے کہ وصولی کیلئے نہ جاسکوں دوسرے کسی کا انتظام کر دیجئے فرمایا نہ جائے! دوسرے کس سے کہیں؟ چھوڑ یئے جو ملنا ہو گا مل جائے گا۔ اچھی خاصی رقم وصول ہوتی تھی، لیکن حضرت رحمۃ اللہ علیہ اللہ پر توکل کر کے بے نیاز ہو گئے۔ خدا کی مرضی میرا بھی عذر ختم ہو گیا اور اپنے کام میں لگ گیا پہلے سے زیادہ وصول ہوا۔ حضرت علیہ الرحمہ نے کبھی محصلین کی واپسی پر نہیں پوچھا کتنا وصول ہوا اور کیا ملا البتہ یہ پوچھ لیتے کہ فلاں فلاں کا کیا حال ہے۔ سارا حساب دفتر میں ہو جاتا ایک ایک پیسے کی جانچ و تحقیق ہو جاتی حضرت سے اس سے کوئی سروکار نہ ہوتا۔ مدرسہ میں ایک وقت وہ بھی آیا ہے کہ مہینہ ختم ہونے لگا ادھرا ساتھ کیلئے تخواہ اور طلباء کیلئے راشن نہیں تھا ہم لوگوں سے فرمایا مجھے آپ لوگوں کے تخواہ کی فکر ہے کیسے ادا کروں ہم لوگوں نے عرض کیا حضرت دری سور ہو جاتی ہے۔ آئندہ کبھی لے لیں گے بہت خوش ہوئے۔ چہرے میں عجیب مسکراہٹ تھی دوسرے دن دوپہر کو فرمایا آئیے اپنے اپنے پیسے لیجئے۔ باقر علی بھائی نے میرے پاس رات رقم امانت کے طور پر رکھی ہے میں نے ان سے اجازت لے لی ہے کہ خرچ کر دوں گا پھر دونگا انہوں نے کہا کہ مجھے سال بھر کے بعد چاہئے۔

(یہ باقر علی ہتھوراہی کے رہنے والے ہیں کتھے کے ٹھیکیدار کے ملازم تھے)

(۵) رقم الحروف نے اپنے مدرسہ مظہر العلوم کانپور کے لئے مالی دشواری کے حل کیلئے حالات بتائے مالداروں سے ملنے پر جو ناکامی اور ناروا اسلوک پیش آ جاتے ہیں وہ بھی ذکر کئے حضرت نے استغناۓ کی تعلیم دیتے ہوئے فرمایا کہ جتنا مالداروں کے پاس

جاتے ہیں اتنا اللہ سے مانگ کر دیکھو۔ ایک مرتبہ فرمایا کہ اپنی ذات کے لئے سوال منع ہے اور السؤال ذل فرمایا گیا ہے دین کے لئے سوال کا یہ حکم نہیں ہے البتہ جس مالدار کے یہاں دین کی اہمیت نہیں ہے اور اسکو وہ براجانتا ہے اسکے یہاں نہیں جانا چاہئے۔ اور پھر وہ کام کرے جو بس میں ہو باقی اللہ پاک خود انتظام کر دے گا۔

## وزیر اعلیٰ کی امداد قبول کرنے سے انکار

وی پی سنگھ الہ آباد کے باشندے ایک راجہ کے بیٹے ہیں جو فتح پور سے ایکشن میں کھڑے ہوتے، حضرت سے ملاقات رکھتے اور دعا لیتے رہتے آخر میں وہ وزیر اعلیٰ بن گئے (اور پھر وہ وزیر اعظم بھی بنے) اپنے وزارتِ اعلیٰ کے زمانہ میں حضرت سے ملاقات کے لئے پروگرام کے تحت ہتھورا ہیلی کا پڑر سے تشریف لائے، حضرت نے اسلامی اخلاق کے مطابق ان کی شایان شان اکرام فرمایا، مدرسہ دیکھ کر وہ بہت خوش ہوئے اور مدرسہ کی کچھ امداد بھی کرنا چاہی لیکن حضرت نے حسب معمول مدرسہ کیلئے رقم لینے سے انکار فرمادیا کیونکہ اپنے اکابر کا یہی اصول رہا حضرت نے ایسا انداز اختیار فرمایا جس سے ان کی دل شکنی بھی نہ ہو۔ حضرت نے فرمایا کہ باندہ فتح پور تو آپ کا علاقہ ہے آپ یہیں سے جنتے ہیں الہ آباد میں آپ سے ملاقات ہوتی رہتی ہے مدرسہ میں تو بھی ضرورت نہیں ہے؟ آپ تو ملک و قوم کی ترقی اور راحت رسانی کیلئے بڑے کام کرتے رہتے ہیں ایسے کام کریے جو ہمیشہ کے لئے آپ کی یادگار ہوں اور پوری قوم کو اس سے فائدہ پہنچے اسکے بعد ہتھورا میں بڑے پل کی ضرورت بیان کی گئی۔ وی پی سنگھ نے فوراً اسی وقت منظوری دیدی اور اپنے پی اے کو حکم دیا کہ ضروری یادداشت میں لکھ لے، آڑڈ بھی ہو گیا لیکن ابھی کام شروع نہ ہوا تھا، ایک عرصہ کے بعد پھر وی پی سنگھ کا باندہ آنا ہوا اور اس وقت ہتھورا آنے کی بھی خواہش ظاہر کی لیکن معلوم ہوا کہ اب تک پل نہیں بناء ہے وی پی سنگھ نے ہتھورا آنے کا ارادہ ترک

کر دیا اور کہا کہ مجھے شرم آتی ہے کیا منھ دکھاؤں، جب تک پل نہیں بن جائے گا اس وقت تک میں نہیں جاسکتا۔ چنانچہ اسکے بعد فوراً تیزی سے کام شروع ہوا اور بہت جلدی بڑا پل بن کر تیار ہو گیا۔ یہ ہے اللہ والوں کی دلوں پر حکومت اور فقیری میں بادشاہی کی مثال۔

## ارجن سنگھ کی آمد پر حضرت کی استقبالیہ تقریر

سابق مرکزی وزیر ارجن سنگھ کی ہتھور آمد ہوئی تو اعزاز میں مختصر ساپر گرام بھی ہوا حضرت نے خطاب فرمایا جس کا خلاصہ یہ تھا: ( واضح رہے کہ اس وقت وہ صوبہ کی وزارت علیا کے منصب سے ہٹا دیئے گئے تھے) آنے والے آتے جاتے رہتے ہیں مگر آپ کی آمد پر ایسی ہی خوشی ہوئی جیسے وہی پی سنگھ کی آمد پر ہوئی تھی (اس لئے کہ انہوں نے کہا تھا کہ آدمی بہت ہی جگہ جاتا ہے، بلانے سے اور نظام بنانے کی بنابر کوئی جگہ ایسی بھی ہو جہاں کہ آدمی خود جائے، یہاں میں آیا ہوں۔ خود سے آیا ہوں، صرف بلانے کی بنابر آنا نہیں ہوا۔)

آپ کی آمد سے اسی نسبت سے خوشی ہوئی کہ جہاں لوگ آنا اور جن سے ملنا پسند نہیں کرتے، آپ جیسے شخص آئے۔ مبارکباد و شکریہ۔

آپ کی تعریف و حالات سنتا رہا ہوں، مخالف ہر ایک کے ہوتے ہیں آپ کے بھی ہونگے۔ لیکن میں (ایم پی کے علاقوں میں) جہاں گیا، تعریف سنی، خوشی ہوئی کہ ہمارے ملک میں ایسے لوگ اب بھی ہیں، ایسے ہی لوگوں سے کام اور ترقی ہوتی ہے۔ عہدہ نہیں رہ گیا تو کیا ہے، یہ سب توفیقی ہے، اصل تو کام ہے، بعض مرتبہ یہ سب چیزیں لے لی جاتیں ہیں مگر کام کرنے والا کام کرتا رہتا ہے یہ ملک رشیوں منیوں اور اولیاء کا رہا ہے، ہماری دعاء ہے کہ آپ سے کام لیا جائے، ترقی صرف نہیں کہ بھلی و سڑک کا کام کیا جائے، بلکہ اصل ترقی انسان بنانا ہے، ہم لوگ یہی کام کرتے ہیں، خطاب میں حضرت

نے علاقہ کی قدیم تاریخ کا بھی تذکرہ فرمایا اور نواب صاحب و نیز ہتھوار سے ربط کا، اور یہ بھی فرمایا:

”هم اسی ملک کے ہیں، یہاں کے نمک خوار ہیں اور خیر خواہ ہیں یہاں کے نفع و نقصان کا احساس رکھتے ہیں اور ایسے لوگوں کے لئے ہمارے دل متاثر ہوتے ہیں اور ہم ان کے لئے دل سے دعا کرتے ہیں۔“

جیسے کہ ان کی آمد سے پہلے حضرت نے انتظامیہ کے لوگوں سے فرمایا تھا کہ ہم ان کے لئے اہتمام کر رہے ہیں حالانکہ اب عہدہ نہیں رہ گیا، تو آدمی کی بھی توبات ہوتی ہے، یہ کیا کہ بس عہدہ کی وجہ سے اکرام ہو۔ ارجمنگھ نے بھی جوابی تقریر میں اپنی مسیرت و شکریہ کے اظہار کے ساتھ کہا کہ واقعی اصل بات تو کام کرنا ہے اور اصل کام انسان بنانا ہے۔ (تذکرۃ الصدیق، ص: ۳۸۵)

## بابری مسجد کے انهدام پر حضرت کا حکیمانہ خطاب

تاریخ ہند کا ایک اہم موقع دسمبر ۱۹۹۲ء کا ہے جب بابری مسجد کا سانحہ پیش آیا۔ ظاہر ہے کہ ملک کے چپہ چپہ کامسلمان عام ہو یا خاص۔ کچھ عجیب تاثر اور رنج و غم کے ساتھ، جوش میں تھا، بالخصوص عوام و جوان، اس کی وجہ سے پورے ملک میں نہ جانے کیا کیا ہوا۔ باندہ میں بھی فضائی مسلم جوانوں اور عوام میں بڑا شتعال تھا، قوی اندیشہ تھا کہ کیا کریٹھیں یا کیا ہو جائے، تو حکام نے حضرت سے گزارش ہی نہیں اتنا کی۔ کہ شہر تشریف لائیں اور ہم شہر کے مسلمانوں کو جامع مسجد میں جمع کرتے ہیں آپ ان کو سمجھا کر قابو کریں۔ بہر حال حضرت نے حالات اور اپنے مزاج کے تحت منظور فرمایا۔ اور خطاب فرمایا۔ حق تعالیٰ نے بڑی اچھی باتیں کھلائیں۔ یہ خطاب حضرت کا فوری طور پر ایک پھلفٹ کی شکل میں شائع کیا گیا۔ پہلی اشاعت تو ہتھوار سے ہوئی، اس کے بعد دیوبند

وہ ہی کئی جگہ سے اس کی اشاعت ہوئی بلکہ ہوتی رہی اور رسالوں وغیرہ میں بھی شائع کیا۔  
یہ خطاب ۱۹۹۲ء کو بعد ظہر جامع مسجد باندہ میں ہوا۔

اس موقع سے پورے خطاب کے بجائے اس کا ابتدائی حصہ جو حاصل خطاب  
ہے نقل کیا جا رہا ہے، اصل خطاب کے لئے۔ پمفت حاصل کیا جائے، خطاب کے اس  
ابتدائی حصے میں فی الجملہ وہ ساری بات آگئی ہے جو پچھے ملک کی بھی خواہی کی بابت  
حضرت سے متعلق ذکر کی گئی ہے۔

”اس وقت مجھے جو کچھ آپ کے سامنے عرض کرنا ہے خدا کو حاضراً و ناظر جان  
کر اور اس عقیدہ کو سامنے رکھ کر عرض کرنا ہے کہ جو کچھ میں کہہ رہا ہوں اللہ تعالیٰ کے فرشتے  
میری ہر بات کو لکھ رہے ہیں، حشر میں خدا کے سامنے پیش ہوگی، اگر میں نے اپنے  
بھائیوں کو غلط راستہ بتایا، غلط مشورہ دیا تو دنیا میں بھی اس کی سزا ملے گی اور آخرت میں بھی،  
اس لئے آپ پورے اٹھیناں کے ساتھ سنئے جو کچھ کہا جا رہا ہے قرآن اور حدیث کی روشنی  
میں، دین کے دائرے میں کہا جا رہا ہے۔

جو حادثہ پیش آیا جس کے اندر ذرہ برابر بھی ایمان ہوگا اس کو انتہائی دکھ پہنچا ہے،  
مؤمن ہی نہیں بلکہ کسی غیر مسلم کے اندر کچھ بھی شرافت ہوگی اور برائی سے نفرت کا جذبہ  
ہوگا اس کو بھی یہ حرکت ناپسند ہوگی، برے کام کو کوئی شریف آدمی پسند نہیں کرتا، ہر ملک  
میں رہنے والا اپنے مذہب کے اعتبار سے آزاد ہوتا ہے، اس کی جان و مال، عزت و آبرو  
اور اس کے معابر (عبادت گاہوں) کی حفاظت ہر ملک کے فرمانرواء کے لئے ضروری ہے،  
بلکہ ہر باشندے پر ایک دوسرے کی رعایت ضروری ہے، ہر ایک کا احترام ضروری ہے جو  
حکومت ملک میں رہنے والوں کی حفاظت نہ کر سکے ان کے شعائر کی حفاظت نہ کر سکے اس  
کو حکومت کرنے کا حق نہیں۔

اس وقت انتہائی صدمہ اور رنج ہے، مسلمان سب کچھ برداشت کر سکتا ہے، لیکن

خدا کے گھر کی بے حرمتی برداشت نہیں کر سکتا، لیکن اس کے باوجود مسلمان ہر حال میں اپنی اسلامی تعلیمات سے الگ نہیں ہوتا۔ وہ اپنی خواہش اور جذبات پر عمل نہیں کرتا، بلکہ جو کچھ کرتا ہے قرآن پاک اور حدیث شریف کی روشنی میں کرتا ہے وہ ہرغم اور خوشی میں اپنے پیغمبر کی ہدایت پر عمل کرتا ہے۔

اس وقت آپ کے جذبات ہیں اور کچھ کرنے کا ارادہ کر رہے ہیں، ہمارا نہ ہب ایسے کام کی اجازت نہیں دیتا اور نہ عقلمندی کا تقاضہ ہے جنہوں نے ہم سے کوئی اعتراض نہیں کیا، اور نہ مقابلے میں آئے ان کی جان و مال کو فقصان پہنچانا جائز نہیں، شریعت اس کی اجازت نہیں دیتی، اس میں نہ ہب کی بد نامی ہے اگر آپ نے ایسا اقدام کیا تو اس کا انجام آپ جانتے ہیں کیا ہوگا جس جگہ مسلمان کمزور ہیں ان کے جان و مال عزت و آبرو کا کیا ہوگا؟

آپ حضرات ایسے حالات میں اسلامی تعلیمات کا نمونہ پیش کریں اور جو کچھ کریں شریعت کے حدود کے اندر رہ کر کریں اسلامی اخلاق کے ذریعہ بڑے سے بڑے دشمن کو ختم کر سکتے ہیں۔ اسکے بعد حضرت نے اسلامی اخلاق کی تاثیر کے بعض واقعات، انبیاء کے کچھ حالات سنائے اور دعاء و انا بت کی بات فرمائی اور یہ شعر پڑھا۔

(تذکرۃ الصدیق)

تلامیم ڈال دیتے ہیں خدا کے بحر رحمت میں  
جو اسکے خوف سے آنکھوں سے چند قطرے نکلتے ہیں

## حضرت کی سیاسی بصیرت کے واقعات

حضرت علیہ الرحمہ سیاسی باتوں سے دور رہتے، حتیٰ کہ اخبار دیکھنے کا بھی کوئی قصہ نہ تھا لیکن جب سیاسی حالات سے باخبر حضرات اور حالات حاضرہ سے ڈچپسی رکھنے والے مبصرین سے ملتے تو ملک، صوبہ اور شہر کے بارے میں بڑی فکر مندی سے خبر لیتے اور ملک کی شان کے خلاف یا نقصان دہ خبریں سن کر ان کا چہرہ غمزدہ ہو جاتا اور بے چینی سے یہ الفاظ انکل پڑتے اللہ پاک حفاظت فرمائیں۔

حضرت والا کی خدمت میں ہر ایک سیاسی پارٹی کے نمائندے دعا میں لینے پہنچتے حضرت سب سے خلوص کے ساتھ پیش آتے خاموشی سے خیر کی دعاء کر دیتے حتیٰ کہ جب اسلام مخالف تنظیمیں بھی ایکشن میں کامیابی کے لئے دعاء کیلئے پہنچیں اور حضرت نے دعاء فرمائیں تو اہل تعلق نے حضرت سے پوچھا کہ حضرت ان کے لئے دعاء؟ آپ نے فرمایا میں نے سری (آہستہ) دعاء کی تھی اور اللہ پاک سے خیر ہی طلب کی تھی۔ حضرت والا کسی بھی سیاسی پارٹی سے بے رخی کا برداونہ نہیں کرتے اخلاق سے پیش آ کر ان کو فریب رکھتے اور موقع پر ضرور تمندوں کے مسائل ان کے ذریعہ حل کرتے اور بہت سے اہم سرکاری مسائل میں حضرت خاموشی سے کام کر جاتے، ایک نیک پولیس افسری اور کاباندہ سے تبادلہ ہو گیا لوگوں نے حضرت سے ذکر کیا اور اپنی رائے ظاہر کی کہ یہاں ابھی ان کی ضرورت ہے حضرت نے خاموشی سے لکھنؤ میں اپنے خاص اور حکومت میں پہنچ رکھنے والے کو پرچہ لکھا اور فوری طور پر تبادلہ رکوادیا کسی کو بھنک بھی نہیں لگی کہ کام کہاں سے ہوا، دارالعلوم اسلامیہ بستی میں جب شرپسند حکام نے اہل مدرسہ کو خطرہ میں ڈالا حضرت نے اپنے جو ہر دکھائے اور تمام معاملات و خطرات حضرت کے اثر سے ٹل گئے۔ اس طرح کے بہت سے اہم معاملات میں سرکاری حکام کے پاس حضرت کی چند

سطور پہنچتے ہی واقعہ کا نقشہ ہی بدل جاتا تھا۔

ملک میں شناختی کارڈ کا مسئلہ آیا فوٹو کھنچوانے خصوصاً عورتوں کے شناختی کارڈ کے لئے فوٹو کا مسئلہ پیدا ہوا مسلمانوں میں بے چینی اور مخالفت ہوئی بعض علماء نے بھی اس سے صاف انکار کر دیا اور دیگر حضرات نے بھی شور مچایا بالآخر حضرت والا نے اپنے قریبی اخبار و سیاست سے تعلق رکھنے والے جناب عبدالرشید صدیقی صاحب کو بلا کران سے فرمایا میری طرف سے چھاپ دیجئے کہ اس مسئلہ کو بے وجہ طول نہ دیا جائے جس طرح حج وغیرہ کیلئے پاسپورٹ میں فوٹو کھنچوانے پڑتے ہیں اسی طرح حکومت کے اس قانون کو دوراندیشی سے کام لیتے ہوئے مان لیں حضرت کا یہ بیان جب اخبار میں آیا تو سب خاموش ہو گئے اور نزاکت کا احساس ہو گیا۔

عربی مدارس اسلامیہ کے لئے ایڈ (امداد) قبول کرنے کے سلسلے میں بعض ممتاز اہل مدارس نے بھی حکومت کی اس پیشکش کو قبول کرنے کی خواہش ظاہر کی حضرت نے بختنی سے اپنا موقف خط کے جواب میں لکھ کر اسکو مدارس کے مستقبل کے لئے خطراں ک اقرار دیا۔

۹۲ء میں بابری مسجد کے انهدام کے قضیہ نے پورے ملک کے مسلمانوں کو ہلاکر رکھ دیا عجیب ہنگامی اور بے چینی کے حالات طاری تھے اس وقت حضرت نے اپنی تقریروں اور تحریریوں کے ذریعہ ملک کے مسلمانوں کے سنبھالنے میں اہم روں ادا کیا۔ (وہ تقریریں اور تحریریں شائع شدہ ہیں) حضرت کی نگاہیں واقعی بڑی قلندرانہ تھیں کاش اللہ پاک اپنے اس مقبول بندہ کا کوئی ثانی بھیج دیتا۔

## جہاد کا بھوت

حضرت اقدس سُلطنت بیمار تھے، سر میں بڑی بے چینی کا درد تھا، کشمیر سے بعض

مہمان حضرت سے ملاقات کے لئے آئے تھے، حضرت نے ان سے کشمیر کے حالات دریافت فرمائے اس وقت کشمیر میں تحریک آزادی زوروں پر تھی، مسلمان جہاد کے نام پر اپنا خون بھار ہے تھے، گردیں کثا رہے تھے، عورتیں بیوہ ہو رہی تھیں، بچے یتیم ہو رہے تھے، نوجوان لڑکیوں کی عصمت دری ہو رہی تھی، حضرت لیٹے ہوئے تھے، ان کی بعض باتیں اور یہ حالات سن کر سخت غم اور افسوس کی حالت میں اٹھ کر بیٹھ گئے، اور فرمایا کہ کوئی ان لوگوں کو سمجھانے والا نہیں، کچھ لوگ مل کر بیٹھیں اور ان کو سمجھائیں مغض گردن کثانے سے کیا فائدہ، مغض جہاد کے نام پر گردن کشادی جائے، عورتیں بیوہ ہو جائیں، یہ کوئی کمال نہیں، جہاد جہاد چلا رہے ہیں، مغض جہاد کا نام رکھ دینے سے کیا جہاد ہو جائے گا، ارے جہاد تو ایک اسلامی چیز ہے اس کے اصول و شرائط ہیں جب وہ شرائط پائے جائیں، اور اصول کے ساتھ کیا جائے تب کہیں جا کر جہاد ہو گا یہ تھوڑی کمغض جہاد کا نعرہ لگا دینے اور گردیں کشاد دینے سے جہاد ہو جائے؟ انجام پر بھی تو نظر رکھی جائے کہ اس کا انجام کیا ہو گا، ایک کے پیچھے سوکی جانیں جاتی ہیں، جہاں پاتے ہیں مارتے ہیں، کتنی عورتیں بیوہ ہو جاتی ہیں، نوجوان لڑکیوں کی عزت لوٹی جاتی ہے، دوسرے ملکوں تک اس کا اثر پڑتا ہے، معلوم نہیں کون ان کو سمجھا رہا ہے کہ جہاد کرو جو بھی ان کو مشورہ دے رہا ہے، وہ غلط مشورہ دے رہا ہے۔ پاکستان اگر مشورہ دے رہا ہے، وہ بھی غلط کر رہا ہے، پاکستان دوسروں کی کیا حفاظت کرے گا، اپنے ملک کی حفاظت تو کرنہیں پاتا، اس پاکستان کے بننے سے بہت نقصان ہوا، پاکستان بننے کے وقت بھی کتنا خون خرابہ ہوا اور بعد میں بھی چین سکون کی زندگی نصیب نہ ہوئی، وہاں بھی مارے کالے جاتے ہیں اور اس کی وجہ سے یہاں کے مسلمان بھی پیسے جاتے ہیں، کرے کوئی بھرے کوئی۔

کشمیر کے متعلق فرمایا کہ اچھے خاصے اطمینان سے وہ رہ رہے تھے، نماز روزہ کرتے، اعمال و اخلاق کی تبلیغ کرتے ان اعمال کی تبلیغ کرتے جن سے اللہ راضی ہوتا

ہے اللہ کو راضی کرتے تو کشمیر آزاد ہو جاتا وہ اعمال تو کرتے نہیں جن سے اللہ راضی ہوتا ہے اور آزادی کی کوشش کر رہے ہیں جب اللہ کی طرف سے آزادی نہ ہو تو ہمارے آزادی حاصل کرنے سے کیا ہوتا ہے۔

آج کل کے سیاسی حالات جن سے مسلمان پریشان ہیں، آئے دن فتنے فسادات ہوتے رہتے ہیں، اور مسلمانوں ہی کی جان و مال کا نقصان ہوتا ہے اس موقع پر مسلمانوں کو جو کرنا چاہئے اور جو اصل علاج ہے وہ تو کرتے نہیں، ادھر ادھر کے ریزو لیوشن پاس کرایا کرتے ہیں، اخباروں میں مضامین لکھ دیتے ہیں، اسیجوں میں بیٹھ کر تقریبیں کر دیتے ہیں اس سے کہیں کام بنتا ہے؟ ان سیاسی لیڈروں نے ایسا ناس کیا ہے کہ اللہ کی پناہ، یہ سب کچھ نہ ہوتا، جو آج ہورہا ہے جو کچھ بھی ہورہا ہے انہیں لیڈروں کی بدولت ہورہا ہے، ریزو لیوشن پاس کر اکر اخباروں میں اشتعال انگیز مضامین لکھ کر سوتے ہوئے لوگوں کو جگانا ہے اس کا نتیجہ یہ ہوا کہ وہ تو سب ایک ہو گئے اور ہم میں پارٹیاں بن گئیں وہ سب متحد ہو کر ایک طاقت ہو کر ہمارے سامنے آگئے اور ہم لوگ آپس کے اختلاف ہی میں پڑے ہوئے ہیں، کوئی کچھ کہتا ہے کوئی کچھ لکھتا ہے اور سب شوبازی ہر ایک بڑا بنا چاہتا ہے۔ باقی اصل جو علاج ہے اس کی طرف کوئی توجہ نہیں کرتا۔

آج تک سیاسی لیڈروں نے نہیں کہایا کسی اخبار والے نے آج تک نہیں چھاپا کہ اصل علاج اس کا یہ ہے کہ ہم سب اللہ کی طرف متوجہ ہوں، جو حالات ہم پر آتے ہیں اس کی اصل وجہ یہی ہے کہ ہم نے اللہ کی نافرمانی کی، ادھر سے منہ موڑا، حالات تو اور پر سے نازل ہوتے ہیں اور اسباب یہاں بنتے ہیں، اس بے سروسامانی کے عالم میں ہم لوگ کرہی کیا سکتے ہیں؟ سوائے اس کے کہ اگر کچھ کریں تو اکٹے اور پیس کر کر کھدیئے جائیں، نوجوان شہید ہوں، عورتیں بیوہ ہوں، نوجوان لڑکیوں کی بے عزمی کی جائے اس کے علاوہ اور کیا اس کا انجام ہوگا، ارے ایسے وقت اللہ کی طرف کامل انابت ہو، اسی کے سامنے

روئیں گڑگڑائیں، اور دعا میں کریں، نافرمانیوں کو چھوڑ دیں، شراب جوا، چھوڑ دیں، ناجگانوں کی محفلوں سے اور بے حیائی سے پردگی سے بازا آ جائیں نہماز کو قائم کریں مسجد کو آباد کریں، پھر دیکھنے اللہ کی مدد آتی ہے یا نہیں؟ پرانی تاریخ دیکھیں، تاریخ یہی بتلاتی ہے اور ہمیشہ سے ایسا ہی ہوتا چلا آ رہا ہے، کہ اللہ کی طرف جھکنے اور توبہ واستغفار کرنے اور انابت کرنے اور اسی سے دعا میں کرنے سے پریشانیاں دور ہوتی ہیں مسائل حل ہوتے ہیں، اور یہی ایک ایسا ہتھیار ہے جس سے بڑی بڑی طاقتیں کامقابلہ کیا گیا، موسیٰ علیہ السلام کے پاس کون سی طاقت تھی، ان کے مقابلہ میں فرعون کی پوری بادشاہی اور فوجی طاقت تھی لیکن انجام کیا ہوا، اس وقت موسیٰ علیہ السلام نے کون سا ہتھیار استعمال کیا، عیسیٰ علیہ السلام کے پاس کون سی طاقت تھی اللہ تعالیٰ نے ان کی کس طرح حفاظت فرمائی، ہمیشہ یہی ہوتا چلا آیا ہے آج بھی اسی کی ضرورت ہے، لیکن کوئی سیاسی اور کوئی لیڈر ان باتوں کی طرف توجہ نہیں کرتا نہ کوئی کہتا ہے طرح طرح کے مضامین لکھتے ہیں، ریزیلوشن پاس کراتے ہیں اس قسم کی باتوں کو اخبار و اعلیٰ بھی نہیں چھاپتے اور اگر کوئی ایسی باتیں کہے تو اللہ اس پر الزام لگاتے ہیں کہ مسلمان کو بزدل بنانا چاہتے ہیں اور یہ گوارہ ہے کہ مسلمان پیس کر کے رکھ دیئے جائیں۔ اللہ پاک سمجھو دے۔ (مجاہد صدقیق)

## پہلا سفر حج اور بریلوی طبقہ کی مذموم حرکتیں

۳۹ء میں حضرت کا پہلا سفر حج ہوا جبکہ مدرسہ اسلامیہ فتح پور میں مدرس تھے، حضرت کا سفر حج بھی تکوینی طور پر آناً فاناً ہوا جس کی تفصیل حضرت کے الفاظ میں مفتی زید صاحب نے اس طرح نقل کی ہے:

فرمایا کہ میرے سفر کا بھی عجیب واقعہ ہے، مجھے یاد ہے کہ اس وقت تیرہ سو میں حج ہوا تھا اور میرے پاس اس وقت اتنے پیسے بھی نہ تھے، گھر میں ایک بیل پلا ہوا تھا اسکو

فروخت کر کے کچھ انتظام کیا گیا اور سفر حج کی تیاری شروع ہوئی میرے سفر حج کی خبر لوگوں میں مشہور ہوئی تو بہت سے لوگ محض اس وجہ سے تیار ہو گئے کہ اس کے ساتھ حج اچھی طرح ہو جائے گا۔ چنانچہ پورا ایک قافلہ تیار ہو گیا، جس میں جموارہ کے حاجی نصیر صاحب اور حاجی امداد صاحب بھی تھے، اس وقت رضا خانیوں کا غلبہ تھا، جب ان کو معلوم ہوا تو اپنی عادت کے مطابق انہوں نے برا بھلا کہنا شروع کیا اور مخالفت کی اور لوگوں سے یہ کہا کہ وہ تو وہابی ہے اسکے ساتھ سفر حج میں مت جانا یہ تو مدینہ پاک اور روضہ اقدس میں حاضری نہیں دیتے اور اسکے ساتھ ہی ایک بریلوی عالم صاحب کا علیحدہ قافلہ تیار ہوا، مقررہ تاریخ کے مطابق دونوں ہی قافلے سفر حج کے لئے روانہ ہوئے، لیکن خدا کا کرنا ایسا ہوا کہ قدم قدم پر ان کو پریشانیاں لاحق ہوئیں اور ہم لوگ ان کے کام آئے۔

حضرت نے فرمایا وہاں پہنچ کر میرا معمول تھا کہ سارا وقت حرم پاک ہی میں گزرتا تھا، صرف ضروریات ہی کے لئے باہر نکلنا ہوتا تھا، البته اللہ تعالیٰ نے ایک خدمت میرے سپرد کر دی تھی وہ یہ کہ میرے ایک حج کے ساتھی بیمار ہو گئے، اور بیماری بھی کیسی، دستوں کی، ان کی کوئی تیمارداری کرنے والا نہ تھا ان کے ساتھیوں نے بھی ان کا ساتھ چھوڑ دیا، اللہ نے مجھے توفیق دی چنانچہ میں ان کی پوری خدمت کرتا تھا ان کے لئے دوالا کر کھلاتا، دستوں کو صاف کرتا، ان کے ناپاک کپڑوں کو دھوتا اور ان کو پاک صاف کر کے لشاتا، کچھڑی پکا کر ان کو کھلاتا، مجھے کچھڑی پکانا نہیں آتی تھی لیکن جس طرح بن پڑتا تھا کرتا تھا، اس کام سے باہر آنا ہوتا تھا، ورنہ اسکے علاوہ سارا وقت حرم پاک میں گزارتا وہیں بیٹھے تلاوت کرتا، طواف کرتا دعا میں مانگتا۔

حاجی نصیر صاحب جموارہ والے فرماتے تھے کہ مولانا صاحب نے اس بیمار کی جس طرح سے خدمت کی ہے اس وقت مجھے ان کے اخلاق اور جذبہ خدمت کا علم ہوا اور اس وقت میں سمجھا کہ مولانا صدیق صاحب کتنے بڑے درجہ کے آدمی ہیں۔

حضرت نے فرمایا کہ حج سے فراغت کے بعد احرقہ مدینہ پاک کے لئے روانہ ہوا اور روضہ اقدس میں جا کر حاضری دی، صلوٰۃ وسلام پڑھا، اور الحمد للہ سفر میں ہر طرح کی آسانی رہی اور جلدی پہنچ گیا تھا، اور ہر بریلوی عالم صاحب کی قیادت میں جو تقافلہ تھا وہ سب ان کی حرکتوں سے عاجز آچکے تھے بڑی تاخیر سے بمشکل مدینہ پاک پہنچے وہاں مجھ سے ملاقات ہوئی میں نے ان حضرات کی رہنمائی کی، پھر تو ان ہی کے لوگوں نے اپنے عالم صاحب کو خوب سنایا کہ تم کہتے تھے کہ یہ وہابی مدینہ پاک نہیں جاتے، روضہ پاک میں حاضری نہیں دیتے، صلوٰۃ وسلام نہیں پڑھتے، یہ تو تم سے پہلے پہنچ گئے تھے اور صلوٰۃ وسلام بھی پڑھتے ہیں اگر یہ لوگ نہ ہوتے تو ہم بھی محروم رہ جاتے۔

(حیاتِ صدیق - ص: ۱۳۷)

## ایک حج میں دونوں حج کا ثواب لے کر لوٹے

مفتي عبد اللہ صاحب فرماتے ہیں کہ رفیق محترم حضرت مولانا ناشش الدین صاحب<sup>ؒ</sup> (استاذ حدیث جامعہ) سے یہ سنا کہ حضرت کے پہلے سفر حج میں حافظ علی حسین بھی تھے، وہ مکہ مکرمہ پہنچ کر سخت بیمار ہو گئے، تو حضرت ان کی عیادت میں لگ گئے، اس طرح کہ ان کا پیشاب و پاسخانہ سب کرتے، ان کو نہلاتے دھلاتے اور ان کے قریب ہی رہتے اور یہ سب حضرت تہہا کرتے، باقی رفقاء طواف و نماز میں مصروف رہتے باندہ میں یہ تبصرہ بھی آپس میں ہوا کہ مولوی صاحب یہاں آ کر سب چھوڑے ہوئے ہیں، کسی نے حضرت سے ذکر کیا تو فرمایا کہ یہ زیادہ ضروری ہے۔

ہوتے ہوتے ان کی حالت اتنی خراب ہو گئی کہ جانکنی کا حال ہو گیا، موت کا یقین کر کے رفقاء رونے لگے (جن میں ان کے گاؤں کے اور عزیزوں میں سے کچھ لوگ تھے) یہ حالت دیکھ کر حضرت فوراً حرم تشریف لے گئے اور حرم محترم کا پرده پکڑ کر دعاء کی

اے اللہ موت تو آئی ہی ہے ایسا کردے کہ بچوں سے انکی ملاقات ہو جائے۔

اللہ کا کرنا کہ اوہ حضرت نے دعا فرمائی اور اوہ حال سنبھل کر پہلے جیسی ہو گئی، حج مکمل کر کے بیماری کے حال میں ہی واپس آئے اور ایک ہفتہ بیمار رہ کر انتقال کیا۔ بوقت انتقال بتا کید وصیت کی کہ نماز مولانا پڑھائیں، نہ لیں تو مجبوری، حضرت کے پاس آدمی آیا حضرت آشوبِ چشم کی تکلیف میں تھے، تشریف لے گئے، بہت روئے اور نماز پڑھائی۔

سفر حج کی حضرت کی اس خدمت پر حضرت سے متعارف ایک صاحب علم مولانا سراج الحق صاحب محلی شہری علیہ الرحمہ (والد بزرگوار مولانا عبدالرحمٰن جامی علیہ الرحمہ) نے حرم کی میں رفقاء سے فرمایا تھا ”هم سب ایک ایک حج کا ثواب لے کر جاہے ہیں اور مولانا صدیق صاحب دونوں حج کا ثواب لے کر لوٹ رہے ہیں۔“ دل بدست آور کہ حج اکبر است

## عمرہ اور نفلی حج کیلئے پیشکش اور حضرت کا جواب

مرا آباد سے ایک صاحب نے فون پر حضرت سے بات کی بعد میں حضرت نے فرمایا یہ وہ صاحب ہیں جنہوں نے ایک مرتبہ مجھ کو بالکل تنہائی میں بلا کر عمرہ اور نفلی حج کے لئے بہت اصرار سے رقم دینا چاہی اور کہا مولانا میں آپ کو عمرہ کرانا چاہتا ہوں، میں نے انکا کیا ان کا بہت اصرار تھا میں نے کہا کہ عمرہ تو میں کروں گا نہیں اس وقت اس سے زیادہ ضروری میں اسکو سمجھتا ہوں کہ بہت سے دیہات ایسے ہیں جہاں مکاتب، مساجد کا نظم نہیں، بیوہ عورتوں کے اخراجات کا نظم نہیں ان میں خرچ کرنے کو میں زیادہ ضروری سمجھتا ہوں۔ اگر آپ کو پیسے خرچ ہی کرنا ہے تو آپ اس میں خرچ کریں۔ بعض لوگوں کو شوق ہوتا ہے یہ ہر سال عمرہ کرنے جاتے ہیں غریب محتاج بیوہ عورتیں پریشان ہیں، ان

ہی کے خاندان کے افراد مسْتَحق ہوتے ہیں ان کی پرواہ نہ کر کے ہر سال عمرہ میں جاتے ہیں اسی طرح بعض لوگ ہر سال حج کرنے جاتے ہیں ارے اور بھی تو دین کے کام ہیں ہمارے بہت سے اکابر حضرت تھانویؒ وغیرہ کیا ہر سال نہیں جاسکتے تھے ان کے لئے کیا کمی تھی، بعض لوگوں کو حج بدل کا شوق ہوتا ہے دوسروں سے سفارش کرواتے ہیں حالانکہ حج بدل کا معاملہ بہت نازک ہے۔ ذرا سی کوتا ہی میں سخت پکڑ ہو گی پتہ نہیں حج مقبول ہوا ہے۔ ضرورت سے زیادہ خرچ کیا اسکا حساب دینا پڑے گا اس میں بڑی بے احتیاطی ہوتی ہے۔ ارے حج کرے تو اپنے پیسوں سے کرے، جب اللہ حج کرائے تب کرے دوسروں سے مانگ مانگ کر کیا حج کرے۔ دوسروں سے اسکے لئے لوگ سفارش کرواتے ہیں اور خاندان میں کوئی غریب محتاج ضرورت مند ہوا سکے لئے سفارش نہیں کراتے !!

(افادات صدیق: ۳۶۹)

## کئی قسم کے کھانے دیکھ کر حضرت کا آبدیدہ ہونا

ایک مرتبہ گھر میں کئی قسم کے کھانے تیار ہوئے تو حضرت والا رونے لگے اور فرمایا: کہ ایک وقت وہ تھا کہ صرف چٹنی روٹی پر اکتفا کی جاتی تھی اور آج یہ حال ہے کہ کئی کئی قسم کے کھانے ہیں حضرت کے یہاں ایسا بکثرت اتفاق ہوتا کہ اچانک مدرسہ میں مہمان آجائے کی وجہ سے گھر کا پورا سامن بلکہ پورا کھانا مہمان کے لئے بھیج دیا گیا اور گھر میں سوکھی روٹی چٹنی پر اکتفا کیا گیا۔

## آخری سفرِ حرم اور غیبی نصرت

رمضان ۱۴۲۷ھ کا قصہ ہے حضرت کا افریقہ کا سفر ہوا اپسی کا سفر ہوا تو نیر و بی وغیرہ ہو کر آئے، وہیں کہیں سے جہاز کے جہاز پر سوار ہونا تھا۔ ایر پورٹ پر جب کا رروائی

کا مرحلہ آیا تو معلوم ہوا کہ حضرت کا جدہ کاریز رویشن نہیں ہے اور ہو بھی نہ سکے گا، بات چیت کے بعد مایوسی ہو گئی اور یہ ہوا کہ اب تو حضرت کو براہ راست ہندوستان ہی جانا پڑے گا، جہاز کے جو دوسرے رفقاء تھے (افریقہ کے حضرات) وہ اپنے جہاز پر جا کر بیٹھ گئے کیونکہ جہاز تیار تھا، پھر بھی ایک صاحب ایک مرتبہ پھر گفتگو کو گئے اور حضرت سر جھا کر انا بت کے ساتھ بیٹھے اور تاثر کے ساتھ:

”یا اللہ میں اس لاکن نہیں کہ بلا یا جاؤں“

ان صاحب نے جا کر بات کی اور حضرت کی طرف اشارہ کر کے کارکن کو متوجہ کیا، اتفاق سے اس وقت کا ونڈر پر ایک خاتون بیٹھی تھی، نظر اٹھا کر حضرت کی طرف دیکھا اور قلم چلایا، کہا لا او اور جلدی بیٹھا جہاز تیار ہے، بہر حال بھاگم بھاگ جہاز پر سوار ہوئے۔

جہاز سے واپسی براہ ممبئی ہوئی، ممبئی سے روانگی کے وقت باندہ اطلاع آگئی، گاڑی کے حساب سے لوگ اسٹیشن پر موجود تھے، بعد عشاء براہ جبلپور ”قطب“ ایکسپریس سے آنا تھا، گاڑی آئی تو حضرت نہ تھے، اس کے بعد دوسری گاڑی دیکھی گئی، اس میں بھی نہیں تھے، تو مانک پورا اسٹیشن سے رابطہ کرنے کے بعد پتہ چلا کہ ممبئی سے آنے والی گاڑی مانک پور تاخیر سے پہنچی تو دونوں گاڑیاں چھوٹ گئیں، اب اگلی گاڑی سے آرہے ہیں، چنانچہ لکھنؤ ایکسپریس سے بوقت فجر تشریف لائے اور ملاقات پر فوراً ہی فرمایا:

”میں کھجور نہیں لاسکا، کیونکہ میرے پاس پیسے نہیں تھے، زمزم ایک شیشی میں تھا مگر گاڑی پر رہ گئی۔“

یوں افریقہ تا جہاز اور تا ہند سفر اس درویش کا اس کی شایان شان رہا۔

(تذکرۃ الصدیق)

## حدیث کا سر ایام صدق

ایک بار ایک مدرسہ کے جلسہ میں بارہ بجے رات تک شریک رہے وہاں سے اٹھنے تو ایک صاحب اپنے گھر لے گئے وہاں سے گاڑی پر بیٹھنے تو دو بجے رات کو دوسرے صاحب اپنے گھر لے گئے حضرت کی دلداری ہے کہ ہر ایک کے گھر بے تکلف جا رہے ہیں پھر اٹھنے تو ڈیر ڈھنہ پر چل کر ایک قصبه میں پہنچے، سارا قصبه چشم براہ تھا لوگ انتظار اور شوق میں رات بھروسے نہیں تھے، ایک قافلہ قصبه سے ایک کلو میٹر پہلے منتظر تھا، حضرت کی گاڑی گذر گئی، وہ لوگ دوڑ پڑے، اور بھی قافلے جگہ جگہ راستہ دیکھ رہے تھے، حضرت قصبه کے اندر پہنچنے تو پورا قصبه مصافحہ کے لئے ٹوٹ پڑا کہا گیا کہ بعد میں مصافحہ ہو گا ابھی حضرت کو تھوڑی دیر آرام کرنے دیں، لوگ رک گئے، حضرت کمرے کے اندر تشریف لے گئے، باہر عشاں کا ہجوم تھا، حضرت نے ایک رفیق سفر سے کہا کہ مجھے تھوڑی مہلت مل جاتی رفیق سفر نے کہا کہ حضرت آپ آنکھ بند کر کے لیٹ جائیں آگے میں سمجھا لوں گا اتنا سنتے ہی حضرت بلا تال اور بلا تاخیر آنکھ بند کر کے لیٹ گئے، اب اس رفیق نے سمجھا یا کہ حضرت سو گئے ہیں، آپ لوگ اب دروازہ چھوڑ دیں ہجوم ختم کر دیں لوگ ہٹ گئے اور حضرت واقعتاً نیند سے سو گئے مگر شاید پندرہ منٹ گزر اہو کہ حضرت تیزی سے اٹھ کھڑے ہوئے وہ رفیق ہکا بکا ہو گئے حضرت آرام کیجھے، مگر اب آرام کہاں؟ وضو کیا اور ہاتھ باندھ کر نماز میں مشغول ہو گئے، اللہ کی وہ محبت دل میں تھی کہ نیند کو وہ اڑا دیا کرتی تھی، اللہ کے رسول صلی اللہ علیہ وسلم کا ارشاد ہے: کہ اللہ تعالیٰ تین شخصوں سے بہت محبت فرماتے ہیں ان میں سے ایک شخص کا حال آپ نے بتایا کہ قوم سارو والی لهم حتى اذا كان النوم احب اليهم مما يعدل به فوضعوا رؤوسهم فقام و يتملقنی و يتلو آیاتی (مشکوٰة)

اللہ تعالیٰ جن تین آدمیوں سے محبت فرماتے ہیں ان میں سے ایک شخص وہ ہے کہ کچھ لوگوں کے ساتھ رات بھر چلا، پھر جب اس کو نیند ہر چیز سے پیاری اور محبوب ہوئی جو اسکے برابر ہو سکتی ہے، اور انہوں نے اپنے سرستروں پر رکھ لئے تو اللہ تعالیٰ ارشاد فرماتے ہیں کہ وہ آدمی علیحدہ کھڑے ہو کر میری خوشامد کرنے میں اور میری آیات کی تلاوت کرنے میں لگ گیا آپ غور کیجئے حضرت وہی آدمی ہیں یا نہیں؟ پھر وہ اللہ کے محبوب کیوں نہیں گے؟

### میرا ذکر نہ کیجئے

ایک بار باندہ ”کھائیں پار“ میں جلسہ سیرت منعقد ہوا، جناب مولانا مفتی شکیل احمد صاحب سیتاپوری تقریر فرمائے تھے، دوران تقریر حضرت کے اخلاق و مکالات کا تذکرہ فرمانے لگے تو حضرت کا پرچہ پہونچ گیا کہ میرا ذکر نہ کیجئے، اصل موضوع یعنی سیرت نبی ﷺ بیان فرمائے۔ (تذکرہ صدیق)

### حال چھپا کر قلی گیری

حضرت مولانا نفیس اکبر صاحب صدر المدرسین جامعہ عربیہ ہتحورا فرماتے ہیں: ایک بار میں نے حضرت سے سوال کیا کہ کبھی ایسا بھی ہوا ہے کہ کوئی صاحب آپ سے ملنے آئے ہوں اور آپ کو پہچانتے بھی نہیں وہ آپ کے ساتھ ہی گاڑی سے اترے ہوں اور تعارف یہاں آکر ہوا ہو، تو حضرت نے مسکرا کر فرمایا میں باندہ سے بس کے ذریعہ چل کر نو میل پر اتر ایک صاحب جنکے ساتھ ان کا کافی سامان بھی تھا وہ بھی بس سے اترے میں نے ان سے پوچھا آپ کہاں تشریف لے جائیں گے؟ انہوں نے کہا کہ ہتحورا میں نے پوچھا ہتھورا کس کے یہاں جانا ہے تو وہ بولے مولانا صدقہ صاحب کے

بیہاں، میں نے ان کا سامان اٹھالیا اور ہم دونوں ہتھوار کے کچھ راستے پر چل پڑے راستہ میں میں نے ان سے پوچھا کہ مولانا سے آپ کا کیا کام ہے؟ تو وہ بولے جب مولانا صاحب سے ملاقات ہو گئی تو انہیں بتاؤں گا، میں خاموش ہو گیا اور ڈیڑھ میل کا پیدل راستے طکر کے جب ہتھوار پہنچے اور اساتذہ طلباء سے ملاقات ہوئی اور ان صاحب کو معلوم ہوا کہ صدیق احمد میں ہی ہوں، تو وہ بہت شرمندہ ہوئے میں نے ان کو مطمئن کیا کہ اگر میں اپنا تعارف کر دیتا تو آپ کو بیہاں تک کیسے لاتا۔

## کاغذ کے احترام کا اہتمام

حضرت مولانا انتظام صاحب فرماتے ہیں: کہ ایک مرتبہ حضرت علیہ الرحمہ کو مسجد جاتے ہوئے دیکھا مسجد کے قریب پہنچے ایک کاغذ کا ٹکڑا پڑا ہوا تھا، ٹکڑا اٹھا کر رومال میں باندھ لیا موقع نہیں تھا کہ کہیں ڈالا جاتا پھر ایک بار دیکھا کہ مسجد میں بیٹھے ہیں داڑھی کھجلائی تو ایک بال ٹوکرہ دامن پر گر گیا اسکو اٹھا کر دیکھا پھر جیب میں رکھ لیا میں نے تجھاں عارفانہ سے پوچھا حضرت کیا رکھ لیا ہے؟ فرمایا بال ہے باہر ڈال دیں گے یہ مسجد کے احترام کے خلاف ہے کہ بال مسجد میں پھینکا جائے مجھے بڑی حیرت ہوئی کہ ایسی معمولی باتوں کا لحاظ تو ہم لوگ نہیں کر پاتے۔ اس قدر حضرت ہر طرح کے گرے پڑے کاغذ کا احترام کرتے اور زمین پر پڑا نہیں رہنے دیتے کہ ہم لوگ ہمہ وقت اس طرح کے عمل سے عاجز آجائیں حضرت کے قلب میں گرے پڑے کاغذ کا بھی بے پناہ احترام موجز نہ تھا جس کا یہ اثر تھا حضرت کا ارشاد ہے کہ کاغذ کا بھی بہت احترام کرنا چاہئے کیونکہ یہی آلات علم میں سے ہے۔ ایک شخص کو صرف اس بنا پر مغفرت ہو گئی تھی کہ اس نے گرے ہوئے کاغذ کو جس پر اللہ کھا ہوا تھا اسکو ادب کی وجہ سے اٹھالیا اسی پر اللہ نے اسکی بخشش فرمادی۔

## نعمت کی قدر و ناقداری

عشاء بعد کی یومیہ ایک نشت میں نعمت کی قدر اور ناقداری پر مضمون چل رہا تھا اور کافی دیر سے بہت دھیمی بجلی آرہی تھی جسکی وجہ سے روشنی بھی کم تھی گرمی سخت تھی پنکھوں کی ہوا بہت معمولی اور ناکافی تھی لوگ گرمی کی شدت سے شدید پریشان تھے اسی اثناء میں بجلی چلی گئی اور سخت تاریکی چھا گئی اور گرمی نے ہر ایک کو تڑپا دیا اس وقت حضرت نے فرمایا کہ اب قدر معلوم ہو رہی ہے اس معمولی بجلی کی کمی، بجلی کمزور تھی لیکن تھی تو سنکھے گو آہستہ چل رہے تھے لیکن چل تو رہے تھے ہوا معمولی سبھی لیکن آتو رہی تھی لیکن اسی کا رونا تھا کہ بجلی پوری نہیں آرہی لیکن اب اسکی قدر معلوم ہو رہی ہے کہ نہ ہونے سے وہی بہتر تھی جزیر چلا یا گیا عجیب اتفاق کہ وہ اشارٹ ہوا لیکن کسی وجہ سے روشنی نہ ہو سکی حضرت نے فرمایا روشنی کیسے ہو گی ہم نے تو نعمت کی ناقداری اور ناشکری کی ہے اور نعمتوں کی ناقداری کا یہی وبال ہوتا ہے کہ وہ نعمت چھین لی جاتی ہے اللہ تعالیٰ نے جسکو جس حال میں رکھا ہے اور جسکو جو کچھ بھی دے رکھا ہے اسکو اسی پر راضی اور خوش رہنا چاہئے اور اسی کا شکر ادا کرتے رہنا چاہئے اللہ پاک نعمت میں اضافہ فرمائیں گے۔

## اہل بدعت کا جلسہ اور حضرت کا سلوک

ابتدائی دور کا قصہ ہے کہ ایک مرتبہ باندہ میں اہل بدعت نے ایک جلسہ کیا، جس میں اہل حق علماء کو اور وہابیوں کو نشانہ بنایا کر بہت برا بھلا کہا صدیق زنداق کہا اس جلسے میں حضرت کے بعض بامہمت مانے والے بھی تھے ان سے برداشت نہ ہوا اس نے اپنے دوست سے کہا کہ یہ کیا ہو رہا ہے دوست نے حضرت کا ایک چھوٹا سا پرچہ دکھلایا جس میں لکھا ہوا تھا کہ ان لوگوں کا جلسہ ہو رہا ہے مجھ کو برا بھلا کہیں گے جو ابی کارروائی نہ کرنا

خاموش رہنا، صبر سے کام لینا بڑنا جھکڑنا نہیں، فتنہ کرنا، چنانچہ وہ بھی خاموش ہو گئے۔  
(حیات صدیق ص: ۱۲۲)

## سنگ بنیاد، ختم بخاری، افتتاح اور رسم اجراء

### تقاریب میں غلوکی اصلاح

حیدر آباد سے ایک ذی استعداد عالم صاحب تشریف لائے اور اپنے طن کیلئے حضرت کو دعوت دی کہ مدرسہ میں جلسہ طے کیا ہے حضرت والا شرکت فرمائیں اسی موقع پر وہ اپنی سیرت کی کتاب کی رسم اجراء بھی کرانا چاہتے تھے کہ حضرت کے ہاتھوں اسکا اجراء ہو جائے گا۔ حضرت نے فرمایا: اس کام کے لئے مجھ کونہ بلا یئے آپ کے مدرسہ میں آجائوں گا دعا کروں گا لیکن رسم اجراء مجھ سے نہ کرائیے۔ غیر شعوری طور پر ہمارے حلقة میں یہ سب چیزیں داخل ہوتی جا رہی ہیں، ہر چیز میں شہرت ریا، دکھلاوا، کوئی کام تو خلوص سے اللہ کے واسطے ہو سنگ بنیاد، افتتاح بخاری، ختم بخاری کی تقریب وغیرہ کا بہت رواج ہوتا چلا جا رہا ہے ان سب کو ختم کیجئے، اکابر کے نیچ پر آپ بھی کام کیجئے، میں نہیں کہتا کہ یہ ناجائز اور حرام ہے سنگ بنیاد کا احادیث سے ثبوت ہے لیکن اس وقت جو صورتحال ہو گئی ہے اس میں مقصود سوائے شہرت اور نمود کے کچھ نہیں ہوتا، ختم بخاری کے لئے اشتہار چھپتے ہیں خصوصی دعوت نامے بھیجے جاتے ہیں مجھے بڑی خوشی ہوئی کہ دارالعلوم دیوبند والوں نے یہ طے کر دیا کہ ختم بخاری کا اب اہتمام نہ ہو گا اسکے لئے کوئی تشهیر نہ ہوگی وقت پر جو لوگ ہوں گے بغیر کسی اہتمام کے دعا میں شریک ہو جائیں گے میری سمجھ میں نہیں آتا کہ ختم بخاری کو اتنی اہمیت کیوں دی جا رہی ہے؟ کیا ختم بخاری کے بعد دعا قبول ہوتی ہے اور ختم قرآن کے بعد دعا قبول نہیں ہوتی؟ قرآن کے بعد تو دعا کا قبول ہونا حدیث

میں آیا ہے پھر قرآن کا تواترنا اہتمام نہیں اور ختم بخاری کا اتنا اہتمام کہ اس میں شرکت کے لئے دور دراز سے سفر کر کے آتے ہیں، بہر حال ان صاحب نے کہا کہ حضرت یہ سب اہتمام نہ کروں گا آپ صرف آکر دعاء کر دیجئے گا، حضرت نے فرمایا اتنے اہتمام سے دعاء کرانا یہ بھی رسم ہے۔ دعاء یہاں سے بھی ہو سکتی ہے مجھے آنے سے انکار نہیں آؤں گا لیکن ہر چیز اپنی حد پر رہنا چاہئے اللہ تعالیٰ کی نصرت کسی کی ذات کے ساتھ خاص نہیں، اسکی نصرت اعمال کے ساتھ ہوتی ہے، اعمال اچھے ہوں گے، اللہ کی نصرت ہوگی۔

## سفر میں تلاوت قرآن و نعت رسول میں انہاک

رقم المحرف نے متعدد بار حضرت کو سفر میں دیکھا کہ ہلکی بھینی بھینی آواز سے قرآن کی تلاوت جاری ہے۔ خود ہی فرماتے کہ مجھ کو تو سوائے سفر کے (یا رمضان المبارک کے) اور کوئی وقت تلاوت قرآن پاک کے لئے مل ہی نہیں پاتا، لمبے سفروں میں آپ دو تین یوم میں پورا کلام پاک دوران سفر گاڑی ہی میں مکمل کر لیتے۔ اگر کچھ یکسوئی ہوتی تو موقع پاکر نعتیہ اشعار میں آپ محو ہو جاتے اکثر نظمیں حضرت نے اپنے اسفار میں ہی کہی ہیں، سفر میں بھی آپ کا کوئی لمحہ ضائع نہیں ہوتا، ہر لمحہ اجر و ثواب اور آخرت کے جذبہ سے امت کے کام میں یا عبادت ہی میں مشغول ہوتا ایک سفر کا واقعہ مولانا محمد ارشد فیض آبادی لکھتے ہیں کہ

رات کا پروگرام مدرسہ گرینی سے پورب ۲، ۵ کلومیٹر دور مانی کلاں غیاث پور نوناری کا تھا اس لئے وہاں کے لئے روانگی ہوئی، احقر نے ہی حضرت سے معیت کی اجازت لیکر حضرت ہی کے ہمراہ ”مانی“ کا سفر کیا۔ پھر صبح کو ہنسور ضلع امبیڈ کرنگر جانا تھا، احقر نے رفیق سفر کی حیثیت سے حضرت کے ساتھ ہنسور وغیرہ کے پروگرام میں ساتھ چلنے کی درخواست کی جس کو حضرت نے طیب خاطر و خندہ پیشانی سے قبول فرمالیا۔

اور ساتھ چلنے کی منظوری عنایت فرمادی صحیح کو اول وقت میں ہم لوگ مانی کلاں سے نسور کیلئے روانہ ہو گئے راستے میں حضرت قاری صاحب نے دریافت فرمایا کہ تمہارا کیا نام ہے اور کہاں رہتے ہو، میں نے نام کیسا تھا اپنا غریب خانہ قصبه بحد رسہ ضلع فیض آباد بتلایا۔ حضرت نے فوراً فرمایا کہ وہاں ایک صاحب اقبال فیضی رہتے ہیں آپ ان کو جانتے ہیں میں نے عرض کیا ہاں جانتا ہوں بلکہ وہ تو میرے محلہ ہی کے ہیں، حضرت نے فرمایا کہ انہوں نے ایک درود وسلام لکھا ہے جو بہت ہی مقبول ہے اور عمده بھی ہے میں نے کہا ہاں وہ تو میرے پاس اس وقت قلمی لکھا ہوا موجود بھی ہے۔ حضرت نے دوبارہ فرمایا کہ تمہارے پاس یہاں ہے میں نے کہا ہاں، حضرت نے فرمایا کہ اس کو مجھے سناؤ، چنانچہ حضرت کے کہنے پر میں نے اس کو ترجمہ سے پڑھنا شروع کیا (جبکہ میں ترجمہ سے پڑھنے کا نہ عادی ہوں اور نہ ترجمہ سے پڑھنے کا ڈھنگ ہے) لیکن حضرت کا حکم تھا اس لئے الامر فوق الادب کے تحت پڑھنا شروع کر دیا۔ تو دیکھا کہ حضرت پر ایک وجود کی کیفیت سی طاری ہے اور حضرت بہت محظوظ ہو رہے ہیں، میں جتنا ہی پڑھتا جاتا حضرت کو اتنا ہی وجد آتا۔ بالآخر میں نے پوری نظم قلمی جو میرے ہاتھ میں تھی پڑھ کر سنادی، حضرت نے فرمایا کہ میرا دل چاہتا ہے کہ اس کو کوئی چھپوادے، میں نے کہا کہ حضرت آپ دعاء فرمائیں میں انشاء اللہ اسکو چھپوادوں گا۔ حضرت نے دعا عادی اور فرمایا کہ جب چھپ جائے تو میرے پاس بھی بھیج دینا۔ الحمد للہ وہ درود وسلام اور کچھ مختلف نظمیں یکجا کر کے ایک رسالہ کی شکل میں طبع کر دی گئی ہیں جس کا نام ”ہمدرد مسلمان“ ہے پھر وہ کتاب پچھے حضرت کی خدمت میں پیش کیا تو حضرت نے خوشی کا اظہار فرمایا اور بہت دعا میں دیں الغرض کلام الہی و نعمت نبوی سے حضرت کا دل و دماغ قلب ولسان سرشار رہتا موقع نہ ملنے کی وجہ سے سفر میں ہی اپنے اوقات کو غیمت سمجھ کر۔ ان کاموں میں مشغول رکھتے۔

## نماز کا انہماک و کیفیت

حضرت نماز بڑے اہتمام سے ادا فرماتے، ایک ایک رکن باطمینان کامل ادا ہوتا تھا، کہیں کسی مرحلہ میں عجلت نہیں دکھائی دیتی تھی اور اطمینان کا یہ اندازہ ہوتا تھا کہ دیکھنے والا حضرت کے انہماک ولطف کو محسوس کر سکتا تھا، نیت باندھنے کے بعد حضرت کا قلب اور توجہ کس درجہ ماسوی اللہ سے غافل و دور ہو جاتا تھا، ایک واقعہ سے اندازہ لگایے، اس واقعہ کو مولوی امیں صاحب کے بیان کے مطابق پوری تفصیل سے نقل کیا جا رہا ہے اس لئے کہ اس میں حضرت کی ذات کی نسبت سے اور بھی شواہد موجود ہیں:

۲۷ء یا ۲۸ء کا قصہ ہے کہ ایک نابینا طالب علم جو سیتا پور کارہنے والا تھا جن کا نام یاد نہیں ہے وہ مغرب وعشاء کے درمیان پہلی منزل کی چھت سے نیچے گر پڑا، اس وقت تک مدرسہ کی چھتوں پر چہار دیواری نہیں تھی، اس طالب علم کا پیر بیچ ران سے ٹوٹ گیا اور ہڈی ٹوٹ کر گوشت میں ایک دوسری طرف گھس گئی اس وقت مدرسہ میں کوئی گاڑی وغیرہ نہ تھی اور دیر ہونے کی وجہ سے آخری بس نومیل سے جا چکی تھی، حضرت نے فرمایا عشاء تک دیکھ لیا جائے شاید اللہ تعالیٰ کوئی سواری بھیج دے۔ بظاہر اس وقت سواری کے آنے کا کوئی امکان نہیں تھا کیونکہ اس وقت حضرت کے پاس لوگوں کی اتنی آمد و رفت نہیں تھی، خال خال کوئی آ جاتا تھا، حضرت نے فرمایا کہ بعد عشاء کچھ نہیں ملے گا تو بیل گاڑی تو ہے ہی وہ اپنی مستقل سواری ہے، چنانچہ گاؤں سے اس کا نظم کر لیا گیا یہاں مدرسہ میں تعلیم کی وجہ سے نماز عشاء بہت دیر سے ہوتی رہی ہے جیسا کہ آج بھی دستور ہے، جس وقت یہ واقعہ پیش آیا گرمی کا زمانہ تھا، ساڑھے نو، پونے دس بجے نماز ہوتی تھی اور نماز سے فارغ ہو کر مذاکرہ وغیرہ کے بعد مسجد سے ساڑھے دس بجے نکلا ہوتا تھا۔ بہر حال مسجد سے نکلنے کے بعد بیل گاڑی تیار کی جا رہی تھی اس پر بستہ وغیرہ لگایا

جارہا تھا کہ ایک گاڑی کا ہارن سنائی پڑا، حضرت نے فرمایا دیکھو کون سی گاڑی آئی ہے، پھاٹک پر جا کر معلوم کیا گیا جہاں وہ گاڑی تالہ بند ہونے کی وجہ سے کھڑی تھی، معلوم ہوا کہ ٹرک ہے اور اینٹ لے کر آیا ہے اور کہہ رہا ہے کہ میں اللہ آباد سے اینٹ لایا تھا کہ باندہ میں نیچ لوں گا لیکن نہیں بکی، اگر مولانا صاحب کو لینا ہوتا تو لیں حضرت نے فرمایا بالکل لینا ہے اور تمام لڑکوں کو لگا دیا کہ اس کو فوراً اتارو کہ جلدی ہو جائے، ٹرک فوراً ہی خالی ہو گیا، حضرت اور کچھ طالب علم جن میں احقر بھی تھا اس طالب علم کو لے کر باندہ چلے، سر کاری اپنال پہنچ کر ڈاکٹر کو دکھایا گیا اُکٹر نے کہا کہ پہلے اس کی پیر کی کھنچائی ہو گی اور پھر باندہ کر لٹکایا جائے گا۔ ورم کم ہونے کے بعد پلاسٹر باندھا جائے گا۔ دو تین روز کم از کم لگیں گے، فی الحال ہم رات ہی کو ہیچ کر پھر لٹکا دے رہے ہیں، اس کو آرام مل جائے گا۔ جب ڈاکٹروں نے پیر کو کھنچنا چاہا تو وہ طالب علم بہت زور زور چلانے لگا اور حضرت کو آواز دے کر کہنے لگا ”ہم مر جائیں گے آپ ہمارے ماں باپ ہیں، آپ بچائیے۔“ حضرت نے ڈاکٹروں سے فرمایا کوئی دوسری صورت نہیں؟ اس کو بے ہوش کر دو۔ انہوں نے کہا ”بغیر بے ہوش کئے کھنچائی ہو گی، اس صورت میں ہڈی کے بیٹھنے پر فوراً معلوم ہو جائے گا، تو حضرت نے فرمایا پھر تھوڑا رک جاؤ میں یہاں سے چلا جاؤں اس کے بعد حضرت کمرے سے نکلے اور تھوڑا ہٹ کر برآمدے میں رومال بچھایا اور نماز پڑھنے لگے، ڈاکٹروں نے اپنا کام شروع کیا اور طالب علم نے اپنا کام یعنی چلانا شروع کر دیا، رات کے تقریباً ایک نج رہے تھے، وہ طالب علم اتنی زور زور سے چیخ رہا تھا کہ اپنال کے دلوں طرف دور تک آواز جا رہی تھی، تھوڑی دیر میں ڈاکٹر فارغ ہو گئے اور طالب علم کو آرام ہو گیا اور وہ خاموش ہو گیا، حضرت نماز میں مشغول رہے، کافی دیر کے بعد جب سلام پھیرا ہم لوگ قریب پہنچے، پوچھا کیا ہوا؟ ہم لوگوں نے کہا کھنچائی ہو گئی اور اس کو آرام ہو گیا۔ حضرت نے دریافت فرمایا ”وہ چیخ نہیں رہا تھا“، ہم لوگوں نے کہا: حضرت وہ تو بہت زور زور سے چیخ

رہا تھا، حضرت خاموش ہو گئے نماز کے اندر حضرت کو بالکل احساس نہیں ہوا کہ وہ چیخ رہا تھا۔ (تذكرة الصدیق)

## حضرت کے آخری رمضان

### واعتكاف میں ایک عجیب نور کا مشاہدہ

حضرت مفتی عبداللہ صاحب فرماتے ہیں: کہ احقر مدرسہ کی سالانہ چھٹیوں میں رمضان میں مدرسہ کے لئے سفر پر رہتا ہے، ایک دو یوم کے لئے آنا ہوتا ہے، چنانچہ ایک مرتبہ حضرت کے آخری رمضان کے آخری دن حاضری کی سعادت حاصل ہوئی، میرے ساتھ دیگر برا دران (سعید و عمیر و حافظ ظفر الحسن) بھی تھے، ہم لوگ ۲۸ رمضان کو بعد مغرب وہ بھی کچھ تاخیر سے پہنچے، حضرت کی خدمت میں حاضری دی اور زیارت و محبت سے بہرہ ور ہوئے، حضرت نے تقریباً فوراً ہی فرمایا:

”کل رات ایک عجیب بات ہوئی (۲۸ ویں شب کو) میں تو کچھ تکلیف میں تھا جلد ہی لیٹ گیا تھا، اس لئے مجھ کو بعد میں معلوم ہوا، تراویح کے بعد معتکفین میں سے ایک صاحب صحن مسجد میں آئے (موسم سردی کا تھا) اور پر نگاہ اٹھی تو ایک عجیب سی روشنی اور قمیع سے ان کو نظر آئے، انہوں نے دوسرے کو متوجہ کیا، اس طرح ہوتے ہوتے کئی آدمی باہر آئے اور سب نے دیکھا، پھر وہ روشنی غائب ہو گئی۔“

ظاہر ہے کہ ماہ مبارک کی بابرکت رات اور وہ بھی آخری عشرہ کی آخری راتیں ایک شیخ کامل کی معیت و سرپرستی، یہ روشنی و قمیع، بظاہر حال۔ اس روشنی کے علاوہ کیا ہو سکتے ہیں جن کو صحابی رسول اسید بن حفیزؓ نے دیکھا تھا، بخاری میں روایت آئی ہے کہ وہ ایک رات سورہ بقرہ کی تلاوت کر رہے تھے پاس میں ان کا بچہ سورہ تھا اور قریب ہی گھوڑا

بندھا ہوا تھا، اتنے میں وہ بد کرنے لگا، انہوں نے بچہ کو الگ کیا اور نگاہ اوپر اٹھی تو ایک سائیان سانظر آیا جس میں قمیع چمک رہے تھے، جو تھوڑی دیر کے بعد اوپر کو چلا گیا، جب صحیح کو بنی اکرم ﷺ سے ذکر فرمایا تو آپ ﷺ نے فرمایا: ملائکہ تھے، تمہارا قرآن سننے آئے تھے۔

بہر حال یہ جو کچھ تھا دیکھنے والوں اور اعتکاف میں موجود حضرات سب کے لئے ایک بشارت تھی اگلی صحیح جب ہم لوگ ہتوار میں موجود تھے، ماہ رمضان کی اثنیویں اور آخری صحیح تھی، بعد فجر حضرت کا بیان ہوا، جبکہ معمول ظہر بعد بیان کا تھا لیکن آخری دن کا امکان ہونے کی بنابریہ الوداعی بیان تھا، اور اتفاق سے اس سے قبل دو باتیں پیش آچکی تھیں ایک تو یہ مشاہدہ جس کا تذکرہ کیا گیا اور دوسرا یہ کہ ۲۷ ویں شب میں مجمع کی زیادتی کے ساتھ آنے والوں کی لاپرواہی پر حضرت نے ناگواری کا اظہار فرمایا تھا اور شدید یحتی کہ فرمایا تھا کہ آئندہ نہ آئیں اور میں ہی نہ ملوں گا، تو حضرت کے پیش نظر یہ سب باتیں آخری دن ہونا، اور مذکورہ مشاہدہ اور اس پر حضرت کا تاثر جو یقیناً مسرت اور احساس قبولیت و عنایت کا تھا، پھر ۲۷ ویں شب کی بات، اور مجمع میں ظاہر ہے کہ بہت مخصوص لوگ تھے یعنی معتکفین اور مدرسے و باہر کے کچھ لوگ جورات تک یا صحیح تک اپنے گھر ویکھنے کیمیں۔ غیر معتکفین زیادہ تر واپس ہو چکے تھے۔

بہر حال حضرت نے خطاب فرمایا اور بہت لمبی بات نہیں فرمائی، جو مخصوص مجمع سامنے تھا، اور ان حضرات کی پورے عشرہ کی جدو جہد پیش نظر تھی اس پر مسرت کا اظہار فرمایا اور تحسین کرتے ہوئے فرمایا کہ آپ لوگوں نے وقت کی قدر کی، آئندہ بھی آئیے اسی طرح وقت گزاریے، یہ آپ کی محنت و قدر دانی ہی تھی کہ جس کی بدولت آپ لوگوں نے جو کچھ دیکھا۔ دیکھا، اللہ تعالیٰ سب کو قبول فرمائے۔

## تحفظ ختم نبوت کی فکر

قادیانی فتنہ کی طرف سے حضرات اکابر حمایم اللہ کی طرح حضرت والا کی بے چینی اور فکر مندی بڑھی ہوئی تھی اور اس فتنہ کی زہرنا کی کا جو آج کل مسلمانوں کے سروں پر منڈ لارہا ہے پورا پورا احساس تھا، اس سلسلہ میں حضرت مختلف اشخاص کو متوجہ کرتے رہتے خود لگے رہتے اور اس فتنہ کے تعاقب میں کام کرنے والوں کی سرپرستی و ہمت افزائی فرماتے۔ ضلع فتح پور میں سیمور قصبه میں جب قادیانی قدم گھس آئے تو حضرت نے فتح پور کے نوجوان فاضل دیوبند مولانا محمد عمر کو اس طرف متوجہ کیا جنہوں نے باقاعدہ رد قادیانیت کی ٹریننگ حاصل کر کے حضرت کی سرپرستی میں ایک مجلس قائم کی، جو سیمور، بہوا، عازی پور وغیرہ علاقوں میں قادیانی سرگرمیوں کا خاتمه کرتی رہی حضرت نے کل ہند مجلس تحفظ ختم نبوت دارالعلوم دیوبند سے اس سلسلہ میں رابطہ و خط و کتابت کا سلسلہ رکھا مجلس کے ناظم عمومی حضرت مولانا قاری محمد عثمان صاحب نائب مہتمم دارالعلوم دیوبند سے مراسلت جاری رہتی اور درمیان درمیان افراد و مبلغین کرام کے ذریعہ تبادلہ خیالات و مشورے ہوتے۔ مولانا شاہ عالم مبلغ تحفظ ختم نبوت دیوبند لکھتے ہیں

ایک مرتبہ دن میں تقریباً ۲ بجے را قم سطور باندہ پہنچا ملا ملاقاتیوں کی ایک بھیڑ جمع تھی اسی حال میں بندہ بھی مصافحہ کے لئے آگے بڑھا اور جوں ہی مجلس تحفظ ختم نبوت کا نام لیا حضرت پوری طرح متوجہ ہو گئے اور اپنے قریب بھالیا مشغولیت اور ملاقاتیوں کی بھیڑ دیکھ کر بندہ نے جلدی جلدی رو داد سفرستائی اور واپسی کی اجازت چاہی، حضرت نے فرمایا ٹھہرے اتنے میں چائے آگئی جو حضرت نے مجھنا چیز کے لئے ہی منگائی تھی چائے سے فراغت کے بعد واپسی کی اجازت چاہی تو مدرسہ کے ایک استاذ کو بلا کر حضرت نے فرمایا بھائی جو کچھ کھانا حاضر ہو فوری طور پر لا اور بندہ کی طرف اشارہ کرتے ہوئے فرمایا:

مولانا کو پہلے کھانا کھلاؤ اسکے بعد خصت کرو یہ بہت نیک مقصد کے لئے نکلے ہیں بندہ ابھی اپنی جگہ سے اٹھنے کی کوشش کر رہا تھا کہ قریب میں ایک کاغذ پا کر حضرت نے مصافحہ کا سلسہ بند کر کے کچھ لکھنا شروع کیا وہ تحریر کیا تھی حضرت مولانا قاری سید عثمان صاحب ناظم کل ہند مجلس تحفظ ختم نبوت کے نام حوصلہ افزائی اور مجھ ناچیز کو وہاں بھیجنے کا شکریہ اور دعاوں سے بھر پورا یک خط تھا، حضرت نے یہ خط لکھ کر بندہ کے حوالہ فرمایا اسکے بعد پھر ملاقاتیوں کے طرف متوجہ ہوئے۔

## ایمانی جرأت و بیبا کی کے واقعات

ایمانی جنسی کے زمانہ میں نسبندی کا ہنگامہ چل رہا تھا، جواز کے فتویٰ کے لئے بڑے بڑے علماء پر اندر اگاندھی کی طرف سے دباؤ ڈالا جا رہا تھا اس زمانہ میں حضرت والا باندہ شہر کی جامع مسجد میں معتکف ہو گئے، علاقہ میں حضرت والا کی گرفتاری کی افواہ اڑ رہی تھی، مسلم وغیر مسلم گاؤں دیہات سے بھی آ کر بھیڑ لگا رہے تھے، اندر اگاندھی نے وزیر اعلیٰ اتر پردیش کو حکم دیا تھا اور وزیر اعلیٰ نے کانپور کے اعلیٰ آفیسر کو حکم دیا تھا کہ از خود جا کر بابا جی سے زبانی و تحریری جواز کا فتویٰ حاصل کر لیں۔ چنانچہ کانپور سے اعلیٰ سرکاری عملہ سینکڑوں کی تعداد میں دسیوں گاڑی میں باندہ پہنچ گیا اور باندہ ملکر ڈی ایم وغیرہ کو ساتھ لے کر باندہ کی جامع مسجد میں پہنچ گئے، چند بڑے بڑے آفیسر گفتگو کے لئے مسجد کے اندر داخل ہو گئے حضرت والا سے سوال کیا کہ نسبندی کے بارے میں آپ کیا کہتے ہیں، حضرت نے فرمایا کہ حضرت مولانا اعلیٰ میاں صاحب حضرت مولانا قاری محمد طیب صاحب مہتمم دار العلوم دیوبند حضرت مولانا محمد زکریا صاحب شیخ الحدیث اور حضرت مولانا اسعد اللہ صاحب ناظم مظاہر علوم سہارنپور، حضرات میرے بڑے ہیں یہ لوگ جو کہتے ہیں، میں بھی وہیں کہتا ہوں، اس پر کانپور اور لکھنؤ سے آئے ہوئے آفیسروں نے کہا

حکومت کی مخالفت کرتے ہیں؟ اس پر حضرت والا کو جلال آگیا اور خوب گرم انداز میں آفیسروں سے کہا کہ تم کو اتنی عقل نہیں؟ اور اتنا بھی علم نہیں ہے کہ اختلاف اور مخالفت میں کیا فرق ہے؟ یہ بھی معلوم نہیں اختلاف کا مطلب یہ ہے کہ آدمی اپنی ایک رائے رکھتا ہے اور مخالفت کا مطلب یہ ہے کہ راستہ راستہ کلی کلی لوگوں سے کہتا پھرے کہ حکومت کافلاں حکم نہ مانو میں ایک رائے رکھتا ہوں مخالفت نہیں کرتا، تمہارے اتنا شعور بھی نہیں ہے، تم کیا حکومت کرو گے تمہارے اندر حکومت کرنے کی کیا صلاحیت ہے، کیا انسان کو رزق دینے والے تم ہو، تم خدا کی قدرت کا مقابلہ کرنا چاہتے ہو؟ اس طرح دریٹک پھٹکارتے رہے باندہ کا ایس پیٹھی حضرت والا سے اچھی طرح واقف تھا اس نے کہا کہ بھائیو! بابا جی بگڑ گئے، ناراض ہو گئے، معافی مانگ لو، ورنہ تمہاری خیر نہیں نوکری سمیت سب کچھ خطرے میں ہے، تمہارے بال بچے تمہارے گھر سب تباہ ہو جائیں گے پھر تمام بڑے بڑے آفیسروں نے ہاتھ جوڑ کر معافی چاہی اور چلے گئے، یہ ہے ایمانی طاقت اور صحیح معنوں میں بندوں سے نذر خدا کا خوف اور اس پر بھروسہ۔ (ازضمنوں مولانا شبیر احمد صاحب) اسی سلسلہ میں شیخ الحدیث حضرت مولانا محمد یوس صاحب مدظلہ نے دوران درس حضرت والا باندھی کی حمیت دینی بے با کی حق گوئی کا تذکرہ کرتے ہوئے فرمایا کہ جب فیملی پلانگ کا زور چل رہا تھا کلکٹر وغیرہ نے حضرت کے پاس حاضر ہو کر رائے معلوم کرنے پر اصرار کیا تو اب آیا حضرت کو سادات کا غصہ فرمایا لکھوڑام ہے، حرام ہے، حرام ہے۔ اسکے بعد جب غیر مسلموں میں اسکی اطلاع ہوئی تو ہزاروں غیر مسلموں نے کلکٹریٹ کا محاصرہ کر لیا اور کلکٹر سے مطالبہ کرنے لگے کہ ہمارے بابا کو کیا کیا ہمارے بابا کو ظاہر کرو (گرفتار کر لیا گیا سمجھ رہے تھے) اور فرمایا کہ ان دونوں میں سے ایک کو مدرسہ سے نکلنے ہی قوت شروع ہو گئے تھے۔ (ناقل مولوی شریف احمد مظاہری)

بیبا کی حق گوئی اور حکمت عملی کا ملا جلا ایک واقعہ یہ بھی پڑھ لیجئے:

غالباً لکھنؤ کسی تقریب میں حضرت مولانا علی میاں وغیرہ دیگر علماء بھی اسی سچ پر و نق افروز تھے، بیانات کا سلسلہ چل رہا تھا تصویر میں بھی لوگ موقع پا کر دے پاؤں کھینچنے لگے حضرت والا کو ایمانی جوش آیا حضرت نے لکارتے ہوئے فرمایا کہ شرمنہیں آتی یہاں اکابر موجود ہیں ان کے سامنے یہ حرکت! ذرا بھی احساس نہیں، اگر یہ حضرات کچھ نہیں کہتے تو اس کا کیا مطلب آخر ان کے دلوں سے پوچھئے تمہاری ان حرکتوں سے ان کے دلوں پر کیا بیت رہی ہے کیا وہ تمہارے اس عمل سے خوش ہیں اس طرح ڈانتے ہوئے آپ خفا ہو کر اسی سچ سے جانے لگے لوگوں نے منایا معافی مانگی تصویر والے کو لوگوں نے رگیدا تب کہیں جا کر حضرت ٹھنڈے ہوئے یہ ہے ایمانی غیرت و ایمانی فرست کہ حق بات بھی کہہ دی اور عوام کو اکابر سے بدگمان ہونے سے بھی بچالیا۔

## غريبوں بیواوں کیلئے نظم زکوٰۃ

حضرت مولانا خلیل الرحمن سجادندوی مدظلہ فرماتے ہیں کہ جس اسپتال (سحر نرسنگ ہوم لکھنؤ) میں حضرت کا وصال ہوا چند سال قبل اس اسپتال میں حضرت زیر علاج تھے میں عیادت کیلئے حاضر خدمت ہوا، تو انہائی درد و کرب کے انداز میں فرمایا کہ مولوی سجاد! اجتماعی زکوٰۃ و صولی کی فکر کرو، مہم چلاو اور اس کو بیواوں، تیمبوں، غربیوں، مستحقین تک پہنچانے کا نظم بناؤ ساری زکوٰۃ کا پیسہ مدارس ہی میں لگنا ضروری نہیں ہے آج بیوا میں، آدمی آدمی روٹی، ایک ایک لقمہ، نان شبینہ کے لئے اپنا جسم فروخت کر رہی ہیں دامن عفت و عصمت کوتارتار کر رہی ہیں، پھر مولانا سجاد صاحب نے فرمایا کہ ہمیشہ اپنے درد و غم کو چھپاتے لیکن تاب نہ لاسکے، اپنا رومال آنکھوں سے لگا کر سکیاں لیں لیکر ہچکیاں لے لے کر آدھے گھنٹہ تک روتے رہے، سچ یہ ہے کہ حضرت ہمیشہ امت کی فکر میں اپنے کو گھلاتے رہتے اور جو بن پڑتا کرتے رہتے تھے۔

## ایک غریب کی اعانت و ضمانت

حضرت کی خدمت میں ایک غریب محتاج آدمی آئے ان کو خاطر خواہ امداد کی ضرورت تھی اور حضرت اقدس کے توسط سے لوگوں سے بطور قرض یا بطور بیع سلم کے کچھ رقم چاہتے تھے حضرت والا کوان کی بات پر اعتماد تھا، حضرت نے مدرسین اور بعض گاؤں والوں کو جمع کر کے فرمایا کہ جو جتنا کر سکتا ہو کر دے، کچھ لوگ پیسہ دیدیں کچھ غلہ دیدیں یہ لے کر بھاگیں گے نہیں جو کچھ لیں گے اسکی ضمانت میں لے رہا ہوں، یہ نہ دیں گے تو میں ادا کروں گا ایک ہزار میں نے بھی ان کو دیا ہے اور میں نے تو بغیر قرض کے یوں ہی دیا ہے۔

## غیریب دیہاتیوں کی دلجنوی

### کار کے بجائے بیل گاڑی پر سفر

قاری محترم مولانا ریاض مظاہری اپنے زمانہ طالب علمی کا واقعہ بیان فرماتے ہیں کہ حضرت مولانا علیہ الرحمہ مشکلوۃ شریف کا درس دے رہے تھے کہ دوران درس چند مہماں بذریعہ کار مدرسہ حاضر ہوئے وہ حضرت کو لیکر ہمیر پور جانا چاہتے تھے حضرت نے درس سے فارغ ہو کر سفر کی تیاری کی کہ اچانک حضرت کے قریبی وطن "چھنیرا" سے ایک شخص بیل گاڑی لیکر حاضر ہوا اسکی بچی کا نکاح تھا حضرت مولانا بغیر کسی تکلف اس بیل گاڑی پر سوار ہو گئے اور اس شخص سے چھنیرا چلنے کو فرمایا کہ میں ابھی تھوڑی دیر میں حاضر ہوتا ہوں متعلقین نے ہر چند عرض کیا کہ حضرت کار کے ذریعہ شریف لے جائیں۔ گاڑی حضرت ہی کے لئے ہے لیکن حضرت نے کسی طرح اسکو قبول نہ فرمایا اور بیل گاڑی پر سوار ہو کر گاؤں چھنیرا تک گئے پھر نکاح میں شرکت فرمایا کرو اپس شریف لائے۔

## احتیاط کا ایک عجیب نمونہ

حضرت اقدسؐ کے داماد مولانا فرید احمد صاحب ندوی جوندوہ سے فارغ ہیں، حضرت کے مشورہ سے دورہ حدیث شریف میں داخل ہوئے، دورہ حدیث کی بعض کتابوں کا امتحان حضرت ہی کے پاس تھا، حضرت اقدس نے اپنے داماد کے پرچے ملاحظہ فرمائے اور فرمایا کہ لکھنے کا انداز اچھا ہے، مستحق تو زیادہ نمبرات کا ہے، لیکن دوسروں کی رعایت میں نمبر کاٹ کر دے رہا ہوں ورنہ لوگ کہیں گے کہ اپنے داماد کو نہ بزریادہ دیئے ہیں۔  
 بسا اوقات چھوٹی چھوٹی باتیں اختلاف اور فساد کا ذریعہ بن جاتی ہیں انہیں با توں کو اگر بڑھا دیا جائے تو قتنہ فساد ہو جاتا ہے، لیکن میں تو اس مزاج کا ہوں کہ اپنے کو دبائے خاموش ہو جائے، لیکن قتنہ فساد نہ ہونے دے۔

## طاائف جیسے واقعات

حضرت مولانا مفتی عبد اللہ اسعدی صاحب لکھتے ہیں کہ ایک مرتبہ کانپور کے ایک قصبه میں جلسہ تھا، حضرت تشریف لے گئے احتقر بھی ساتھ تھا وہاں ایک بات تو یہ ہوئی ہے کہ وہاں ایک ذی حیثیت مسلم گھرانہ تھا جو دین سے ربط و تعلق میں معروف تھا، حضرت ملنے گئے، تین بھائی تھے، ایک دیکھ کر چلا گیا، ایک نے مصالحہ نہ کیا، ایک نے بیٹھے بیٹھے مصالحہ کیا اور کچھ بات چیت نہیں چند منٹ بیٹھ کر چل دیئے۔

عشاء بعد جلسہ شروع ہوا، ابتداءً احقر کا، ہی بیان تھا اس کے بعد حضرت کا بیان ہونا تھا، حضرت تخت پر تشریف فرماتھے، ابھی تھوڑا ہی دری ہوئی تھی کہ لائٹ گئی اور پھر پتھر چلنے لگے۔ شرکاء جلسہ بچنے کی تدبیریں کرنے لگے، چند زخمی بھی ہوئے، ظاہر ہے کہ اس پر اشتغال اور عمل سامنے آیا، حضرت نے سب کو روکا، اور سختی سے روکا، سکون

ہو جانے پر چند منٹ کے خطاب میں فرمایا

”دین کی باتوں کے لئے پتھر کھانا انبیاء کی سنت رہی ہے اور آج ہمارے چاہے بغیر طائف کی سنت زندہ ہو گئی، اس سے بڑی کیا بات ہو گئی ہمیں تو شکرانہ پڑھنا چاہئے، اور میں نے پڑھی ہے بس اب یا تو یہ سب ہدایت پر آجائیں گے یا نالائقوں کا پتہ صاف ہو گا یہی مستور خداوندی ہے۔“ (تذكرة الصدیق)

اس واقعہ کی تفصیل مفتی زید صاحب کی زبانی یوں ہے کہ

تقریباً ۱۳۹ھ کا واقعہ ہے کہ احرار کے وطن قصبه امرودھا ضلع کانپور جہاں اہل بدعت کا غلبہ ہے اور اہل حق کا مسجدوں میں داخل ہونا نماز پڑھنا بھی ممنوع ہے علماء اہل حق کی شان میں جو سخت گستاخیاں کرتے ہیں بدنصیبوں نے حضرت اقدس مولانا سید صدیق احمد صاحب کا پتلا بناؤ کر پورے قصبه میں گھمایا، اس کی توہین کی اور پھر جلا گیا، حضرت اقدس کے بعض مریدین احرار کے والدین وغیرہ بڑی تنگی اور گھٹن کی زندگی بسر کر رہے تھے تقلیل کی دھمکیاں دی گئیں، اور مسجد میں نماز نہ پڑھ سکنے کا سخت افسوس ہوتا تھا، محلہ کی دو قدم پر مسجد لیکن مسجد میں نمازوں میں پڑھ سکتے تھے ایک مرتبہ بعض جماعت کے لوگ نماز پڑھ کر نکلتے تو ان کو اس قدر مارا گیا کہ ہاتھ ٹوٹ گئے بدن زخمی ہو گیا، حضرت کے متعلقین و مریدین نے اپنے مکان کے احاطے میں جلسہ کا نظام بنایا اور اپنی علیحدہ مسجد تعمیر کرنے کا منصوبہ بنایا، جلسہ کی شہرت ہوئی حضرت کا نام سن کر اطراف اور دور دراز سے کافی لوگ جمع ہو گئے، مشورہ ہوا تو حضرت نے مسجد بنانے سے منع فرمایا اور فرمایا کہ اتنے قریب مسجد موجود ہے ایک وقت آئے گا انشاء اللہ مسجد آپ حضرات کے قبضہ میں ہو گی ابھی آپ لوگ گھر ہی پر نماز پڑھتے رہیں، البتہ مدرسہ بنانا مناسب ہے، چنانچہ مکتب کی شکل میں ایک مدرسہ قائم ہو گیا۔

اعشاء کے بعد حضرت کا پروگرام ہونا تھا و منزلہ مکان کی چھپت پر مستورات کا

نظم تھا نیچے میدان میں مردوں کا کافی جمیع تھا، جلسہ کا آغاز ہوا، قاری صاحب نے قرأت فرمائی، ایک مقرر صاحب نے تقریر شروع فرمائی، گرمی کا موسم تھا پنکھا چل رہا تھا کہ یکا یک روشنی ختم اندھیرا چھا گیا اور چاروں طرف سے پتھروں کی بارش ہونے لگی، مکان کی چھپت پر عورتوں کے جمیع میں بھی پتھر بر سائے گئے، نشانہ لگا کر ٹھیک اسٹیچ پر اور حضرت کو نشانہ بنایا کہ پتھر بر سائے گئے، ایک اللہ کا بندہ حضرت کے اوپر جھک گیا، اور جھکا ہی رہا جتنے پتھرا آتے اس شخص کی پیٹھ پر گرتے اس طرح اللہ تعالیٰ نے حضرت کی حفاظت فرمائی کافی دیریک پتھرا وہوتا رہا ظالم لوگ مسجد کی چھپت پر سے پتھر بر سار ہے تھے، جلسہ تو درہم برہم ہو گیا، سارا جمیع منتشر ہو گیا بعض جو اس مرد بہادر لوگوں نے کہا کہ اب تو ہم جلسہ ضرور کریں گے، ہم بندوق لے کر آ رہے ہیں، یکیں کون منع کرتا ہے، حضرت نے اس کو منع فرمایا اور کہا کہ انشاء اللہ یہ ہماری فتح مبین ہو گی، جمیع منتشر ہو جانے کے بعد چند مخصوص لوگوں کو ایک کمرہ میں جمع فرمایا اور مختصر تقریر فرمائی کہ ہم کھانے پینے کی اور حضور ﷺ کی بہت سی سنیتیں ادا کرتے ہیں، پتھر کھانا بھی تو ایک طائف کی سنت ہے، اللہ کا شکر ہے کہ آج اس نے اس سنت کی ادائیگی کی توفیق نصیب فرمائی، اس کے بعد حضرت نے دیریک دعا فرمائی لوگوں نے آمین کہی، اور حضرت راتوں رات بجائے سڑک کے کھیت کے راستے موڑ سائیکل کے ذریعہ تشریف لے گئے، بعد میں معلوم ہوا کہ سڑک پر لوگ حضرت کو مارنے کے لئے بیٹھے ہوئے تھے، چند سالوں بعد اللہ تعالیٰ نے حضرت کے متعلقین کو عزت نصیب فرمائی ان کا بول بالا ہوا اور جن صاحب کے توسط واعانت سے پتھرا وہ اتھا، وہ سب ذلیل ہوئے اور اس گھر کے بعض لوگوں نے خود کشی کی، بعضوں کا ایک سیڈنٹ میں براحال ہوا۔

## للوی میں دوران تقریر پھراؤ کا قصہ

حضرت کی وفات سے چند ماہ قبل کا واقعہ ہے جس کو حضرت نے اپنی وفات سے چند روز قبل بیان فرمایا کہ للوی ضلع فتح پور میں بھی اہل بدعت کا غالبہ ہے ایک زمانہ تو وہ تھا کہ ایک آدمی بھی اپنے خیال کا نہ تھا راستہ چلتے پھر پھینکئے جاتے تھے، الحمد للہ میں برابر جاتا رہا لوگوں سے متارہارفتہ رفتہ حالات میں تبدیلی آئی الحمد للہ اب اچھے خاصے لوگ اپنے ماننے والے ہیں اور اپنا مدرسہ بھی قائم ہے، جلسہ بھی ہوتا ہے۔

ابھی چند روز قبل جلسہ میں گیا تھا، بعض شری می لوگوں نے دوران تقریر پھراؤ شروع کر دیا مجمع منتشر ہونے لگا، میں نے انکو منع کیا، اور اسی پر تقریر کی کہ اگر واقعی حضور ﷺ سے آپ کو سچی محبت ہے تو آپ کی اتباع کرو آپ نے پھر کھائے ہیں پھر کھانا نبی علیہ السلام کی سنت ہے، ہم اس سے گھبراتے نہیں پھر مارنا دوسروں کا طریقہ ہے ہم حضور ﷺ کے طریقہ پر ہیں، ہم کو مایوس نہ ہونا چاہئے اگر واقع میں حضور کے ماننے والے ہو تو کوئی اٹھے نہیں چنانچہ پورا مجمع بیٹھا رہا اور پھر آنا بھی بند ہو گئے، وہ لوگ خود نادم ہوئے ہوں گے اسی نوع کا گھاٹم پور ضلع کانپور میں بھی قصہ پیش آیا تھا۔

میں نے سب کو معاف کیا: آچکا ہے کہ حضرت کے ساتھ اس قسم کے واقعات کئی جگہ پیش آئے ہر جگہ حضرت کا رد عمل یہی رہا، یعنی تحمل و تشكیر اور سب کو اس کی تلقین۔ حتیٰ کہ حضرت کی وفات سے چند ماہ قبل جبکہ حضرت کی شہرت و مقبولیت عام ہو پہنچی تھی اور ایسی بستی میں اس قسم کا قصہ پیش آیا جہاں اپنا مدرسہ بھی ہے اور کافی لوگ ہیں، مدرسہ میں ہی بیان ہو رہا تھا، خشت باری جب شروع ہوئی اور لوگوں نے پکڑو، دوڑ شروع کیا تو حضرت نے للاکار کر فرمایا:

”خبردار سب یہاں رہیں کوئی باہر نہ جائے، کوئی گیا تو اچھا نہ ہوگا انتقام لینے کی

کوئی ضرورت نہیں، میں نے سب کو معاف کیا، کچھ تو اللہ کے رسول ﷺ کی سنت ادا ہوا اور یہ ہو کہ ہم تو ذکر رسول ﷺ پاک سنارے ہے تھے اور لوگ پتھر مار رہے تھے۔” (تذكرة الصدیق) بارہا یہ نوبت آئی ہے کہ بیان کے دوران ناس بمحض مخالفوں نے پتھر پھینکے، وعظ بند کرانا چاہا، لیکن آپ نے وعظ منقطع نہیں کیا بلکہ اور شدت سے بیان کرنے لگے اور یہ فرمایا کہ ان بیچاروں کو یہی تعلیم دی گئی ہے اس سے زیادہ نہیں جانتے، ہمکو دشمن رسول بمحض کرایسا کرتے ہیں حالانکہ حقیقت کے خلاف ہے۔ میرے جانے کے بعد ان لوگوں سے مزاحمت نہ کرنا اللہ ان کو بمحض عطا فرمائیں، یہ تو سیرت کا بیان ہے کچھ بھی ہو سکتا ہے، جب صاحب سیرت کے ساتھ اس قسم کے معاملے ہوئے ہیں تو ہم کیا ہیں۔ سیرت بیان کرنے والوں کو پتھر کھانا پڑے گا۔ یہ کیسے ہو سکتا ہے، سیرت بیان کرنے والے پتھر سے محروم ہو جائیں۔

## گھوڑے سے گرنے کا واقعہ

حضرت کشمیر کے سفر پر جب تشریف لے گئے تو وہاں ایک مقام تک جانے کے لئے گھوڑے کا نظم کیا گیا، حضرت اسی پر سوار ہو کر روانہ ہوئے، ساتھ میں مجمع زیادہ تھا، لوگ ایک دوسرے پر گرے پڑ رہے تھے لب گھوڑا بدک گیا اور حضرت گھوڑے سے نیچے آگئے جس کی وجہ سے پیر میں کچھ چوٹ بھی آئی، اب سارے دائی و میزبان پریشان اور ان پر سناٹا طاری ہو گیا کہ یا اللہ یہ کیا ہوا۔ لیکن حضرت نے اٹھتے ہوئے فوراً ہی فرمایا: ”حضور اقدس ﷺ بھی ایک مرتبہ گھوڑے سے گرے تھے اور پیر مبارک میں چوٹ آئی تھی آج اس سنت پر عمل ہوا۔“

سبحان اللہ! کیا جذبہ تھا سنت کی متابعت اور نبی پاک صلی اللہ علیہ وسلم کے احوال سے موافق تھا، یہ فرمائرا پنے لئے راحت کا اور خدام کے لئے مسرت کے احساس کا سامان پیدا کیا۔ (تذكرة الصدیق)

## موئے مبارک کی زیارت کا واقعہ

ایک مرتبہ حضرت کا پھلت ضلع مظفر نگر کا سفر ہوا پھلت حضرت شاہ ولی اللہ صاحب علیہ الرحمہ کا آبائی طن رہا ہے، وہاں نبی اکرم ﷺ کے موئے مبارک بھی محفوظ ہیں حضرت جب زیارت کو تشریف لے گئے تو دور سے جوتے اتار لئے حضور اقدس ﷺ کے موئے مبارک کی زیارت کی، صاحب مکان سے فرمایا، کیا میں اپنی آنکھوں سے لگالوں؟ انہوں نے اجازت دی تو بار بار والہانہ انداز میں آنکھوں سے لگاتے رہے اور آنسوؤں کا نذرانہ بھی پیش فرماتے رہے۔

(ارمغان پھلت اکتوبر ۱۹۹۷ء۔ تذکرۃ الصدیق)

## مقابلہ کی جلسہ بازی سے گریز

باندہ کے قریب ایک مدرسہ بڑی کوششوں کے بعد ایسی بستی میں قائم ہوا جہاں اہل بدعت کا غلبہ تھا، اہل مدرسہ نے مدرسہ کا ایک جلسہ کرنا چاہا حضرت والا نے جلسہ کی تاریخ دیدی، جلسہ کی تشمیز بھی ہوئی حتیٰ کہ اشتہار دعوت نامے وغیرہ سب انتظامات مکمل ہو چکے تھے اور اپنے لوگ پوری طرح تیار تھے لیکن جلسہ کے ایک روز قبل اہل بدعت نے اپنے جلسہ کا اعلان کر دیا حضرت کو اس کا علم ہوا اور اتفاق سے اہل مدرسہ بھی حضرت کی خدمت میں حاضر ہو گئے۔ حضرت نے ان سے فرمایا کہ اب جلسہ مناسب نہیں ہے صرف ایک دن کا فاصلہ ہے اگر ہفتہ کا بھی فاصلہ ہوتا تو بات چل جاتی بالکل مقابلہ کی شکل ہو جائے گی اور بجائے نفع کے نقصان ہو گا ان کی ضد اور بڑھ جائے گی۔ اسکے مقابلہ میں وہ پھر جلسہ کریں گے اس لئے اس وقت خاموشی مناسب ہے، ہم کو جلسہ دکھانے کیلئے تو کرنا نہیں ہے، اللہ تعالیٰ کی رضا مقصود ہے، جلسہ کرنے میں اللہ راضی ہو تو جلسہ کرنا

چاہئے نہ کرنے میں مصلحت ہونے کرنا چاہئے۔ اس وقت جلسہ کرنے میں خطرہ ہے فتنہ کا اندیشہ ہے سوتے ہوئے فتنہ کو جگانا ہے، اپنا کام خاموشی سے کرتے رہا اور مدرسہ کو مضبوط کروز میں خرید کر تعمیری کام کرو، جلسہ کے چکر میں پڑ کر پیسہ بر بادنہ کرو اگر جلسہ کرو گے بھی تو وہ لوگ تولفاٹی بے سند باتیں دھکلاؤے کیلئے کرتے ہیں ہم لوگوں کی سیدھی سادی باتیں ہوتی ہیں کہاں تک مقابلہ کرو گے اس سے بہتر ہے کہ اس وقت جلسہ کو موقوف کرو مقصد تو کام ہے کام کی شہرت مقصود نہیں ہے مدرسہ کے حضرات کو حضرت کی یہ باتیں حلق سے نہیں اتریں اور ان کا منشاء تھا کہ حضرت تیار ہو جائیں اور ہم لوگ طے شدہ جلسہ کریں چونکہ تاریخ پہلے سے طے ہے مخالفین کو کہاں تک دیکھیں گے۔ حضرت نے بالاواسطہ ناگواری کے ساتھ فرمایا کہ ان لوگوں میں بات ماننے کا جذبہ نہیں جو جی میں آتا ہے وہی کرنا چاہتے ہیں منمانی کرتے ہیں، اگر بات ماننے کا جذبہ ہوتا تو مدرسہ کہیں سے کہیں ترقی کر گیا ہوتا۔ حضرت نے ان کو بلا کر فرمایا کہ آپ لوگوں کو جلسہ کرنا ہی ہے تو کریے لیکن میں نہ آسکوں گا۔ آپ لوگ کسی کی بات تو مانتے نہیں اسکے بعد ان کی بھی سمجھ میں آگیا اور وہ بھی رضامند ہو گئے کہ جلسہ نہ کیا جائے آئندہ کسی موقع سے کیا جائے، بعد میں معلوم ہوا کہ اہل بدعت شر پر آمادہ تھے جلسہ کرنے میں واقعی بڑے خطرات کا اندیشہ تھا۔

(افادات صدیق)

## مخالفین موم ہو گئے

حضرت والا کے مجاز صحبت مولانا عبداللہ طیب حیدر آبادی فرماتے ہیں: کہ ایک مرتبہ باندہ شہر میں حضرت پیدل چل رہے تھے، پیچھے میں چل رہا تھا دیکھا کہ گھروں کے سامنے بیٹھے لوگ حضرت کو دیکھ کر کھڑے ہو جاتے ہیں اور سلام کرتے ہیں حضرت مجھ سے مخاطب ہو کر فرماتے ہیں، عبداللہ دیکھتے ہو کیا ہو رہا ہے میں خاموش ہو گیا۔

حضرت خود کہنے لگے کہ وہ پندرہ سال قبل ہرگھر سے اس سے کہیں زیادہ گالیاں ملتی تھیں لیکن میں نے اس طرف نظر اٹھا کر بھی نہ دیکھا اور نہ ہی کوئی جواب دیا (یہ بطور تربیت کے حضرت نے فرمایا)

## مخالفین کا احترام اور ان کے ساتھ خاطرتو واضح

ایک بار میاں محبوب (پیر اہل بدعت) کڑے مانی پور کے سجادہ نشین تشریف لائے تو حضرت ان کے سامنے مریدوں کی طرح بیٹھے اور پیر دبانا شروع کر دیا ہم سب لوگ (مرسین و طلباء) دیکھ دیکھ کر ایک دوسرے کو اشارہ کر رہے تھے کہ آج یہ کیا ہو رہا ہے۔ ایک مرتبہ مولانا احسان علی کروی کے رہنے والے جنکو ایک طبقہ طویٰ ہند کہتا تھا اپنے مریدوں کے یہاں چھنیر ابستی جاتے وقت مدرسہ میں رُکے، طلباء نے ان سے کچھ سوالات بھی کئے جوابات سے ان کی جہالت پوری طریقہ سے واضح بھی ہو گئی، مگر حضرت نے ان کی پوری مہمان نوازی فرمائی اور فرمانے لگے یہ ہمارے پڑوسیوں کے پیر ہیں ہم پر ان پڑوسیوں کا حق ہے ہمارا کیا گیا، کسی طرح لوگ ہم سے قریب ہوں۔

(حقیقت و صداقت)

## سادہ الفاظ کی اثر آفرینی اور سحر البيانی

مولانا احمد نصر بنarsi فرماتے ہیں کہ

ایک مرتبہ میں بہت ہی پریشان تھا فلکر کی وجہ سے عجیب سا حال ہو گیا تھا اتفاق سے حضرت والانور اللہ مرقدہ بنارس آئے، خلوت میں میں نے روکرا پنی وہ بات بتائی، فوراً سینے سے لگالیا فرمایا گھبراو نہیں، انشاء اللہ ابھی بہت کام کرو گے، زندہ رہو گے اور ایمان پر خاتمه ہو گا انشاء اللہ اتمیمان رکھو، مس اسقدر سکون نصیب ہوا کہ اسکی لذت آج بھی

دل کو سرورِ مطمئن کئے رہتی ہے و فعتاً وہ سب تردودات ختم ہوئے اور قلب پر سکون ہو گیا۔  
 احرار کے ایک گجرات کے ساتھی عشق میں بنتا اور گرفتار محبت ہو گئے تھے ان کا برا  
 حال ہو گیا تھا پاگل و دیوانہ جیسے ہو گئے انہوں نے حضرت سے اپنا حال بتایا حضرت نے  
 ایک دعا "اللَّهُمَّ طَهِّرْ قَلْبِيْ عَنْ غَيْرِكَ وَنُورِ قَلْبِيْ بِنُورِ مَعْرِفَتِكَ وَاصْلِحْ  
 لِي شَأْنِيْ كَلَهْ" کاغذ میں لکھ کر پڑھنے کیلئے دی اور تسلی آمیز کلمات کہے اسکے بعد اپنے  
 گھر سے کھانا منگا کر ان کو کھلایا، ان کا بیان ہے کہ معلوم ہوتا تھا کہ کوئی چیز دل سے نکل کر اڑ  
 گئی اور دل بالکل پاک و صاف ہو گیا۔

ایک مرتبہ بھیونڈی میں حضرت کا بیان تھا مدرسہ کا جلسہ تھا آدمی رات کا وقت تھا  
 مگر لوگ شوق میں بیٹھے ہوئے تھے فرمانے لگے کہ آپ لوگوں نے اجلاس کو خوب سجا�ا ہے  
 ہم جنت بھی کی ہے، پیسے بھی لگائے ہیں اور خوب خرچ کیا ہے، یہ سب کہتے ہوئے فرمایا کہ  
 اگر سجاوٹ اور ٹھنڈ سے کچھ پیسے نجح گئے ہوں تو غریب مدرسہ کو بھی دیدیجئے یہاں بچے  
 دین پڑھتے ہیں دین سکھتے ہیں آپ کو دعا میں دیں گے اتنی سی بات پر بیٹھنے والوں کو اتنی  
 غیرت آئی کہ لوگوں نے چندہ دینا شروع کیا اور تقریر شروع ہوتے ہوتے بیس ہزار  
 روپے برس پڑے۔

ایک مرتبہ لوگوں کے ہجوم سے گھبرا کر اسٹیچ پر آئے اور خوب جھاڑا کہ تم لوگ مجھ  
 پر کیوں ٹوٹے پڑے ہو، آخر یہاں بڑے بڑے علماء تشریف رکھتے ہیں، شیخ الحدیث بیٹھے  
 ہیں تم ان سے مصافحہ بھی نہیں کرتے اور میرے اوپر گرے پڑتے ہو یہ کیا بات ہے اگر علم  
 کی محبت ہے تو علماء موجود ہیں، حدیث کی محبت ہے تو شیخ الحدیث موجود ہیں مگر ان  
 حضرات کی تم کو کوئی قدر نہیں یہی تمہاری تباہی کا سبب ہے۔ تم علماء کو چھوڑ کر میرے اوپر  
 اس لئے گرتے ہو کہ میں تعویذ لکھ دوں گا مگر علماء کی ناقدری تمہیں تباہ کر دے گی۔ ان  
 جملوں سے مجمع میں سنا ٹاچھا گیا اور دماغوں میں ہاچل مچ گئی۔

مولانا رضوان احمد ندوی فرماتے ہیں: کہ ۲۵ ربیع الثانی ۱۴۰۸ھ میں ندوہ کی عالیشان مسجد میں حضرت کی ایک ایسی تقریر سنی جسکی لذت و حلاوت اب تک دل میں محسوس کر رہا ہوں انہوں نے اپنی تقریر میں فرمایا:

عزیز و اطیعت تربیت سے سنبورتی ہے علم تلاش و جستجو سے حاصل ہوتا ہے تم اپنے اساتذہ کا ادب و احترام کرو اور ان کی زندگی اور شخصیت کو غنیمت جانو یہی تمہارے لئے جنید و شبیلی ہیں، اگر شبیلی اپنے زمانہ میں یہ سمجھتے کہ ابو بکر صدیقؓ زندہ نہیں کس سے علم نبوت حاصل کروں تو پھر شبیلی نہ ہوتے جنید جنید نہ ہوتے، اس تقریر نے دل پر عجیب کیفیت پیدا کر دی برسوں آپ کے یہ جملے ذہن و دماغ غریق شر رہیں گے۔

تیری گفتار میں تھی جو ہر کردار کی آب

یاد آئے گا سدا تیرا کہا تیرے بعد

دارالعلوم فاروقیہ کا کوری کے جلسہ دستار بندی میں ایک بڑے مجمع کو خطاب کرتے ہوئے پر جوش انداز میں فرمایا: کہ ”اللہ کے بندو! تم ان دینی مدارس کے مقام کو سمجھتے کیوں نہیں ہو؟ کیا تمہیں اس کا احساس نہیں کہ یہ ثالثوں اور چٹائیوں پر بیٹھ کر اپنی زندگیاں کھپانے والے اور بہت ہی قلیل تنخوا ہوں پر دین کی تعلیم دینے والے ہی تمہارے محسن اور تمہاری نسلوں کے دین کے محافظ ہیں، دنیا پر ان کا بھی حق ہے اور یہ بھی دنیا حاصل کر سکتے ہیں، ان سے زیادہ ایک معمولی پان والا اور موگ پھلی کا ٹھیلیہ لگانے والا جاہل اور بے پڑھا لکھا آدمی دنیا کمالیتا ہے پھر کیا یہی نہیں کہا سکتے؟ لیکن اگر خدا نخواستہ تمہارے طعنوں اور بری نگاہوں سے دل برداشتہ ہو کر انہوں نے اپنا کام بند کر دیا اور ان دینی مدارس پر زوال آگیا تو یاد رکھو کہ پھر تمہارا ملک بھی اپسین بن جائے گا اور تمہارے بچپوں کے کلمہ طیبہ اور دین پر باقی رہنے کی کوئی گارنٹی نہیں رہے گی۔

(مولانا عبدالعلی فاروقی صاحب)

## ایک طالب علم کی ڈوب کر موت اور حضرت کا حال

مفتی محمد زید صاحب کا بیان ہے کہ مدرسہ کا ایک طالب علم ہر دوئی کارہنے والا بڑا صاحب نیک دیندار بادب نوجوان ہونہار فرزند تھا، عربی فارسی کی پہلی منزل سال اول ہی میں قدم رکھا تھا، صحیح کی نماز باجماعت ادا کی قرآن پاک کی تلاوت کی، درجہ میں حاضری دی، پہلا گھنٹہ احرف رقم الحروف کے پاس تھا، دوپہر کا کھانا اپنے ایک استاذ اور ساتھیوں کے ساتھ کھایا، کھانے کے بعد قیلو لہ کیا تھوڑی دیر بعد اٹھ کر کھڑا ہوا، استنجاء سے فراغت کی اور غسل کرنے کے لئے تالاب اپنے ساتھیوں کو اصرار کے ساتھ لے کر تیزی سے دوڑ کر چل دیا (کے معلوم تھا کہ یہ ساری چستی اور تیزی اس کو موت لئے جا رہی تھی) تالاب پہنچ کر غسل تو باہر ہی کیا اور تالاب میں اندر جانے کے لئے تیار ہوا تو ساتھیوں سے بے تکلف ہو کر کہا کہ جب غسل کیا کرو تو دعاء اور بسم اللہ پڑھ لیا کرو، یہ کہہ کر بسم اللہ پڑھ کر غوطہ لگایا، غوطہ لگانے کے بعد پھر اس کے جسم نے جنبش نہ کی، کے معلوم تھا کہ یہ مہمان رسول ﷺ پانی میں نہیں اب جنت میں غوطہ لگانے جا رہا ہے، جب کافی دیر ہو گئی وہ پندرہ منٹ کے بعد ساتھیوں کو فکر ہوئی کہ آخر گیا تو کہا؟ چند طلباء کو دے بالآخر ڈھونڈ ڈھانڈ کر نکالا اس وقت وہ دم توڑ چکا تھا اور غوطہ لگانے کے بعد پوری طرح جنت کے باغ میں پہنچ چکا تھا، لاش لائی گئی مہمان خانہ کے قریب گیٹ سے متصل رکھی گئی، ان کے والدین کو اطلاع کر کے بلا لیا گیا لاش سامنے رکھی ہوئی تھی، دیکھتے ہی والد صاحب کا براحال ہو گیا، حضرت کو دیکھتے ہی بے قابو ہو گئے چمٹ کر بے تحاشہ رونے لگے آنکھوں سے آنسو جاری، گریہ طاری، سکیاں بندھ گئیں، حضرت کے ہاتھ بھی چومنے لگے، حضرت بھی آبدیدہ اور نجیدہ تھے، اور غمزدہ باپ پر دست شفقت پھیرتے ہوئے اور اسلامی دیتے ہوئے یہ فرماتے جاتے تھے، شہید مرًا، شہید مرًا، شہید مرًا ہے، تھوڑی دیر بعد

حضرت نے ان کو ٹھنڈا پانی پلایا کچھ تسلی ہوئی، پھر حضرت نے فرمایا اللہ نے ایک طرح کی نہیں کئی طرح کی شہادت نصیب فرمائی ہے، حدیث پاک میں آیا ہے جو حالت سفر میں مرتا ہے وہ شہید ہوتا ہے، طالب علم کا انتقال ہو وہ شہید ہوتا ہے، ڈوب کر مرنے والا بھی شہید ہوتا ہے، یہ ساری باتیں اس کے اندر پائی جاتی تھیں، کئی طرح کی شہادتیں اس کے اندر جمع ہو گئیں، تجھیز و تکفین، نماز جنازہ اور تدفین ہوئی، حضرت نے بڑے اہتمام سے ان حضرات کو کھانا کھلایا واپسی کے وقت راستہ کا کھانا بھی ساتھ کر دیا اور وہ حضرات والپس چلے گئے۔

## جامعہ عربیہ، ہتراء میں ایک طالب علم کا انتقال

### اور حضرت کا طرزِ عمل

حضرت مولانا کئی روز کے لئے سفر میں تشریف لے گئے تھے حضرت کی عدم موجودگی میں یہاں ایک بڑا حادثہ پیش آگیا کہ آفتاب نامی طالب علم مدرسہ کی دو منزلہ چھٹت کے اوپر سے سر کے بل نیچے کرا گرتے ہی اس کی حالت خراب ہو گئی، منہ کان ناک سے خون جاری ہو گیا، فوری ممکن علاج کرایا گیا اور بہت دعا میں ہوئیں لیکن افاقہ نہیں ہوا، دوسرے روز بیچارہ اللہ کو پیارا ہو گیا، حضرت مولانا کو اب تک اس واقعہ کا علم نہ ہوا، سفر سے واپسی کا وقت ہو چکا تھا، یہاں تجھیز و تکفین اور تدفین کی تیاری بھی ہو چکی تھی، اب انتظار صرف حضرت کی تشریف آوری کا تھا، لاش کو برف میں رکھ دیا گیا تھا کہ صحیح و سالم محفوظ رہے، حضرت اقدس شام کے وقت باندہ پہنچے اور باندہ ہی میں آپ کو اطلاع دی گئی، مت پوچھئے کہ آپ کی حالت کیا ہوئی، باندہ سے ہتھواروتے ہی رو تے آئے، نہ کسی سے بات کر رہے ہیں نہ کسی کی طرف متوجہ ہو رہے ہیں، مغرب کے بعد ہتھوار پہنچے

اور مغرب کی نماز ادا فرمائی اور سخت غم و کرب کے عالم میں فرمایا نماز جنازہ ادا کی جائے، حضرت مدرسہ کے وسیع میدان میں تشریف لائے، مجمع بہت زائد تھا لوگوں کا ججوم تھا، حفاظ و قراء و علماء سب ہی اس میں تھے، حضرت والا نے نماز جنازہ پڑھائی، اس وقت آپ پر رنج غم کا اتنا اثر تھا کہ نماز جنازہ پڑھانے کے لئے جب آپ نے تکمیر کی تو اللہ اکبر بھی باواز بلند پورے طور سے نہ کہہ سکے، بہر حال بھرتی ہوئی آواز سے نماز پڑھائی، نماز کے بعد جنازہ قبرستان لے جایا گیا، حضرت بھی جنازہ کے ساتھ تشریف لے گئے، ایک تو مسلسل سفر کی تھکاوٹ دوسرے بیماری اور ضعف اس قدر غالب تھا کہ چلنباھی مشکل تھا لیکن کسی طریقہ سے بمشقت قبرستان تشریف لے گئے اور جنازہ قبر میں رکھ دینے کے بعد نیچے زمین پر ایک جانب آپ بیٹھ گئے، سکتہ کا عالم تھا، انکھوں سے آنسو جاری تھے، اور تھوڑے تھوڑے وقفہ سے ہچکیاں بھی آرہی تھیں، طلباء بھی رنجیدہ خاموش حضرت کے قریب چاروں طرف کھڑے تھے، ہر شخص بدحواس، بدهال اور پریشان رنج غم اور فکر میں ڈوبا ہوا تھا، کچھ دیر کے بعد حضرت والا واپس تشریف لائے اور اپنے جگہ میں آ کر فرمایا بہت نیک لڑکا تھا، آج تک کبھی اس کی کوئی شکایت سننے میں نہیں آئی تم لوگوں نے مجھ کو سفر ہی سے کیوں نہ بلا لیا، انشاء اللہ تعالیٰ شہادت کا درجہ پائے گا، پھر حضرت والا تنہا کمرہ میں ہو گئے اور عشاء کے وقت نماز کے لئے مسجد تشریف لائے، حضرت کا معمول تھا کہ روزانہ عشاء کے بعد طلباء کو کوئی دینی اصلاحی کتاب پڑھ کر سنتے تھے، یا زبانی کچھ فرمادیا کرتے تھے، طلباء سب جمع ہو گئے حضرت نے فرمایا جاؤ آج کچھ نہیں کہوں گا؟ لیکن طلباء بیٹھے ہی رہے، کچھ طلباء جانے لگے، فرمایا اچھا بیٹھو، حضرت والا کرسی پر بیٹھے رنج غم سے آپ کی آنکھیں سرخ تھیں، تھکاوٹ سے بدن چور چور تھا، شدت غم کی وجہ سے آوازنہ نکلی تھی، اسی کرب کے عالم میں حمد و صلوٰۃ کے بعد حضرت نے یہ آیت تلاوت فرمائی۔

انما توفون اجور کم یوم القيامة فمن زحزح عن النار ودخل

الجنة فقد فاز و مالحیة الدنيا الامتناع الغرور .

(ترجمہ) اور تم کو پورا بدلہ قیامت کے دن ہی ملے گا تو جو شخص دوزخ سے بچا لیا

گیا اور جنت میں داخل کیا گیا سو وہ پورا کامیاب ہوا اور دنیوی زندگی تو کچھ بھی نہیں صرف دھوکہ کا سودا ہے۔

پھر فرمایا اس دنیا میں جو بھی آیا ہے وہ جانے ہی کے لئے آیا ہے کوئی بھی ایسا نہیں جو دنیا میں ہمیشہ رہنے کے لئے آیا ہو ہر شخص کو یہاں سے جانا ہے دنیا اس لئے ہے ہی نہیں کہ یہاں ہمیشہ رہا جائے، دنیا تو صرف اس لئے ہے کہ چند روز یہاں زندگی کے ایام پورے کرلو، ان ہی دنوں میں اپنی آخرت بنالو، جنت کی تیاری کرلو، اگر دنیا رہنے کی جگہ ہوتی تو سب سے زیادہ اس کے حق دار انبیاء علیہم السلام تھے، کیونکہ جتنا فرع انبیاء کی ذات سے مخلوق کو ہوتا ہے کسی سے بھی نہیں ہوتا لیکن جب انبیاء بھی دنیا میں رہنے کے لئے نہیں آئے اور ایک وقت میں وہ بھی دنیا سے رخصت ہو گئے تو اب کون ہے جو دنیا میں ہمیشہ رہے کسی کو کچھ پتہ نہیں کہ اس کا وقت آجائے اس لئے ہر وقت موت کی تیاری میں لگا رہنا چاہئے، کسی وقت غافل نہ ہونا چاہئے، ہر وقت ہر ایک سے معاملہ بالکل صاف ہونا چاہئے، اور ہر شخص کو زندگی ایسی گذاری چاہئے کہ جب دنیا سے جا رہے ہوں تو سب کو رنج و غم ہو، سب کی آنکھوں سے آنسو جاری ہوں۔

یہ دنیا ہے کیا چیز یہ تو ایک مسافر خانہ ہے، یہاں تو انسان سفر میں ہے اگر کسی نے سفر میں تیاری نہ کی اور پہلے سے سامان تیار نہ رکھا، عین وقت پر اس کو اچانک گاڑی سے اترنا پڑ گیا تو اس کو بڑی دشواری ہو گی، اس کے لئے تو پہلے سے تیاری کرنا چاہئے، مجھے افسوس اس لئے نہیں ہو رہا ہے کہ وہ کیوں دنیا سے رخصت ہو گیا، کیا وہ دنیا سے جانے کے لئے نہیں آیا تھا؟ کیا اس کو دنیا میں ہمیشہ رہنا تھا؟ نہیں ایسی بات نہیں بلکہ اس کی نیکی

اور دینداری کی بنا پر افسوس ہورہا ہے کہ ایسے لوگ جب ہوتے ہیں تو ان کی برکات ظاہر ہوتی ہیں، ان کی وجہ سے حمتیں نازل ہوتی ہیں، اس بیچارہ کو کسی سے کوئی مطلب نہ تھا، نماز باجماعت کا پابند تھا، اسباق میں حاضری کا پابند تھا، بھی کسی قسم کی کوئی شکایت سننے میں نہیں آئی، بالکل قدیم زمانہ کے طالب علموں جیسا تھا، اگر تم لوگ ایسا بننا چاہو کیا نہیں بن سکتے؟ تم لوگ بھی ایسے بنو، اور ایسے ہی رہو، میرے دل پر کیا گذر ہی ہے اس کے والدین اسکو کیا جائیں، دعا کرو اللہ تعالیٰ ان کے والدین کو صبر حمیل نصیب فرمائے اللہ کی ذات سے امید ہے کہ اس کو شہادت کا درجہ نصیب ہوگا، ایک تو طالب علم تھا، حالت سفر میں تھا، اللہ کے راستے میں تھا، چحت سے گر کر مرا ہے، ضرور شہید ہوگا، حدیث شریف میں آیا ہے کہ جو دیوار کے نیچے دب کر مر جائے وہ شہید ہوتا ہے سب لوگ سورہ اخلاص پڑھ کر اس کے لئے ایصال ثواب کرو، اور اس کے لئے دعا کرو، پھر دوسرے روز ایک نماز کے بعد حضرت نے اس کے درجات کی بلندی کے لئے دعا فرمائی اور اعلان فرمایا کہ اس پر اگر کسی کا قرض ہو تو مجھ سے آکر لے لے۔ آج دوسراروز ہے لیکن حضرت اقدس بہت غمزدہ ہیں آواز بھی پورے طور سے نہیں نکل رہی، اور اب یہاں پڑ گئے ہیں اللہ تعالیٰ حرم فرمائے۔ (مجاہس صدقیق ص: ۱۷۳)

## دورانِ علالت بجائے راحت کے مزید مجاہدہ

حضرت والا علیہ الرحمہ کو جبکہ بہت سے امراض لاحق ہو گئے تھے ڈاکٹروں نے سفر موقوف کر کر تھا حضرت والا سفر کی تاریخ لکھنوجے کی دے چکے تھے وقت پر اتفاق سے گاڑی لینے آگئی حالت یہی کہ خود گاؤں والوں نے کہا کہ حضرت اس حال میں سفر نہ فرمائیے ہم جا کر معذرت بتلادیں گے۔ لیکن حضرت نے فرمایا کہ ایک بات طے ہو چکی ہے میں وعدہ کر چکا ہوں وہاں لوگ منتظر ہوں گے اس سے قبل کئی مرتبہ ایسا ہوا کہ نہیں

جاس کا مجھے بڑی ندامت ہے میں تو ضرور جاؤں گا انہوں نے گاڑی بھی ہے موت و حیات تو لگی رہتی ہے جو ہونا ہے اسکو کوئی ٹال نہیں سکتا وہ اکھاہی رہا ہوں مفتی نجیب صاحب حضرت کے بھنھلے صاحبزادے نے دل کے مرض کی خطرناکی کے پیش نظر حضرت کے سفر میں مزاحمت کی کہ حضرت بالکل سفر نہ فرمائیں ڈاکٹر نے سفر کو اس حال میں بہت خطرناک بتایا ہے۔

حضرت نے فرمایا اگر ڈاکٹر نے کچھ کہہ دیا ہے تو اور جلدی جلدی کام سمیٹنا چاہئے جتنا ہو سکے کام کر لے پتہ نہیں کب کیا ہو جائے آرام کرنے سے صحت ہو یا نہ ہو دونوں ہی باقی ہیں، دین کا کام بھی چھوڑا صحت بھی نہ ہوئی تو کیا فائدہ اگر تھوڑا وقت رہ گیا ہے تو جتنا ہو سکے اتنا کر لے۔ الغرض حضرت لکھنؤ تشریف لے گئے اور وہاں سے تنہا اپس تشریف لائے واپسی پر حضرت نے فرمایا بتاؤ اگر میں نہ جاتا تو وہاں تو کوئی بھی نہ پہنچا تھا نہ مولانا علی میاں صاحب تشریف لاسکے وہ بھی بیمار علیل چل رہے تھے مولانا منظور نعمانی تشریف نہ لاسکے تھے اور جب اطلاع پہنچی کہ میں بیمار ہوں نہ آسکوں گا لوگ رورہے تھے بڑی دور دور سے ملاقات کیلئے لوگ آئے تھے بتاؤ اگر میں بھی نہ جاتا تو ان لوگوں پر کیا گزرتی دو میں سے ایک ہی بات ہو سکتی ہے یا تو میں اپنے کو دیکھ لوں یاد و سروں کو دیکھ لوں؟

## اصلاح معاشرہ کے ایک جلسہ میں

### شرکت اور منتظمین کی اصلاح

حضرت اقدس نور اللہ مرقدہ کا کانپور میں بعد عشاء متصل اصلاح معاشرہ پر بیان تھا حضرت نے منتظمین جلسہ سے تاکید کردی تھی کہ عشاء بعد جلد ہی بیان سب سے پہلے

کرا کر فوراً رخصت کر دینا، واپسی کیلئے گاڑی بھی طے تھی۔ حضرت مولانا ٹھیک عشاء کے وقت جلسہ گاہ پہنچ گئے، جلسہ گاہ میں دیکھا کہ ضرورت سے کافی زائد روشنی اعلیٰ قسم کا شامیانہ اور سجاوٹ، استیح بھی پر تکلف قطار وار کر سیال لگی ہوئیں، لیکن کوئی ایک فرد بھی نہ سننے والا نہ بولنے والا نہ کسی منتظم کا پتہ نہ مقرر کا، حضرت اقدس نے رفقاء سفر سے فرمایا دیکھو یہ ہے اصلاح معاشرہ اور ناراضگی سے فرمایا کہ کہاں ہیں جلسہ کے منتظمین میری ان سے ملاقات تو کراؤ ایسے ہوتی ہے معاشرہ کی اصلاح، اس طرح مال خرچ کر کے سجاوٹ میں فضول پیسہ بر باد کر کے کہیں معاشرہ کی اصلاح ہوتی ہے۔ یہ لوگ پہلے اپنی اصلاح کریں معاشرہ کی اصلاح تو بعد میں کریں۔ منتظم صاحب بلاۓ گئے حضرت نے ان کو نہایت نرمی اور خوش اسلوبی سے تنبیہ فرمائی اور فرمایا کہ آپ نے کیا وعدہ کیا تھا؟ آخر جلسہ کب تک شروع ہوگا۔ میں آگیا ہوں مجھ سے تقریر کروائیجئے اور مجھے جلدی رخصت کر دیجئے۔ حضرت اقدس کی اتنی تاکید کے بعد بھی جلسہ کی کارروائی شروع نہیں ہوئی اور معلوم ہوا کہ اب بھی حضرت کی تقریر کرائی جائے گی حضرت سخت ناراض ہوئے اور فرمایا کہ یہ وعدہ خلافی نہیں ہے؟ کیا یہی اصلاح معاشرہ ہے؟ اور رفیق سفر سے فرمایا کہ جلد گاڑی کا انتظام کریے مجھے فوراً واپس ہونا ہے مجھے ایسے جلسہ میں شریک نہیں ہونا ہے، لوگوں نے سمجھ رکھا ہے کہ میں خالی بیٹھا رہتا ہوں جیسے میرا کوئی کام نہیں، کسی طرح مشکل سے تو میں نے وقت نکالتا تھا، اس میں ان لوگوں نے یہ حرکت کی میرا تو ایک ایک منت مشغول ہے۔ لوگوں نے عرض کیا حضرت غلطی ہو گئی، جیسا آپ فرمائیں گے ویسا ہی ہو گا، بالآخر جلسہ کا آغاز ہوا اور منتظمین نے عرض کیا کہ حضرت آپ کی تقریر پہلے کرادی جائے جلسہ ہوتا رہے گا حضرت نے فرمایا اب آپ لوگ جو چاہیں کریں آئندہ کے لئے مجھے سبق مل گیا، اس طرح کے جلسہ میں آؤں گا نہیں، اب آپ لوگوں نے جیسا ط کر لیا ہو گیا، ہی نظام چلا یئے، لوگوں کا عجیب مزان ج بن گیا ہے، دینی جلسہ کریں گے، رات بھر

تقریر یہ گی، اور فخر کی نماز گول کر دیتے ہیں تقریر سے پہلے جوز اندر و شنی تھی اسکو بند کرایا گیا، جلسہ سے فارغ ہونے کے بعد تقریب اس اڑھے گیارہ بجے حضرت ہمchorا کے لئے روانہ ہوئے۔ (افادات صدیق)

## جلسہ کا اشتہار اور انشاء اللہ

ایک صاحب نے جلسہ کے لئے تاریخ میں حضرت نے فرمایا کوئی عذر نہ ہوا تو ضرور انشاء اللہ آؤں گا، یہ میں ثانے کیلئے نہیں کہہ رہا ہوں، بسا اوقات وقتی طور پر ایسا منع پیش آ جاتا ہے کہ میں مجبور ہو جاتا ہوں جاہی نہیں سکتا بڑی شرمندگی ہوتی ہے۔ اس لئے میں حتیٰ وعدہ نہیں کرتا، آپ لوگ تو فوراً جاتے ہی اشتہار چھاپ دیں گے گویا بالکل اب طے ہی ہو گیا اور انشاء اللہ بھی نہیں کہتے۔ اشتہار چھاپتے ہیں اس میں بھی نہیں لکھتے کہ فلاں تاریخ کو جلسہ ہو گا انشاء اللہ چونکہ اپنے پروگرام پر ایساطمینان ہوتا ہے کہ اللہ کی طرف توجہ ہی نہیں ہوتی، اسی لئے ناکامی ہوتی ہے، حکم تودیا گیا ہے، ولا تقولن لشاء انی فاعل ذلک غداً الا ان يشاء الله۔ کسی کام کے متعلق یہ نہ کہو کہ میں اسکو کل کروں گا مگر یہ کہ انشاء اللہ ضرور کہہ لو ہر ہونے والے کام کے ساتھ انشاء اللہ ضرور کہنا چاہئے، اب یہ سنت مردہ ہو رہی ہے۔ انشاء اللہ کہنے کا رواج ہی ختم ہو رہا ہے رسمی طور پر بعض موقع میں اسکا ذکر کر دیا جاتا ہے، عام طور پر نہیں کرتے، گویا اپنے ارادہ اور فیصلہ پر پورا طمینان ہے کہ ہو ہی جائے گا۔ اشتہار وغیرہ چھاپتے ہیں اس میں انشاء اللہ نہیں لکھتے آپ لوگ جائیے اس سنت کو زندہ کریں یہ ان صاحب نے فرمایا کہ انشاء اللہ جارہا ہوں اور انشاء اللہ اشتہار چھپواؤں گا تو اس میں انشاء اللہ لکھوادوں گا حضرت نے فرمایا کہ یہ بھی نہیں کہ ہر موقع بے موقع پر انشاء اللہ کہا جائے جو اس کا موقع ہو یعنی آئندہ جو نیک کام کرنا ہو اسی کے لئے کہا جائے کہ انشاء اللہ ایسا کروں گا۔ (افادات صدیق)

## ”مانک پور“ اور ”کروی“ کا مختصر مناظرہ

مناظرہ کا پہلا واقعہ حضرت کے ساتھ مانک پور میں پیش آیا خود حضرت نے اس کی تفصیل یوں بیان فرمائی:-

مانکپور کے علاقے میں کسی صاحب کے یہاں تقریب تھی، انہوں نے حضرت کو بھی مدعو کیا اور دوسرے خیال کے لوگوں کو بھی بلاایا اور دونوں کے بیان کا نظام بنادیا تعلقات کی نوعیت اور کام کی لائق میں حضرت نے جانا مناسب سمجھا اور اس صورتحال کا حضرت مفتی صاحب سے تذکرہ کیا، حضرت مفتی صاحب نے فرمایا آپ کب تک چھپائیے گا، کتابوں کا مطالعہ کر کے بیان کیجئے، چنانچہ حضرت نے تیاری فرمائی اور تشریف لے گئے،

وہاں حضرت تو نمازوں میں پابندی کے ساتھ مسجد تشریف لے گئے، دوسرے علماء اپنی باتوں میں مشغول رہے حتیٰ کہ مجلس نکاح میں بھی نہیں گئے، ان سے کہا گیا تو کہنے لگے کہ ہم نکاح میں تو آئے نہیں دعوت میں آئے ہیں۔

اسکے بعد بیان کی نوبت آئی تو حضرت نے تقریباً دو گھنٹے حب رسول کے موضوع پر بیان فرمایا، اس کے بعد دوسرے صاحب نے بیان شروع کیا تو خطبہ مسنونہ اور حمد و صلاۃ کے بغیر ہی بات شروع کی، اور مخالفانہ گفتگو کی، ان کے بیان کے بعد حضرت پھر کھڑے ہوئے تو انہوں نے اعتراض کیا، حضرت نے فرمایا آپ کی بات کا جواب تو دینا ہی ہے، چنانچہ حضرت نے ان کی باتوں کا جواب دیا اور خاص طور سے ہٹ رسول کے دعویٰ کے باوجود خطبہ مسنونہ نہ پڑھنے پر گفتگو فرمائی حاضرین جمع رہے اور حضرت کی گفتگو سے متاثر ہوئے۔ اسی طرح کروی کے علاقے میں ایک صاحب بڑے فعال تھے، دورے کرتے اور خرافات کی باتیں کرتے، ایک مرتبہ کروی میں ہی ان سے مناظرہ

کی بات طے ہو گئی، چونکہ وعدہ ہو گیا تھا حضرت وہاں تشریف لے گئے اور تنہا ہی گئے، البتہ بعد میں پچھنیرا سے حضرت کے ایک عزیز کچھ لوگوں کے ساتھ پہنچ گئے اور کہا کہ: لالہ میں تمہاری وجہ سے آیا ہوں کہ تم ایسی جگہ بالکل اکیلے نہ رہو۔ (تذکرۃ الصدق)

## مناظرہ سعدی پور کی دلچسپ داستان

استاذی مفتی عبد اللہ صاحب الاسعدی حضرت اقدس مفتی محمود صاحبؒ کے حوالہ سے بیان فرماتے ہیں کہ غوثی پور مدپور، سعدی پور یہ تینوں گاؤں ایک دوسرے سے قریب دریائے جمنا کے عین کنارے واقع ہیں، سڑک سے کچھ ہٹ کر راستہ چلا گھاٹ (واقع جانب جنوب۔ دریائے جمنا) سے جاتا ہے دریا کی دوسری جانب للوی کامشہور قصبه ہے۔ ان بستیوں میں حضرت کے خاندان کی قربی قرابت رہی ہے اور ہے، مگر عقیدہ کے اعتبار سے یہ سنتی اور اس کے آس پاس کی چند بستیاں بڑی سخت تھیں اور ہیں، اور مدپور کو مرکزی حیثیت حاصل ہے اس وجہ سے کہ وہاں ایک قدیم مزار بھی ہے اور ان حضرات کا ایک بڑا ادارہ بھی ہے، حضرت نے سب سے پہلی محراب مدپور میں ہی سنائی اور قرابت کی وجہ سے وہاں کے لوگ آج بھی کچھ نہ کچھ نرمی و تعلق رکھتے ہیں۔ الحمد للہ کہ اب مدپور نہ سہی تو اطراف کی بستیاں کافی نرم ہو چکی ہیں، اور مدپور سے متصل چلا میں بھی ایک مکتب قائم ہو چکا ہے،

بہرحال۔ سعدی پور میں، اگرچہ عملاً مناظرہ کی نوبت نہیں آسکی، لیکن پوری فضائی، اس کی روئیداد اتفاق سے حضرت مفتی صاحب علیہ الرحمہ کی زبانی ان کے ملغوٹات میں آئی ہے اور دوسرے موقع میں بھی بعض حضرات نے اس کو نقل و ذکر کیا ہے۔ حضرت مفتی صاحب علیہ الرحمہ نے فرمایا:

مولانا صدیق احمد صاحب نے ایک دفعہ اطلاع کی کہ یہاں قریب کے گاؤں

میں فلاں پیر صاحب آرہے ہیں ایک شادی ہے، لوگوں نے مجھے بھی بلایا ہے میں بہت پریشان ہوں کہ کیا کروں، جاتا ہوں تو وہ پیر صاحب ہمارے اکابر کو گالیاں دیتے ہیں گالیاں دیں گے، سننی پڑیں گی، اگر میں بولتا ہوں تو فساد ہو جائے گا، غرض بولوں تو مصیبت، نہ بولوں تو مصیبت، کیا کروں؟

میں نے ان کو جواب لکھ کر بھیجا کہ آپ گھبرا میں نہیں جس وقت وہ آئیں آپ تازیہج دیجئے گا، یا فون کر دیجئے گا میں انشاء اللہ وہاں پہنچ جاؤں گا۔

چنانچہ شادی ہوئی پیر صاحب نے مناظرہ کے لئے کہا، مولانا صدیق صاحب نے کہا کہ مناظرہ سے کوئی فائدہ نہیں بلکہ بیکار ہے، انہوں نے کہا اگر مناظرہ نہیں کرتے تو دیوبندیت کی لعنت سے توبہ کرو، انہوں نے مولانا کو مجبور کیا، تو مولانا نے کہا اچھی بات ہے، چلو مناظرہ سہی،

اس پر وہ مولانا سے بولے کہ اپنے پیر کو بلا لو اور تاریخ مقرر کر لومولانا نے کہا: یہی آج ہی کی تاریخ ہے، کسی کو بلا نے کی ضرورت نہیں میں تنہا کافی ہوں، اس پر پیر صاحب نے کہا کہ اس وقت مناظرہ کیسے ہو سکتا ہے، میں حج کو جانا ہے، حج سے واپسی پر مناظرہ ہو گا، (مولانا نے) مجھے اطلاع کی کہ یہ ہو گیا ہے، میں نے کہا یہ غیمت جانو اور جو حضرات اہل قلب ہیں اللہ نے جن کے دل میں اپنا خوف اور حضور ﷺ کی محبت ڈال دی ہے ان کی تقریریں کرائیں اور صرف نبی اکرم ﷺ کے حقوق بیان کیجئے اور یہ کہ ان کے ادا کرنے کا کیا طریقہ ہو، یہاں تک کہ لوگوں کے ذہنوں میں جو مغالطہ ہے وہ ختم ہو جائے چنانچہ ایسا ہی ہوا، جب پیر صاحب واپس پہنچے تو مولانا نے مجھ کو اطلاع کی، میں دیوبند سے وہاں پہنچا، اور دوست احباب کو بھی بلایا، مولانا ارشاد صاحب مبلغ دار العلوم دیوبند سے، مولانا قاری صدیق صاحب اور مولانا عبد السلام صاحب لکھنؤ سے، مولانا عبد الوہید صاحب فتح پور سے، کانپور سے مولانا منظور صاحب، مولانا نبین الحق صاحب،

مولانا ناریاست صاحب (کوئی) غرض بڑا مجع پہونچا، لیکن ادھر حکومت کے کلکٹر نے دفعہ ۱۲۲۳ تا قائم کر دی کہ جلسے کی اجازت نہیں، اور ہم بھی پولیس کے پھرے کے باوجود ڈرک میں بیٹھ کر بہت احتیاط سے چھپ چھپا کر پہونچ ہی گئے۔

ان لوگوں نے ہمارے پاس اطلاع بھیجی کہ کلکٹر کی طرف سے ممانعت ہو گئی ہے، لہذا لوگ دوبارہ اپنے آدمیوں کو نصیح رہے ہیں تاکہ اجازت ہو جائے، آپ بھی اپنا نمائندہ بھیج دیجئے تاکہ دونوں فریق کی موجودگی میں اجازت ہو جائے ہم نے کہا۔ بہت اچھا نمائندہ بھیج دیا، کلکٹر ہندو تھا (ان حضرات کی طرف سے مولانا ناریاست علی صاحب کوئی تشریف لے گئے جوان ڈنوں جمعیۃ علماء مدھیہ پر دیش کے صدر تھے، اور علامہ انور شاہ کشمیری کے شاگردوں میں سے تھے) اس نے کہا کیا بات ہے، مناظرہ کیا ہوتا ہے؟ اسے بتایا گیا کہ جس طرح سے عدالت میں دو وکیل کھڑے ہو کر گفتگو کرتے ہیں ایک کہتا ہے اس طرح سے ہے، دوسرا کہتا ہے اس طرح سے نہیں بلکہ اس طرح ہے، اسی طرح مناظرہ ہوتا ہے، کلکٹر نے کہا یہ تو مباحثہ ہے، اس میں کیا حرج ہے، کس بات پر مباحثہ ہے؟ کہا گیا کہ یہ (دوسرے خیال کے) لوگ کہتے ہیں کہ مسلمانوں کے بڑے بڑے عالم جو گزرے ہیں یا کچھ موجود ہیں وہ مسلمان نہیں مثلاً مولانا حسین احمد مدنی، مولانا حافظ الرحمن، مولانا محمد میاں، مولانا احمد سعید دہلوی وغیرہ، علماء دیوبند کا نام لیا جو سیاست میں حصہ لیتے تھے (مولانا ابوالکلام آزاد وغیرہ کا بھی تذکرہ کیا گیا)

کلکٹر نے کہا ان کو یہ کہتے ہیں کہ مسلمان نہیں ہیں؟ ایسا کیوں کہتے ہیں؟ یہ تو غلط طریقہ ہے، ایک پنڈت کو یہ کہنے کا حق ہے کہ میں پنڈت ہوں لیکن یہ کہنے کا حق نہیں کہ فلاں پنڈت، پنڈت نہیں، اپنے متعلق دعویٰ کر سکتا ہے دوسرے کے متعلق نفی نہیں کر سکتا، اس پر تو فساد ہو جائے گا، جب مسلمانوں کے بڑوں کو یہ کہا جائے گا کہ وہ مسلمان نہیں پھر اس کو کون برداشت کرے گا، اس پر ان لوگوں (دوسرے خیال کے لوگوں) نے

کہا جی ہاں وہ مسلمان نہیں تھے، تو ٹکلٹر نے کہا یہ نیکی پھیلانے کے لئے کیا میرا ہی ضلع رہ گیا ہے؟ سب کو پکڑ کر بند کرا دوں گا خوب ڈانٹ دیا، غرض مناظرہ ہی ختم ہو گیا۔

جب وہاں سے واپس ہونے لگے تو اس شخص نے کہا صاحب ہم تو مناظرہ سننے کے لئے آئے تھے آپ جا رہے ہیں ہم نے کہا ہم بھی مناظرہ کرنے آئے تھے، آپ اجازت لو ٹکلٹر صاحب سے آپ کا ضلع ہے، ہم تو تیار ہیں، مگر اجازت مل جائے اگر تم لوگ اجازت نہیں لے سکتے تو ہم آپ کو دعوت دیتے ہیں چلو دیوبند۔ یہاں ہم آپ کی دعوت پر آئے تھے وہاں آپ ہماری دعوت پر آئیں، وہاں ٹکلٹر سے اجازت لینا ہمارے ذمہ ہو گا بلکہ جتنے مہماں آپ کے ساتھ ہوں گے ان سب کا کھانا بھی ہمارے ذمہ، انہوں نے کہا ہم دیوبند نہیں آسکتے، ہم نے کہا ہم نے تو یہ جواب نہیں دیا تھا کہ ہم آپ کے یہاں نہیں آسکتے۔

ایک اور شخص نے کہا ہم تو مناظرہ کے لئے آئے تھے۔ میں نے کہا کون ہو؟ اس نے کہا سنی ہوں، مولانا احمد رضا خاں کا معتقد ہوں، میں نے کہا وہ سنی نہیں تھے اس واسطے کہ انہوں نے کہا ہے کہ مجھے سنتیں معاف ہیں جس کی سنتیں معاف ہوں وہ سنی کیے ہو سکتا ہے، مولانا احمد رضا خاں کی کتابوں میں یوں موجود ہے کہ 'بحمد اللہ میں اپنی حالت وہ پاتا ہوں کہ سنتیں مجھے معاف ہیں میں نے سنتیں تو نہیں چھوڑیں البتہ نفلیں اسی روز سے چھوڑ دیں'۔ حالانکہ نفلیں پڑھنا بھی حضور ﷺ کی سنت ہے حضور ﷺ نے تو نہیں چھوڑیں جب سنتیں معاف ہیں تو سنی کیے؟

مولانا ریاست علی صاحب نے کہا اچھا کوٹ چلو وہاں مناظرہ کریں گے، مگر وہ کہاں آتے۔۔۔ پھر انہوں نے یہ تجویز کیا کہ کانپور میں مناظرہ ہو گا کانپور سے مجھے اطلاع کی گئی، میں نے کہا انکار ہرگز مت کرنا، مناظرہ کے جو شرائط وہ رکھیں رکھنے دیں۔ اصل میں وہ چاہتے تھے کہ چاہے ایک ہی جھڑپ ہو جائے، تاکہ غلمہ و روپیہ (جو انہوں نے

جمع کیا تھا اور لوگ واپس مانگ رہے تھے) وہ ہضم ہو جائے، مناظرہ سے چورن کا کام لینا چاہتے تھے، وہاں، (کانپور میں) بھی مناظرہ نہیں ہوا البتہ اپنا جلسہ کر کے تقریریں کیں جو کہنا تھا کہہ دیا۔  
(بشكريہ النور)

مشتاق احمد صاحب نے بتایا کہ اصل سبب یہ ہوا کہ میں ان دونوں اسی علاقے میں ملازمت میں تھا، اور مشتاق صاحب بفضلہ تعالیٰ اپنے مسلک کے سرگرم اور پختہ آدمی ہیں تو ان سے ان لوگوں کی برابر نرم و سخت بات ہوتی رہتی تھی، بہر حال ان لوگوں نے مشتاق صاحب سے مناظرہ کی بات کہی اور حضرت کو بلا نے کی تو انہوں نے جوش میں نہ صرف ہاں کر لیا بلکہ کاغذ پر لکھ دیا اور تاریخ بھی طے کر دی موقع ایک شادی کا تھا چنانچہ جب طے ہی ہو گیا تو حضرت تشریف لے گئے مگر جیسا کہ ذکر آیا ہے پیر صاحب گھما پھرا کر اس پر لائے کہ اس وقت مناظرہ ممکن نہیں، حج کے بعد ہو گا۔ یہ واقعہ نومبر ۱۹۶۶ء کا ہے۔

(تذکرة الصداق، ص: ۲۲۰)

## ایک صاحب کی خاموش اصلاح

حضرت والا رحمۃ اللہ علیہ نے قصبه جہان آباد کے قرب وجوار کے ایک سفر میں دوران سفر ایک بھٹے والوں کے یہاں رُک کر ملاقات کی اور آگے چلدیئے وہ بھٹے والے متدين و مترشح ایک نیک سیرت عالم معلوم ہوتے تھے، حضرت نے ان کے متعلق اپنے رفقاء سفر سے فرمایا کہ کوئی بتلا سکتا ہے کہ پہلے یہ کیسے تھے اور اب کیسے ہیں، نہایت متمنی، دیندار، شکل صورت سے عالمِ دین معلوم ہوتے ہیں، چہرہ پر داڑھی اب ان کے آگئی ہے ورنہ ایک زمانہ وہ تھا کہ نماز و روزہ سے ان کا دور کا بھی تعلق نہ تھا بالکل آزاد زندگی تھی، اور میرا گذرنا بار بار اسی راستہ سے ہوتا تھا میں جب بھی یہاں سے گذرتا یہاں آ کر کسی نہ کسی

بہانہ سے ان سے ملاقات کر لیتا اور قصد آئیں آ کر نماز پڑھتا تھا، وضو کرتا، نماز پڑھتا لیکن ان سے نہ کہتا کہ آپ بھی نماز پڑھے بالآخر انہوں نے نماز کیلئے چٹائی کا بھی انتظام کر لیا وضو کیلئے لوٹے کا اور پانی کا بھی انتظام کر لیا، رفتہ رفتہ دیکھا کہ خود بھی نماز میں شریک ہونے لگے اسکے بعد مصلی، چٹائی، اور نماز کے لئے مستقل جگہ کا بھی انتظام کر دیا رفتہ رفتہ پورے نمازی بن گئے دوستک وہاں کوئی مسجد تو ہے نہیں اسی جگہ کو مسجد کے قائم مقام کر لیا اپنے احاطہ کے اندر ہی ایک جگہ مسجد کے لئے خاص کردی وضو وغیرہ کا پورا انتظام کر دیا۔ اب پکے نمازی بن گئے، رمضان میں قرآن شریف سنانے کیلئے حافظ کا بھی انتظام کرتے ہیں، کسی جگہ مسجد وغیرہ بننا ہوتا اس میں بھی خوب حصہ لیتے ہیں چہرہ پر داڑھی آگئی اب اپنی زینگرانی ایک مکتب بھی چلا رہے ہیں مدرس کی تشویح خود دیتے ہیں بچے دینی تعلیم حاصل کرتے ہیں، پکے عالم دیندار معلوم ہوتے ہیں کچھ دن پہلے حج کرنے گئے تھے۔ بیعت کیلئے آئے تھے اور کہہ رہے تھے کہ حضرت یہاں تک پہنچا دیا ہے آگے بھی خیال رکھئے گا، حضرت نے فرمایا یہ سب رفتہ رفتہ ہوا میں جاتا رہا اور کبھی ان سے ایک پانی کی امید نہیں رکھی ایک چائے نہیں پی بس ملاقات کرتا رہا نماز پڑھ کر چل دیتا، ان سے کچھ بھی نہ کہتا تبلیغ و اصلاح اس طرح بھی ہوتی ہے، بعض لوگ کہا کرتے ہیں کہ حق کہہ دینا چاہئے قل الحق وان کا مرا حق بات کہنا ہم نہیں چھوڑ سکتے، ارے بھائی ہم کب اس سے منع کرتے ہیں لیکن حق بات کہنے، حق منوانے اور حق کی طرف کھینچ کر لانے کی مختلف صورتیں اور مختلف طریقے ہوتے ہیں یہ بھی ایک طریقہ ہے کسی جگہ کوئی طریقہ مفید ہوتا ہے کسی جگہ دوسرا طریقہ ہر جگہ ایک ہی طریقہ اپنانا مضر ہو سکتا ہے۔ کبھی کچھ نہ کہہ کر اپنے فعل عمل سے تبلیغ کی جاتی ہے اس کو تبلیغ فعلی اور تبلیغ عملی کہتے ہیں۔

## منڈپ کے نکاح سے مسجد میں نکاح تک

ایک مرتبہ باندہ شہر کی رائینی برادری میں ایک نکاح تھا، حضرت کوہی نکاح پڑھانا تھا، اتفاق سے اسی دن مدرسہ کی چھٹی ہو رہی تھی تو حضرت مدرسہ کے بعض اساتذہ کو بھی لے گئے کہ شریک ہو کر گھر چلے جائیں گے۔ صاحب تقریب کو خوشی ہو گی اور یہ شرکت باعث برکت ہو گی۔ اس موقع سے حضرت نے بعض احباب سے فرمایا آج اس برادری کا نکاح مسجد میں ہو رہا ہے اور سادگی کے ساتھ ہو رہا ہے اور اب الحمد للہ مزارج بن گیا ہے لیکن ایک وقت تھا کہ اس برادری کا نکاح مسجد کے بجائے غیر مسلموں کی طرح باقاعدہ منڈپ میں ہوتا تھا، منڈپ بنایا جاتا تھا اور لڑکی لڑکا دونوں کو اسی میں بٹھایا جاتا تھا۔ میں نے خود آکر بہت سے نکاح اس حالت میں پڑھائے ہیں، اور لوگوں نے مجھ کو اس پر بہت برا بھلا بھی کہا ہے لیکن میں اپنے کام میں لگا رہا اور اس برادری سے برابر تعلق قائم رکھا، ان کی ہر غنی و خوشی میں شریک رہا اور اللہ تعالیٰ سے ان کی اصلاح کی دعا بھی مانگتا رہا اور میں نے کسی برا بھلا کہنے والے کا جواب بھی نہ دیا اس کان سے سننا اس کان سے اڑا دیا۔

بہر حال آج اللہ کا شکر ہے اس برادری کے لوگ راہ راست پر آگئے اور منڈپ وغیرہ سے تو سو فیصد لوگوں نے چھٹکارا حاصل کر لیا۔ اگر لوگوں کے لعن و طعن کی وجہ سے میں الگ ہو جاتا اور ان کے پاس آنا جانا بند کر دیتا تو معلوم نہیں کہ ان کی اصلاح ہوتی۔

## ہندور رجہ سے مسجد بنوانے کا قصہ

حضرت والا خود فرماتے ہیں کہ ہموانی پور (باندہ کے قریب ایک چھوٹا سادیہاٹ ہے) کا قصہ ہے کہ وہاں کوئی مسجد نہ تھی اور وہاں ایک رجہ بھی رہا کرتا تھا جو بڑا زمیندار تھا پورے علاقے میں اس کا اثر تھا، بہت سے مسلمان اسکے یہاں ملازم تھے، اس رجہ کو کوئی مہلک یا باری لاحق ہو گئی۔ سخت پریشانی میں بتلا ہو گیا، بہت علاج کیا، کافی تدبیریں

کرڈاں لیں، لیکن شفاء نہیں ہوئی میں چونکہ بھوانی پور جاتا رہتا تھا، جو مسلمان اس راجہ کے یہاں کام کرتے تھے وہ مجھے جانتے تھے، ملاقات ہوتی رہتی تھی، انہوں نے راجہ سے کہہ دیا کہ ایک ہمارے مولانا جی ہیں بہت اچھی دعاۓ تعویذ کرتے ہیں، بہتوں کو فائدہ ہوا ہے ان کا اعلان کرنے سے فائدہ کی امید ہے چنانچہ چند آدمی مجھ کو لینے آئے میں وہاں پہنچا اور راجہ سے اچھی طرح ملا، میں کوئی عامل تو ہوں نہیں نہ مجھے کچھ آتا ہے اور نہ ہی میں اس مشغلوں کو پسند کرتا ہوں، حضرت ناظم صاحب (حضرت کے پیر مولانا اسعد اللہ صاحب) نے فرمایا تھا کہ کوئی تعویذ مانگنے آئے تو انکار مرت کرنا جو سمجھ میں آئے لکھ کر دے دیا کرنا، چنانچہ جو کچھ میری سمجھ میں آیا لکھ کر دے دیا، اللہ نے اسکو شفاء دیدی اس سے وہ بہت متاثر ہوا، کیونکہ بہت پریشان ہو چکا تھا، خوش ہو کر اس نے اپنے ملازم میں سے کہا کہ مانگو کیا مانگتے ہو، وہ لوگ میرے پاس آئے میں نے ان سے کہا کہ یہ کہہ دینا کہ سرکار سب کچھ تو آپ نے ہم کو دے دیا، زمین مکان سب کچھ تو آپ نے ہم کو دے دیا، کسی چیز کی کمی نہیں ہے، البتہ اپنے مالک کی عبادت کرنے اور نماز پڑھنے کا کوئی انتظام نہیں ہے اس لئے حضور والا اگر مسجد کے لئے کوئی جگہ دیدیں اور مسجد بنوادیں تو ہم لوگوں کی یہ مشکل بھی دور ہو جائے، چنانچہ ان لوگوں نے راجہ کے سامنے یہی بات رکھی، اتنا کہنا تھا کہ راجہ سکتہ میں آگیا خاموش ہو گیا، کچھ نہ بولا لیکن زبان دے چکا تھا اسلئے انکا بھی نہ کرسکا، مسجد کے لئے زمین دے دی اور کہا کہ اپنے مولانا جی کو اور جس کو بلانا ہو بالا بنیاد رکھ دیں، چنانچہ میں پہنچا اور راجہ کو بھی بلوایا، بنیاد کھو دی گئی، اینٹ رکھ دی گئی، دعا ہو گئی راجہ نے کہا بس ہو گیا، میں نے کہا بس راجہ نے گالی دے کر کہا کہ کم بختوں نے مجھ سے کہا تھا کہ مسجد بنانے سے پہلے مسلمان گائے ذبح کرتے ہیں اسکا خون اس میں ڈالتے ہیں، مجھ کو دھوکہ میں رکھا، اور پھر خود ہی اس نے مسجد بنوائی، گرمیوں کی تیز ڈھوپ میں خود کھڑے ہو کر مسجد بنوایا کرتا تھا، الحمد للہ وہ مسجد اب بھی بھوانی پور میں موجود ہے۔ (حیات صدیق، ج ۱، ص ۱۶۰)

## (کرامات)

کھارہ پانی میٹھا ہو گیا

ہتھورا گاؤں میں جو کنوں ہے اس کا پانی بہت کھارا تھا اور ایک زمانے میں گاؤں میں پانی کا نظم بہت زیادہ نہ تھا، کافی پریشانی کا سامنا تھا، جب حضرت حج سے واپس تشریف لائے تو گاؤں کے حضرات نے حضرت سے گزارش کی کہ اس کے لئے دعا فرمادیں حضرت نے وضوفرمایا، تھوڑے سے پانی پر کچھ پڑھ کر دم کیا اور پانی کو کنوں میں ڈال دیا، بس اسکے بعد سے کنوں کا پانی میٹھا ہو گیا، اسی طرح کا قصہ پہاڑی کھیڑا (نزوہ ہتھورا) کے کنوں کا بھی ذکر کیا جاتا ہے۔ (یہ واقعہ گاؤں میں معروف ہے)

نالہ کا پانی بختم گیا

اسی طرح ایک مرتبہ نالے میں شدید سیلا ب آیا حضرت نے اس موقع سے ایک عمل یہ کیا کہ ایک تعویذ لکھ کر دیا کہ اس کو گاؤں کے کنارے نالے سے متصل ایک درخت میں باندھ دیا جائے، چنانچہ ایسا ہی کیا گیا، تعویذ کا باندھنا تھا کہ پانی کم ہونا شروع ہو گیا۔ (بروایت مولوی انیس صاحب)

زیور مل گیا

ایک جگہ دو بہنوں کی شادی کے تھوڑے عرصے کے بعد پورے کا پورا زیور چوری ہو گیا حضرت کے پاس اطلاع پہنچی گئی، فرمایا: ہر سال زکوہ دی جاتی تھی؟ کہا گیا جی ہاں۔ فوراً تعویذ عنایت فرمایا اور فرمایا انشاء اللہ مل جائے گا۔

مگر آٹھ سال تک زیور نہیں ملا۔ جب بھی حضرت سے ذکر کیا جاتا فرماتے۔  
صبر کر وہ جائے گا۔ خدا کی شان آٹھ سال کے بعد ایک دن حیرت انگیز طریقے پر پورے  
(از مولانا ذوالفقار۔ استاذ فلاح دارین ترکیس رجراں) کا پورا زیور مل گیا۔

## زہر کا اثر ختم

جامعہ کے اولین چھ طلباء میں سے ایک جناب مولانا صوفی اظہار الحسن صاحب (جو جامعہ کے قدیم کارکنوں میں سے بھی ہیں ان) کا بیان ہے کہ ایک مرتبہ دھان اور تیل کے لئے ہتھوار سے کچھ دور ایک بستی تک جانا ہوا، تورات کو ادھر ہی قیام ہو گیا، غیر مسلمون کا گاؤں تھا، وہاں کھانے کا نظم یہ ہوا کہ چکلی سے تیل مل گیا تو اسی سے ترکاری اور پوڑیاں تیار کی گئیں، اتفاق سے تیل میں زہر ملا تھا۔ اس میں ایک چھپکلی مرگی تھی، زہر کے اثر سے سب کو دست آنے لگے۔ حضرت بھی تھے اور طلباء، نیز گاؤں کے بھی کچھ حضرات تھے تو سب پریشان تھے حضرت نے پانی دم کر کے دیا، سب نے پیا اور الحمد للہ سب کی تکلیف ختم ہو گئی۔

## ایک لمبے میں افاقہ

ایک بار آپ کے مرشد حضرت مولانا اسعد اللہ صاحب کے بدن پر چھالے نمودار ہو گئے جن میں بہت زیادہ سوزش اور جلن تھی قاری صاحب نور اللہ مرقدہ سے فرمایا کہ کچھ پڑھ کر دم کر دو، آپ نے شیخ کے حکم پر دم کر دیا، ایک گھنٹی میں سارے آبلے ختم ہو گئے ایک بار مولانا اسعد اللہ صاحب آنکھ کا آپریشن کرانے سیتا پور گئے، آپ کو کھانی کا عارضہ تھا، جو کسی علاج سے دور نہیں ہوتا تھا، پھر شیخ نے اپنے مرید حضرت والا سے فرمایا کہ کچھ پڑھ کر دم کر دو، آپ نے دم کیا جس سے بالکل افاقہ ہو گیا۔

## درختم

ایک واقعہ حضرت مولانا انتظام صاحب ارقام فرماتے ہیں کہ:

ایک صاحب مدرسہ حاضر ہوئے جبکہ جانتے بھی نہ تھے وہ حضرت کو سلام و مصافحہ کے لئے آہستہ آہستہ آنے لگے ان کی کمر کئی مہینوں سے بیکار تھی حضرت کو اس کا علم نہ تھا، فرمانے لگے کیسے چل رہے ہو جلدی سے دوڑ کر آؤ انہوں نے ہمت کی گھبرا کر چل کر آگئے، حضرت نے پوچھا کیا ہو گیا عرض کیا کمر میں تکلیف ہے چنانہیں جاتا حضرت نے فرمایا ارے کیوں ایسا کہتے ہو؟ بھی تو جلدی جلدی چل کر آئے ہو، ان کا بیان ہے کہ کمر کا درد جاتا رہا اور اس وقت سے بالکل ٹھیک ہو گئے۔ یہی مسیحائی نظریں کہ ایک نظر بھی کافی ہو گئی۔

ایک اور واقعہ جس کو مولانا اسعد اللہ صاحب ناظم دفتر جامعہ ہتھورا نے اپنا مشاہدہ بیان فرمایا کہ میں دوپہر میں حضرت کی خدمت میں تھا کہ کچھ لوگ موضع کو رہی ضلع باندہ کی اڑک کو پکڑے ہوئے لائے جو بالکل جاہل اور ان پڑھتی مگر اچھا خاصا قرآن پڑھ رہی تھی اور اسکے حوالے باختہ تھے حضرت نے فوراً ان لوگوں سے ملاقات کی تعویز دی تو گرمی کی شدت سے چینخے لگی دوسرا تعویز دیدیا تو ٹھیک ہو گئی پھر اس اڑک سے فرمایا کہ قرآن شریف پڑھو، اپنی زبان میں وہ بولی (مہر کا پڑھب نہیں آوت) یعنی مجھ کو پڑھنا نہیں آتا نہ جانے ایسے کتنے واقعات ہیں کہ لوگوں کو فوراً فائدہ نظر آیا ہے۔ یہ سب اللہ کی مرضی اور حضرت کی دعاوں کا اثر تھا۔

حافظ مجحی الدین صاحب گونڈوی فرماتے ہیں کہ میری والدہ نے قاری صاحب کے دم کئے ہوئے پانی اور تیل کا تذکرہ کرتے ہوئے بتایا کہ مجحی الدین جو تم پانی دم کرا کر لائے تھے اگر محلہ کے کسی آدمی کے پیٹ میں درد ہوتا میں اسکو وہ دم والا پانی دیدیتیں اس سے اسکو شفاء ہو جاتی، ایسے ہی وہ تیل جس پر حضرت دم فرمائے تھے اگر کسی کے سر میں درد ہوتا تو اس تیل سے سر کا درد جاتا رہتا یہ حضرت کی کرامت تھی۔

## خدا کی مدد۔ دیوان گنج کا واقعہ

حضرت مولانا مفتی شبیر احمد صاحب بیان فرماتے ہیں کہ ایک دن حضرت والا کے ساتھ رفیق سفر کی حیثیت سے خاکسار بھی تھا، علی الصباح ہتھورا سے روانہ ہوئے، رائے بریلی، پرتاپ گڑھ، وسلطانپور اور الہ آباد کے مختلف مقامات میں جانا تھا، حضرت مولانا مفتی جلال الدین صاحب دیوان گنج پرتاپ گڑھ سے جیپ لیکر آئے ہوئے تھے ان کی گاڑی سے تقریباً سات بجے رائے بریلی پہونچ گئے، وہاں حضرت والا کی بڑی صاحبزادی رہتی ہیں، ان کے یہاں رفقاء سفر کیلئے ناشستہ کرنے کو کہلوادیا اور فرمایا کہ ناشستہ تیار ہوتے ہوتے حضرت اقدس مولانا سید ابو الحسن علی میاں ندوی سے ملاقات کر کے آتے ہیں، وہاں سے جب واپس ہوئے تو دیکھا کہ شہر میں ایک ہنگامہ ہو گیا ایک مسجد میں بم پھٹنے کی وجہ سے کئی جانیں ہلاک ہو گئیں تو شہر کے باہر باہر نکل کر پرتاپ گڑھ کے لئے روانہ ہو گئے وہاں شہر سے کچھ فاصلہ پر دیوان گنج کے نام سے ایک آبادی ہے۔ میں جوں کا مہینہ تھا سخت ترین گرمی تھی، پنڈال کے اندر جتنے افراد تھے اسکے دو گنے سے زیادہ پنڈال کے باہر لوگ تھے، گرمی کی تپش کی وجہ سے نہایت براحال تھا ایک بجے کڑا کے کی دھوپ میں حضرت والا کا بیان شروع ہوا خطبہ شروع کرنے سے قبل کرسی پر بیٹھتے ہی فرمایا کہ بھائی آپ لوگ دھوپ میں ہیں، ہم سایہ میں اللہ تعالیٰ سے دعا فرمائیں کہ کوئی شکل پیدا ہو جائے، یہ جملہ زبان سے نکلا، ہی تھا کہ فوراً گاڑھا بادل آگیا، ٹھنڈی ہوا میں چلنی شروع ہو گئیں اس وقت حاضرین میں دارالعلوم دیوبند، مظاہر علوم سہارپور کے بہت سے علماء فضلاء موجود تھے۔ یہ منظر دیکھ کر کسی کے آنکھوں سے آنسو جاری تھے اور کوئی فرط مسرت سے مسکرا رہے تھے اسی حالت میں تقریباً ڈیڑھ گھنٹہ پروگرام چلا پروگرام کے بعد دھوپ پوری طرح اپنی جگہ لوٹ آئی۔ سچ ہے من کان اللہ کان اللہ لہ۔

## ٹریکسٹر بگڑ گیا

حضرت والا نور اللہ مرقدہ گاؤں کے ایک مدرسہ کے معاونہ سے فارغ ہو کر روانہ ہوئے۔ تو وہاں کے احباب نے حضرت کو سڑک پر ایک مقام کی نشاندہی کی کہ دو ماہ قبل اس جگہ پر ایک ٹریکسٹر والا آرہا تھا اس سے بعض حضرات نے جو آپ کے مدرسہ میں لینٹرڈ انے کیلئے جا رہے تھے، اپنے ٹریکسٹر پر سوار کرنے کی درخواست کی اس نے سوار تو کر لیا لیکن حضرت کے نام پر نازیبا جملے کہنا شروع کئے ابھی تھوڑی دیر ہی گذری تھی کہ ایسی جگہ پر جہاں بظاہر کوئی امکان نہ تھا ٹریکسٹر والا شدید ایکسٹرڈنٹ کا شکار ہو گیا حضرت نے اس پر بہت اظہار افسوس کیا۔

ایسا بھی ہوا کہ آپ نے کسی ٹرک والے کو روکنے کیلئے ہاتھ اٹھایا، اس نے نہیں روکا، پھر آگے جا کر اس کا انجمن فیل ہو گیا، دوسرے ٹرک سے آپ پہنچے، ٹرک ڈرائیور نے دوسرے ڈرائیور سے کہا کہ انجمن میں کوئی خرابی نہیں، لیکن ٹرک نہ جانے کیوں اسٹارٹ نہیں ہو رہا ہے۔ اس نے کہا کہ تو نے حضرت کو نہیں بٹھایا، ان سے معافی مانگو، جب اس نے معافی مانگ لی تو ٹرک چل پڑا، اس طرح کی آپ کی بہت سی کرامتیں مشہور ہیں۔ اللہ کے ولی کو جب تکلیف پہنچائی گئی تو اللہ پاک نے اس کا انتقام لے لیا۔

## ڈاکوؤں کا واقعہ

مفتي شبیر احمد قاسمی تحریر فرماتے ہیں کہ ایک دفعہ حضرت والا کانپور سے مدرسہ کے لئے کچھ رقم لے کر آرہے تھے، چاروں کیت آپ کے پیچھے پڑ گئے، باندہ شہر سے قصبه بیرون جانے کے راستہ میں نومیل کے فاصلہ پر ہتھورا کے لئے جنگل میں اترنا پڑتا

ہے، اس زمانہ میں وہاں سے ہتھورا کیلئے پکار استہنہیں تھا، وہاں پر حضرت والا کے ساتھ وہ ڈکیت بھی اتر گئے۔ سورج غروب ہو چکا تھا، جب گاڑی وہاں سے روانہ ہو گئی، تو ڈکیتوں نے تنہا پا کر حضرت والا کو گھیر لیا، حضرت والا نے کہا کہ بھائی میرے پاس اپنا زادتی کوئی پیسہ نہیں ہے۔ مدرسہ کے طلباء کا پیسہ ہے۔ مگر ڈاکوؤں نے زبردستی شروع کر دی تو حضرت نے اطمینان سے رقم نکال کر دیدی، تو وہیں ان کی آنکھیں اندھی ہو گئیں، ہاتھ پیرشل ہو گئے، صحیح تک وہیں پڑے رہے، اور حضرت مدرسہ خالی ہاتھ پہنچ گئے۔ تجد کے بعد وہ ہوشیار طالب علم سے فرمایا کہ جاؤ ”نومیل“ میں کچھ مہماں ہیں ان کو لے آؤ۔ جب طلباء نے وہاں پہنچ کر کہا کہ آپ لوگوں کو حضرت بلارہ ہے ہیں۔ ہتھوڑا کی طرف جب وہ لوگ چلنے لگے تو نظر بھی آنے لگا، ہاتھ پیز بھی کام کرنے لگے، مدرسہ پہنچتے ہی ان لوگوں نے رقم والپس کر دی اور حضرت نے بہت اخلاق کے ساتھ ان کو کمرہ میں ناشتا کروایا اور ان لوگوں نے توبہ کر لی۔ اس وقت حضرت اقدس مولانا مفتی محمود حسن صاحب گنگوہی نور اللہ مرقدہ کا قیام جامع العلوم کا نپور میں تھا۔ حضرت مفتی صاحب حضرت کے استاذ بھی تھے اور راز داں و مشیر بھی۔ اس رقم کے حصول میں حضرت مفتی صاحب نے کوشش فرمائی تھی اس واقعہ کو حضرت والا تو چھپانا چاہتے تھے لیکن حضرت مفتی صاحب نے فرمایا کہ ہربات چھپانے کی نہیں ہوتی۔ چنانچہ باندہ کی جامع مسجد میں جمعہ میں دوران تقریر حضرت مفتی صاحب نے اسکو ظاہر فرمادیا۔ جس کا پورے علاقے میں بہت اچھا اثر پڑا۔ ایک دفعہ اتفاق سے حضرت نے خاکسار سے بیان فرمایا کہ اس رقم کی مقدار چار ہزار روپیہ تھی (اس وقت یہ رقم بہت تھی)۔ اور ہتھوڑا کے دار قدیم کے آٹھ دس کمرے اس سے بن گئے تھے۔

## ایک اور عجیب واقعہ

ابتدائی دور کی بات ہے کہ ایک مرتبہ حضرت حسب معمول تنہا لمبے سفر سے رات کے وقت واپس ہو رہے تھے، باندہ سے ہتوار تقریباً دس میل (۷۰ کلومیٹر) کے فاصلہ پر ہے، بس سے نو میل پر اتر کر ایک دو میل پیدل چل کر آنا پڑتا ہے (چونکہ وہ جگہ باندہ سے نو میل کے فاصلہ پر ہے اس لئے اس کا نام ہی نو میل پڑ گیا) حضرت جب رات کے وقت تنہا نو میل میں اترے، بس تو آگے چلی گئی اور حضرت تنہا ہتوار کی جانب چل دیئے، اور مدرسہ کی خاصی رقم بھی حضرت کے پاس موجود تھی، اتنے میں چند بدمعاش سامنے آئے اور حضرت کو چھیڑا، پوچھا تمہارے پاس کیا ہے؟ حضرت نے فرمایا مدرسہ کی امانت ہے۔ بدمعاشوں نے پوچھا اور کون ہے تمہارے ساتھ، تنہاد کیا کروہ سب حضرت پر حملہ آور ہونا چاہتے تھے، حضرت نے فرمایا پچھے کچھ لوگ آرہے ہیں، اتنے میں واقعی پچھے سے آنے والوں کی آواز آئی اور ایسا معلوم ہوا جیسے کوئی بیل گاڑی سے آرہا ہے، غالباً یہ آواز بھی آئی کہ کیا بات ہے، گھبراو نہیں ہم لوگ آرہے ہیں، اس آواز کے سنتے ہی بدمعاش ڈاکو سب بھاگ گئے، حضرت خیر و عافیت سے مدرسہ تشریف لے آئے اصلاً حضرت تنہا تھے، پچھے آنے والی نہ کوئی بیل گاڑی تھی نہ دوسرا حضرات بس یہ منجانب اللہ علیٰ نصرت تھی۔

(حیاتِ صدیق ص: ۱۷۸)

## پلہ ڈکیت کا واقعہ

حضرت کی وفات سے دو تین سال قبل حضرت علیہ الرحمہ جہان آباد ضلع فتح پور سے بندکی کی طرف سے بذریعہ کار واپس ہو رہے تھے بارہ بجے رات کے قریب کچھ لوگوں نے کار روکی اس طرح کے سامنے شیشہ میں گولی ماری اور شیشہ ٹوٹ گیا۔

اور ڈرائیور کے منہ میں چھرے لگے، بغل میں بیٹھنے والے کا ہاتھ لٹوٹ گیا، حضرت نجح کی سیٹ پر سورہ ہے تھے، بیدار ہو گئے اور بار بار زور سے کہایا کیا ہو رہا ہے؟ یہ کیا ہو رہا ہے؟ ڈاکوؤں کا سردار رضا حسن عرف پلہ جو موضع رامپور ضلع ہمیر پور کا رہنے والا تھا جب حضرت کی آواز سنی سامنے آ کر معافی مانگنے لگا کہ ہم لوگوں کو معلوم نہیں تھا کہ آپ ہیں، حضرت نے فرمایا کہ کوئی بھی ہوتم کو ایسا نہیں کرنا چاہئے، اسی لائن میں حضرت سے پہلے کئی گاڑیاں لوٹ چکے تھے، بہر حال معافی تلافی کے بعد حضرت آگے گے بڑھ گئے راستے میں حضرت نے ساتھیوں سے کہا کہ میں ان لوگوں کو معاف کر چکا ہوں تم معاملہ آگے نہ بڑھانا، خود حضرت تو مرسہ شریف لے آئے ادھر خم خورده حضرات غور طلب کرنے لگے معاملہ آگے بڑھا دیا، چونکہ حضرت علیہ الرحمہ کا معاملہ تھا اس لئے پولیس اور افسران متاثر ہوئے، پلے کے پیچھے لگ گئے چونکہ وہ پہلے سے ہی بڑا مجرم تھا پولیس کی نگاہوں میں تھا، موقع پا کر اسکو موت کے گھاٹ اتار دیا پھر تھانے دار ہتھورا اطلاع کرنے بھی آیا کہ میں نے اس ظالم کو مار دیا ہے اس پر بہت سے کیس تھقل کر دینا بہت ضروری تھا حضرت نے ایک درد بھری آواز نکالی اور فرمایا میں تو معاف کر چکا تھا کیوں مار دیا شاید کہ وہ نیک بن جاتا حضرت کو اسکے مارے جانے پر دلی صدمہ ہوائی بار افسوس کا اظہار بھی فرمایا اس وقت ملامم سنگھ یوپی کے برس اقتدار تھے حضرت کوفون پر فون کر رہے تھے کہ آپ کی طبیعت کیسی ہے کہاں پر چوت آئی ہے ان ظالموں کی اچھی خبر لیں گے۔ حضرت نے جواب دیا میں اچھا ہوں کوئی فکر نہ کریں میں ان کو معاف کر چکا ہوں۔ (حقیقت و صداقت ص: ۱۵)

عجیب بات یہ کہ چند دن کے بعد اس بابت قومی آواز میں جو تفصیلی روپورٹ آئی اس کے مطابق حضرت کے عفو در گذر نے اپنا اثر دکھایا تھا اور لفاظ شاید کے ساتھ کہی ہوئی حضرت کی بات صرف توقع ہی نہیں رہ گئی تھی بلکہ حقیقت بن چکی تھی کیونکہ روپورٹ ملی کہ اس نے واقعی اپنی پیشہ سے توبہ کر لی تھی اور اس کو چھوڑ دینے کا ارادہ کرتے ہوئے خود پر دگی

کاظم بنا لیا تھا اور ایک ممبر اسمبلی کے ذریعہ اقدام کے لئے اپنے تمام ہتھیاروں کو لے کر اور ان کو چھپا کر عام راست سے الگ ہٹ کر اپنی منزل کی طرف جا رہا تھا مگر خود اس کے گروہ کے لوگ اس میں ساتھ دینے پر آمادہ نہ ہوئے اور انہیں کی مخبری پر اس کو گھیرے میں لینا اور مار دینا ممکن ہوا۔

یوں تو ہدایت حق تعالیٰ کے ہاتھوں میں ہے، کب کس کی راہ بدل جائے کچھ کہا  
نہیں جاسکتا لیکن اتنا فوری اثر کسی ایسے شخص پر؟ اس کا سبب تو اس کے علاوہ کچھ اور سمجھ  
میں نہیں آتا کہ حضرت کاغفو و درگذر ہی اس اعتبار سے بہت قوی تھا یہ غفو و درگذر اخلاص  
اور دل کی گہرائیوں کے ساتھ تھا اور کیا بعید ہے کہ اس نے جب معدرت کی ہوتی واقعہ اس  
پر اس کا دل دکھا ہوا اور اس کو دلی ندامت اور احساس ہو کہ یہ کیا ہوا اور کس کے ساتھ میں  
نے یہ کیا؟ اور یہ کہ خود حضرت نے اس کی معدرت و ندامت پر متاثر ہو کر دل سے اس کی  
ہدایت کی دعا کر دی ہو مگر گیا تیر دل میں۔۔۔

نگاہ مردِ مومن سے بدل جاتی ہیں تقدیریں  
دین ہوتا ہے بزرگوں کی نظر سے پیدا

(تذکرۃ الصدیق)

## کشف کا ایک حیرت انگیز واقعہ

حضرت مولانا محمد زکریا سن بھلی مدظلہ، حضرت والا کا ارشاد نقش فرماتے ہیں کہ  
کشف و کرامات کوئی مشکل کام نہیں، ذرا سی ریاضت اور لوگوں سے اجتناب اور عزلت  
نشینی سے یہ چیزیں حاصل ہو جاتی ہیں اور فرمایا جس زمانہ میں میں پڑھتا تھا  
تو اکثر وقت اپنے کمرے میں گزارتا اور لوگوں کے اختلاط سے بہت پر ہیز کرتا تھا، اس  
وقت مجھے بہت صحیح کشف ہونے لگا تھا اور اپنے کشف کا ایک واقعہ بھی سنایا فرمایا کہ ایک

بہت ہی صحمند سرحدی نوجوان کے متعلق مجھے یہ کشف ہوا کہ اس کو کل پولیس پکڑ کر لے جائے گی، میں نے اس نوجوان سے تہائی میں اسکا ذکر کیا، اس نے مجھ سے کہا کیا آپ مجھ سے واقف ہیں؟ میں نے کہا کہ بس اتنا ہی کہ آپ اس مدرسہ کے طالب علم ہیں۔ تو اس نے اپنا قصہ سنایا کہ میں نے اپنے علاقہ میں انگریز حکومت کے خلاف علم بغاوت بلند کیا تھا۔ اور جب خطرہ محسوس ہوا تو مخفی طور پر یہاں آ کر طالب علمی کر لی ہے۔ مجھے یہ بتلا کر یہ طالب علم اس وقت مدرسہ سے غائب ہو گیا دوسرے دن انگریز پولیس نے پورا مدرسہ گھیر لیا اور ایک ایک کونہ کی تلاشی لے ڈالی۔ ان کا افسر بار بار یہی کہتا تھا کہ ہمارے محکمہ کی خفیر پورٹ غلط نہیں ہو سکتی ”طالب علم کل تک یہیں تھا، اہل مدرسہ نے جو حقیقت حال سے ناواقف تھے، پوری سچائی سے بتا دیا کہ ہاں اس شکل کا طالب علم کل تک تو یہاں تھا مگر اب یہاں نہیں ہے اور اس سے زیادہ ہمیں کچھ علم نہیں، اپنے کشف کا یہ قصہ سنانے کے بعد حضرت نے یہ بھی فرمایا مگر اب یہ بات نہیں ہے۔

## نا گہانی حادثہ سے سب کی جان بچی

مولوی اظہار الحق صاحب (کنہواں سینتا مرہی) تحریر کرتے ہیں کہ ایک دفعہ حضرت سابق پڑھار ہے تھے دوسری جانب تعمیری کام جاری تھا۔ مغربی سمت کے قدیم مخدوش کپریل والے مکانات کے کپریل اتارے جا رہے تھے، حضرت یکا یک فرمانے لگے جو لوگ اوپر چڑھے ہوئے ہیں انہیں جلدی جا کر کہو کہ فوراً اتر جائیں۔ ایک شخص دوڑتا ہوا گیا اور حضرت کا حکم سنادیا، کام میں مشغول تمام احباب تیزی سے نیچے اتر آئے دوسرے ہی لمحہ میں دیواریں گریں اور مکان زمین بوس ہو گیا۔ تمام لوگوں کے چہرے خوشنی سے کھل اٹھے کہ اس حادثہ نا گہانی سے اللہ نے حضرت کے صدقے میں جان بچائی۔

## مبشرات

### میدان حشر میں حق تعالیٰ اور فرشتوں کی زیارت

فرمایا؟ میں نے بچپن میں خواب دیکھا کہ میدان حشر قائم ہے سارے لوگ جمع ہیں خوف وہر اس اور نفسی نفسی کا عالم ہے۔ اور عدالت قائم ہے، جب تک امین وغیرہ خاص قسم کی وردیوں میں موجود ہیں، ایک ایک کر کے سب کی پیشی ہو رہی ہے، میں بہت ڈر رہا ہوں کہ نہ معلوم میرا کیا انجام ہوتے ہیں میری پیشی کا وقت آہی گیا، مجھ کو سامنے لا کر کھڑا کیا گیا میری مثل کا معاشرہ ہوا اور میرے لئے حکم صادر ہوا کہ جاؤ ابھی اور محنت کرو۔

یہ بھی فرمایا: مجع میں میں نے اپنی ایک خالہ کو دیکھا، انہوں نے کہا کیا بات ہے؟ تو میں نے کہا حشر کا معاملہ ہے خدا جانے کیا ہو۔ خالہ نے کہا بیٹا مجھ کو ساتھ لے چلو۔

فرشتوں کا تذکرہ تو حضرت نے بارہ اس عنوان سے کیا اور کبھی حق تعالیٰ کا بھی کہ کئی مرتبہ مهلت لے چکا ہوں۔ یا۔ فرشتہ آیا کہنے لگا۔ چلو۔ میں نے کہا: کہا؟ تو بتالیا..... میں نے کہا۔ ابھی تو بہت کام ہے۔ (تذكرة الصدیق)

### نبی اکرم ﷺ کی متعدد بار زیارت

استاذی حضرت مفتی عبد اللہ صاحب الاسعدی لکھتے ہیں کہ یہ شرف تو حضرت کو متعدد مرتبہ حاصل ہوا کہ خواب میں نبی اکرم ﷺ کی زیارت کی۔ اس بابت سب سے پہلے تو وہ خواب نقل کیا جا رہا ہے جس کو حضرت سے سن کر بھائی جمیل احمد صاحب (کانپور) نے فوراً ہی ایک کاغذ پر محفوظ فرمالیا۔ اور حضرت کی خدمت میں پیش کر کے اس

کی تصحیح و اصلاح کرائی۔ یہ خواب اس سے قبل حضرت نے مدرسہ میں بھی متعدد احباب کو سنایا۔

احقر (مفتقی عبد اللہ الاسعدی) نے تو حضرت سے اس کو یوں سنا کہ جن دنوں میں حضرت نے یہ خواب دیکھا۔ مدرسہ میں دورہ کا آغاز ہو چکا تھا، حضرت بخاری کا درس دیتے تھے، متعلقات میں حضرت کے پاس ابن ابی جمرة کی بھی شرح تھی۔ جس کی خصوصیت یہ بتائی جاتی ہے کہ شارح نے جو کچھ لکھا ہے اس میں نبی اکرم ﷺ کی زیارت روحانیت سے بہت استفادہ کیا ہے۔ اس کے تذکرہ میں احرنے اس کا ذکر کیا۔ تو حضرت نے یہ خواب سنایا کہ خواب میں حضرت نبی اکرم ﷺ کا بھی حال میں۔ میں نے بھی دیکھا ہے۔ بہر حال تحریر ملاحظہ ہو۔

حضرت اقدس نے فرمایا (میں نے ایک مرتبہ خواب دیکھا) کہ بہت سے لوگ اکٹھا ہیں اور ایک قبر کھودی جا رہی ہے، دریافت کرنے پر معلوم ہوا کہ نبی کریم ﷺ کے لئے قبر شریف تیار ہو رہی ہے (جس سے نہایت چمکیلی مٹی نکل رہی ہے) حضرت نے قبر شریف کی مٹی بہت ڈرتے سہتے ایک مٹھی لیا (ادب و رعب کی وجہ سے حاضر خدمت ہونے اور ملاقات کرنے کی ہمت نہ ہوئی) پھر حضرت کی نگاہ اوپر پڑی تو دیکھا کہ نبی کریم ﷺ چھت کے اوپر چھل قدمی فرمائے ہیں (جب حضرت کی نبی کریم ﷺ پر نظر پڑی تو ملاقات کی ہمت کر لی۔ اور) حضرت اقدس سلام عرض کرنے اور پر تشریف لے گئے۔ سلام عرض کیا۔ جواب ملا۔ حضرت اقدس نے خواہش کیا کہ حضور اقدس ﷺ سے مصافحہ کروں۔ (حضور اقدس کے بدن مبارک پر صرف لنگی ہے گورا چٹا المباقد اور صحمند بدن ہے۔ اور اتنا چمکدار کہ آج تک ایسا چمکدار بدن نہیں دیکھا۔)

حضرت اقدس نے جب مصافحہ کے لئے ہاتھ بڑھایا تو نبی کریم ﷺ نے سینے سے چمنا لیا۔ نبی کریم ﷺ کے پاس ایک صاحب کھڑے تھے (ایسا محسوس ہوا کہ جیسے

ابو بکر صدیق ہیں) نبی کریم ﷺ نے ان سے فرمایا: نہیں (حضرت اقدس کی طرف اشارہ کر کے)

پہچانتے ہو؟ تو ان صاحب نے فرمایا نہیں نبی کریم ﷺ نے ان سے فرمایا (یہ مولوی صدیق ہیں اور دوبارہ فرمایا)

”ارے ہمارے مولا ناصدیق۔“

احقر جمیل احمد

فراشخانہ کانپور، مورخہ ۲۳ اگست ۱۹۸۹ء

یہ خواب حضرت نے ۲۱ اگست کی شب میں گھنٹوں کے ایک سفر کے بعد دیکھا۔ جو حضرت کی علمی و تبلیغی جدوجہد کے اعتبار سے بہت کامیاب رہا تھا کہ حضرت کی خواہش کے مطابق وہاں مدرسہ کا کام شروع ہو گیا تھا۔ اور اثاثی وغیرہ بھی تشریف لے گئے تھے۔ ۲۳ اگست کو کانپور تشریف لے جانے پر سنایا۔ میں القوسین عبارتیں اس وقت سے اب تک جو احقر کو محفوظ ہے اور احقر کے پاس محفوظ ہے اس کے مطابق میں نے اضافہ کیا ہے، حضرت نے جب میرے سامنے خواب بیان فرمایا تو فرمایا ”اب بھی نگاہوں میں پورا نقشہ ہے۔“ بعد میں اس بابت احقر نے ایک بات پوچھی تو ایسا محسوس ہوا کہ اس خواب کو ذکر کرتے ہوئے حضرت ایک خاص لطف و سرور کے حال و کیف میں رہتے ہیں اور کیوں نہ ہوتا خواب ہی ایسا تھا۔

اس پس منظر کے مطابق یہ بڑی بشارت تھی۔ قبر کا کھوندا۔ اور اندر سے روشنی و چمکیلی مٹی کا نکلنا۔ یہ علم و مدت جو مردہ پر مردہ ہو کر مدفن ہو چکے تھے ان کا احیاء ہے۔

اور حضرت ابو بکر صدیق کا دیکھنا ظاہر ان کے مشہور جملے کی نسبت ہے۔ بشارت ہے۔ میرے جیتے جی دین کا نقصان ہو جائے نہیں ہو سکتا حضرت کی یہی شان تھی۔

(۲) ذی الحجه ۱۳۹۷ھ میں حضرت شدید بیمار ہوئے چند دن سبق کا بھی تعطل

رہا۔ آخر کچھ زور لٹا اور اگلے دن کچھ کام کیا، اسی شب میں خواب دیکھا کہ حضرت شدید بیمار ہیں اور قریب میں حضور اکرم ﷺ تشریف فرمائیں اور حضرت سے فرمار ہے ہیں  
”تم اپنے مرض کا علاج کیوں نہیں کرتے؟“  
حضرت نے عرض کیا کہ ارادہ تو کر رہا ہوں

(شیدہ از حضرت)

آچکا ہے کہ ہمارے حضرت علاج و معالجہ کے معاملہ میں بھی سادگی پر تھے اور زائد توجہ نہ تھی۔

(۳) پہلا خواب جو ذکر کیا گیا۔ اس کے چند دن بعد اس بابت احقر نے کچھ استفسار کیا تو جواب دینے کے بعد فرمایا:

افریقہ کے پہلے سفر میں بھی یہ شرف حاصل ہوا ایک دن کافی بے چینی تھی۔ اصل میں طبیعت خراب چل رہی تھی ذرا سی آنکھ لگی تھی کہ دیکھا۔ اچانک نبی اکرم ﷺ تشریف لائے ملاقات ہوئی۔ اور بس سکون ہو گیا۔ بے چینی ختم ہو گئی۔

(۴) ذی قعده ۱۲ھ میں (وفات سے چند ماہ قبل) بنارس و عظم گڑھ کے سفر میں حاجی شرف الدین صاحب کے مکان پر دو پہر کو آرام کیا بیدار ہونے پر فرمایا: ایک عجیب خواب دیکھا ایک مجلس ہے جس میں حضور ﷺ اور تمام صحابہ تشریف فرمائیں اس میں ایک شخص جس سے میں کہہ رہا ہوں: کمخت سناء ہے تو حضور ﷺ کو سب و شتم کرتا ہے ”خبردار“ گردن مار دوں گا۔ پھر میں نے اس سے کہا۔ انھوں وہ کھڑا ہو گیا۔ میں نے کہا ایسے نہیں جاتلوار لے کر آسن۔ میں بزدل بن کر تجوہ کو قتل کرنا نہیں چاہتا۔ پھر اس سے کہا کمخت سر کٹا سکتا ہے سر جھکا نہیں سکتا۔ پھر سن لے کہ اگر تو نے ایسا کیا تو میں گردن مار دوں گا۔

اس پر ایک دبلے پتلے بدن کے بزرگ نے فرمایا: یہ (یعنی حضرت) ٹھیک کہتے ہیں۔

(تذكرة الصدیق ص: ۵۱)

## روضہ پاک کی کنجی عطا ہونے کا خواب

(۵) شیخ الحدیث مولانا محمد یوسف صاحب جب تعزیت کی غرض سے بعده فات

متصل تشریف لائے تھے تو ایک سلسلہ گفتگو میں فرمایا:

کچھ دن پہلے مدینہ منورہ میں کسی نے خواب دیکھا کہ حضرت مولانا کو روضہ پاک کی کنجی عطا کی گئی۔

کسی نے تعبیر کی کہ مفتی محمود صاحب گنگوہی کے علوم عطا کرنے گئے میں نے کہا: ان کا کیا ذکر بلکہ عشق نبوی (کے کمال) کی بنیارض حضوری کی کیفیت و اجازت کی طرف اشارہ ہے۔ پھر فرمایا: مگر اب معلوم ہوا کہ تعبیر کیا تھی۔ یعنی اشارہ اس عالم کی طرف منتقل ہونے کا تھا جس میں نبی اکرم ﷺ کی تشریف رکھتے ہیں۔ (توجیہ ازالسعدی)

## حضرت باندویؒ کی صورت میں آنحضرت ﷺ کی زیارت

(۶) مارچ ۱۹۸۳ء حضرت نے گجرات کا ایک طویل سفر فرمایا۔ اسی موقع سے

جامعہ اکل کو اکی بنیاد پڑی تھی۔ اس سفر میں بہت سے مقامات پر جانا ہوا۔ ڈا بھیل مدرسہ تعلیم الدین میں جانا ہوا اس وقت مولانا سعید بزرگ (سابق فہرستم) باحیات تھے۔

حضرت سے ملاقات پر انہوں نے اپنا خواب ذکر فرمایا:

کہ میں نے خواب دیکھا کہ حضور ﷺ کی تشریف لائے ہیں لیکن جب سامنا ہوا تو صورت بالکل حضرت مولانا باندویؒ کی تھی (حضرت کے فنا فی الرسول ہونے کا مقام ہے)

ای جیسا خواب اور ملاحظہ کیجئے: ایک صاحب جن کا قیام کویت میں تھا۔ ان کو زیارت نبویہ کا انتیاق تھا انہوں نے اس کے لئے درود پاک کا چالیس دن خلیفہ کیا۔ چالیس روز کے بعد

خواب دیکھا اور دیکھا کہ ایک دیوار پر ایک بزرگ بیٹھے ہیں صورت بالکل حضرت (باندویؒ)

جیسی تھی، دیوار اپنی تھی چند پھر کر کر یہ بھی اوپر گئے اور حضرت سے مصافحہ کیا۔

اشتیاق تو کچھ اور تھا اس لئے دوبارہ وظیفہ کیا۔ اور پھر یہی ہوا۔ آخر ہندوستان آئے تو حاضر خدمت ہوئے اور ایک صاحب کے واسطے سے پوری تفصیل عرض کی اور بیعت کی درخواست کی تو حضرت نے ان کو بیعت فرمالیا۔ (تذکرۃ الصدیق ۵۱۹)

## خواب میں اصلاح و تلقین کے قصے

مولانا احمد عبد اللہ طیب حیدر آبادی (مجاز صحبت) اپنا واقعہ بیان فرماتے ہیں کہ مجھے سات (آٹھ) سال قبل قلب کا شدید عارضہ ہو گیا تھا ڈاکٹروں کی تجویز کے مطابق سختیابی مشکل تھی۔ قلب کی حرکت قابو میں کرنے کیلئے بجل کا شارٹ دیا گیا اور ایم جسی وارڈ میں داخل کیا گیا عین اسی حالت میں میری آنکھلگ گئی کیا دیکھتا ہوں کہ میرے حضرت مختلف علمی ولیمیں دے کر سمجھا رہے ہیں کہ اللہ ایک ہے۔ قادر مطلق ہے جو چاہے کرتا ہے۔ اسی کے بعد آسمان کی طرف اشارہ کر کے فرمایا کہ دیکھو یہی دلیل ہے کہ اللہ ایک ہے قادر مطلق ہے جو چاہے کرتا ہے اتنے میں آنکھ کھل گئی۔ پھر مجھے اتناطمینان و سکون حاصل ہوا کہ مجھے زندگی میں کبھی نصیب نہیں ہوا تھا آج تک بھی اس تصور سے محظوظ ہوتا ہوں۔ اسباب کے درجہ میں یہ سکون و اطمینان ہی دوبارہ سختیابی کا ذریعہ بنا۔ ڈاکٹر جب کبھی آتا تو کہتا بابو تم بہت کلی یعنی قسمت والے ہو مجھے حیرت ہے کہ تمہیں یہ مرض کیسے لاحق ہو گیا اور اس پر بھی حیرت کہ کیسے بچ گئے۔

حضرت کے انتقال کے بعد رام المحرف کو زیارت ہوئی حضرت والا فرماتے ہیں کہ جو خطوط تمہارے پاس محفوظ ہیں ان کو یوں ہی ترتیب دے دو اس میں مضمون و تعارف لکھنے کی ضرورت نہیں صرف خطوط شائع کر لو اتفاق سے احرف نے حضرت سے متعدد مواقع پر جو ابی خطوط لکھنے تھے ان کے جوابات حضرت کے قلم سے کئی درجن احرف

کے پاس تھے احرار اصلاح عام افادہ الناس کی خاطر منظر عام پر لانا چاہتا تھا لیکن ان خطوط کو منظر عام پر لانے کے طریقہ کار سوچ رہا تھا کہ آنکھ لگ گئی اور اللہ تعالیٰ نے خواب میں حضرت والا سے زیارت و نصیحت کی سعادت اپنے فضل سے نصیب فرمادی۔ اور پھر خطوط یکجا کر کے رسالوں میں شائع کر دیئے۔

## خواب میں بزرگوں سے ملاقات

حضرت فرماتے ہیں جب مدرسہ کی ابتداء ہوئی تھی اس وقت حضرت حکیم الامت تھانویؒ کو خواب میں دیکھا تھا کہ میں جنگل میں ہوں گھنا جنگل ہے اونچے نیچے پہاڑ ہیں، چاروں طرف درخت ہیں جانے کا کوئی راستہ نہیں اور زنگاہ اٹھاؤں تو پہاڑ نیچے نگاہ کروں تو پانی، ہی پانی کوئی راستہ نظر نہیں آیا تو میں ہمت کر کے کپڑے سمیٹ کر دریا میں کوڈ پڑا اور تیرنا شروع کیا تیرے تیرتے جب تھک گیا تو دیکھا سامنے سے حضرت تھانوی پاتی مارے تیرتے ہوئے چلے آرہے ہیں جب قریب آئے تو مجھے اٹھالیا اور سینہ سے لگالیا۔ ایک مرتبہ شاہ وصی اللہ صاحب کو خواب میں دیکھا تھا کہ یہاں تشریف لائے ہیں اور مطبخ کی طرف کے جھروں میں قیام ہے اور کافی لوگ جمع ہے۔ شاہ عبدالغنی صاحب پھولپوری خود فرماتے تھے کہ تمہارے یہاں چلوں گا مگر تشریف نہ لاسکے۔ البتہ ایک مرتبہ میں نے خواب میں دیکھا تھا کہ حضرت تشریف لائے ہیں اور کمرہ نمبر ۱۳ میں قیام ہے لوگ بھیڑ لگائے ہیں۔ (افادات صدیق ص: ۳۳۳۔ ج: ۱)

## ایک بدعتی کے غلط استدلال پر دندال شکن جواب

فرمایا ایک مرتبہ میں سفر کر رہا تھا ایک بدعتی نے دعویٰ کے انداز میں مجھ سے سوال کیا کہ قرآن پاک میں تو خود اللہ تعالیٰ نے حضور کے ہاتھ کو اپنا ہاتھ فرمایا ہے اور

استدلال میں یہ آیت پڑھی، وَمَا رَمَيْتَ اذْرَمَيْتَ وَلَكُنَ اللَّهُ رَمِيًّا۔ (جب آپ نے پھینکا تو آپ نہیں بلکہ اللہ تعالیٰ نے پھینکا) مطلب یہ کہ حضور اکرم صلی اللہ علیہ وسلم نے جب اپنے ہاتھ سے کنکر مارے تھے تو واقعی حضور نے اپنے ہاتھ سے مارے تھے اس کے متعلق فرمایا گیا کہ اللہ نے مارا تو دیکھو اللہ تعالیٰ نے حضور کے ہاتھ کو اپنا ہاتھ فرمایا۔

میں نے کہا کہ اگر اس طرح استدلال سے حضور کا ہاتھ اللہ کا ہاتھ ہو جاتا ہے تو پھر صحابہ کا ہاتھ بھی اللہ کا ہاتھ ہے، کیونکہ قرآن پاک میں ہے۔ ”فَلَمْ تَقْتُلُهُمْ وَلَكِنَ اللَّهُ قَتَلَهُمْ۔“ یہ صحابہ کے متعلق ہے کہ جب کفار کو قتل کیا تو تم نے قتل نہیں کیا بلکہ اللہ نے کفار کو قتل کیا حالانکہ صحابہ ہی نے اپنے ہاتھوں سے تواریخ لائی تھی اور صحابہ ہی نے کفار کو قتل کیا تھا، تو صحابہ کا ہاتھ بھی اللہ کا ہاتھ ہوا، کہنے لگے کہ کیا قرآن میں یہ آیت ہے؟ میں نے کہا ہاں کہنے لگے کہاں میں نے کہا اسی آیت سے پہلے دیکھ لو، بس خاموش ہو گئے اور پچھے جواب نہیں بن پڑا۔ (جاس صدیق ص: ۱۸۸)

## جاہل کا تباول کی جماقت

حضرت والا کا معمول ہے کہ عشاء کے بعد روزانہ اصلاح و تربیت سے متعلق طلباء کو کوئی کتاب پڑھ کر سناتے ہیں کبھی وعظ و نصیحت فرماتے ہیں، اکثر اپنی کتاب آداب امتحان میں پڑھ کر سناتے ہیں، ایک مرتبہ عشاء کے بعد یہ کتاب پڑھ کر سنارے ہے تھے کہ کسی مقام پر کتابت کی فخش غلطی تھی، حضرت نے فرمایا غلطی تو کاتب کی ہے لیکن لوگ سمجھیں گے کہ اسی نے لکھا ہوگا۔ یہ کاتب لوگ بھی اپنی طرف سے اصلاح کیا کرتے ہیں، آج کل کے کاتب مشاوق تو ہوتے ہیں لیکن پڑھے لکھنے نہیں ہوتے، تمیز نہیں ہوتی، پھر ایک واقعہ سنایا کہ ایک جلد ساز کتابوں کی جلد بنایا کرتے تھے، اور خود کتابت کی اصلاح بھی کر دیا کرتے تھے، لوگ ان سے عاجزو پریشان تھے، ایک صاحب قرآن شریف کی

جلد بنوانے کے لئے گئے اور یہ بھی تاکید کر دی کہ خدا کے واسطے آپ اس میں اپنی طرف سے کچھ اصلاح نہ فرمائیے گا وہ کہنے لگے۔ بہت اچھا میں تو خیر خواہی کے پیش نظر کرتا ہوں، ورنہ لوگ تو پیسہ لے کر اصلاح کرتے ہیں، میری کیا غرض پڑی ہے آپ منع کرتے ہیں، بہت اچھا نہیں کروں گا، انہوں نے جلد بنادی جب لینے گئے تو قرآن پاک دیا اور کہا کہ آپ نے چونکہ منع کیا تھا اس لئے میں نے اصلاح نہیں کی ہے لیکن ایک ایسی فحش غلطی تھی مجھ سے برداشت نہیں ہوئی اس لئے میں نے وہاں تو اصلاح بہت ضروری تھی مجھی اس کے علاوہ کچھ اصلاح نہیں کی، اس میں ایک مقام پر لکھا ہے خرموسی۔ (خر کے معنی گدھے کے ہیں) فرمایا خر (یعنی گدھا) تو عیسیٰ علیہ السلام کا تھا، موسیٰ علیہ السلام کے پاس گدھا کہا تھا، لہذا ”خر عیسیٰ“ ہونا چاہئے۔ نہ کہ ”خر موسیٰ“ اس لئے وہاں پر تو میں نے اصلاح کر دی ہے اس کے علاوہ کچھ نہیں کیا، آج کل قابلیت اسی انداز کی ہوتی ہے اللہ جہالت سے بچائے۔

### ایک اطیفہ

حضرت کے پاس درس میں ایک طالب علم عبارت پڑھ رہا تھا، کتاب میں عبارت آئی ”مساک“ (بمعنی مذاہب) ایک طالب علم نے اس کو ٹوکا اور کہا ”مساک“ لک، ”حضرت مسکرائے اور فرمایا ان کو دیکھو، پھر فرمایا ایک صاحب تقریر کر رہے تھے اور بڑے زور و شور سے بیان کر رہے تھے، کہ قبر میں آ کر جب یاجوج ماجون سوالات کریں گے بجائے منکر نکیر کے یاجوج ماجون کہہ رہے تھے، دوسرے صاحب زور سے کھنکارے اور کہتے ہیں کہ یاجوج ماجون نہیں ہاروت ماروت۔ ( مجلس صدیق )

تمت بالخیر

## مولانا اشرف علی تھانویؒ کی تصنیفات و تعلیمات کی اہمیت

### حضرت مولانا محمد الیاس صاحب کا نذر حلویؒ کی نظر میں

حضرت مولانا محمد الیاس صاحبؒ ارشاد فرماتے ہیں:

”حضرت مولانا تھانویؒ نے بہت بڑا کام کیا ہے، لیس میرا دل یہ چاہتا ہے کہ تعلیم تو ان کی ہوا اور طریقہ تبلیغ میرا ہو کہ ان کی تعلیم عام ہو جائے گی۔

نیز ارشاد فرماتے ہیں:

یہ مضمون آج کل پھیلایا جائے کہ حضرت تھانویؒ سے تعلق بڑھانے، حضرت کی برکات سے استفادہ کرنے اور ساتھ ہی حضرت کے ترقی درجات کی کوششوں میں حصہ لینے اور حضرت تھانویؒ کی روح کی مسرتوں کو بڑھانے کا سب سے اعلیٰ اور محکم ذریعہ یہ ہے کہ حضرت تھانویؒ کی تعلیماتِ حقہ اور ہدایات پر استقامت کی جائے اور ان کو زیادہ سے زیادہ پھیلانے کی کوشش کی جائے۔

نیز تبلیغی کارکنوں کے لئے ایک مکتب میں جو پندرہ ہدایتوں پر مشتمل ہے اس کی ہدایت نمبر ۸ و ۹ میں تحریر فرماتے ہیں:

”حضرت تھانویؒ کے لئے ایصالِ ثواب کا بہت اہتمام کیا جائے ہر طرح کی خیر سے ان کو ثواب پہنچایا جائے..... حضرت تھانویؒ سے منفع ہونے کے لئے ضروری ہے کہ ان کی محبت ہو اور ان کی کتابوں کے مطالعہ سے منفع ہو جائے، ان کی کتابوں کے مطالعہ سے علم آؤے گا، اور ان کے آدمیوں سے عمل“۔

حکیم الامت حضرت تھانویؒ کے علوم و معارف اور تحقیقات

و افادات کے متعلق علامہ سید سلیمان ندویؒ کا اظہار خیال اور

## حضرت تھانویؒ کی علامہ سید سلیمان ندویؒ کو وصیت

علامہ سید سلیمان ندویؒ اپنے آخری سفر تھانہ بھون کا تذکرہ کرتے ہوئے مولانا مسعود عالم ندویؒ کے نام ایک مکتب میں تحریر فرماتے ہیں:

حضرت مولانا تھانویؒ کی خدمت میں ॥ ارجوانی کو خصت ہو کر بھوپال روائے ہوا، چلتے وقت ارشاد ہوا جاؤ خدا کے سپرد کیا، ۔۔۔ اور ارشاد ہوا کہ میری کتابوں کے اقتباسات رسالوں اور کتابوں کی صورت میں شائع کرو، یہ گویا میری آئندہ تکمیل کی راہ بتائی گئی۔ (مکاتیب سید سلیمان ص ۳۶)

حضرت عارف باللہ جناب ڈاکٹر عبدالحی صاحب تحریر فرماتے ہیں:

حضرت والا رحمۃ اللہ علیہ نے اپنی آخری ملاقات میں علامہ سید سلیمان ندویؒ سے ارشاد فرمایا تھا: میری تصنیف سے انتخابات شائع کرتے رہنا۔

علامہ سید سلیمان ندویؒ تحریر فرماتے ہیں:

بڑی ضرورت تھی کہ اس اصلاح و تجدید کے خاکے کو جس کو ایک مصلح وقت اپنی تصنیفات و رسائل میں سپرد کر گیا ہے اور جن پر زبان کی کہنگی اور طریق ادا کی قدامت کا پرده پڑا ہے، ان کو موجودہ زمانہ کے مذاق اور تقریر و تحریر کے نئے انداز کی روشنی میں اجاگر کیا جائے۔

## اکابر علماء کے تاثرات

اس جامعیت کے ساتھ اب تک کام نہیں ہوا تھا

### تاثرات حضرت مولانا سید صدیق احمد صاحب باندویؒ

نحمدہ و نصلی علی رسولہ الکریم

حکیم الامت حضرت مولانا مفتانا الشاہ اشرف علی تھانویؒ کے بارے میں بزمانہ طالب علمی اکابر امت نے اس کا اندازہ لگایا تھا کہ آگے چل کر مندار شاد پر متمکن ہو کر مرجع خلاق ہوں گے اور ہر عام و خاص ان کے فیوض و برکات سے ممتنع ہوں گے، چنانچہ حضرت اقدس کے کارہائے نمایاں نے اساطین امت کے اس خیال کی تصدیق کی، کہنے والے نے سچ کہا ہے: ”قلندر ہر چہ گوید دیده گوید“

خداوند قدوس نے حضرت والا کو تجدید اور احیاء سنت کے جس عالی مقام پر فائز فرمایا تھا اس کی اس دور میں نظر نہیں، آج بھی مخلوق حضرت کی تصنیفات و ارشادات عالیہ اور مواعظ حسنہ سے فیضیاب ہو رہی ہے۔

حضرت کے علوم و معارف کے سلسلہ میں مختلف عنوان سے ہندوپاک میں کام ہو رہا ہے، لیکن بجا طور پر کہا جا سکتا ہے کہ اللہ پاک نے محض اپنے فضل سے عزیزی موالی مفتی محمد زید سلمہ، مدرس جامعہ عربیہ، ہتورا کو حس زنالے انداز سے کام کی توفیق عطا فرمائی اس جامعیت کے ساتھ ابھی تک کام نہیں ہوا تھا، اس سلسلہ کی (سات) درجن سے زائدان کی تصانیف ہیں، بارگاہ ایزدی میں دعا ہے کہ اس کو قبولیت تامہ عطا فرمائے اور مزید توفیق نصیب فرمائے۔

احقر صدیق احمد غفرلہ خادم جامعہ عربیہ باندہ (یوپی)

حضرت تھانویؒ کے علوم و معارف کا دائرۃ المعارف (انسانیکلوپیڈیا)

## تاثراتِ مفکر اسلام حضرت مولانا سید ابو الحسن علی ندویؒ

فضل عزیز مولوی محمد زید مظاہری ندوی مدرس جامعہ عربیہ ہنورا (بارک اللہ فی حیاتہ و فی افادتہ) نے جو حضرت حکیم الامت کے افادات و ارشادات اور تحقیقات و نظریات کو مختلف عنوانوں اور موضوعات کے ماتحت اس طرح جمع کر رہے ہیں کہ حضرت کے علوم و افادات کا ایک دائرۃ المعارف (انسانیکلوپیڈیا) تیار ہوتا جا رہا ہے۔۔۔۔۔

ان خصوصیات اور افادیت کی بنا پر عزیز گرامی قدر مولوی محمد زید مظاہری ندوی نہ صرف تھانوی اور دیوبندی حلقہ کی طرف سے بلکہ تمام سلیم اطیع اور صحیح الفکر حق شناسوں اور قدردانوں کی طرف سے بھی شکریہ اور دعاء کے مستحق ہیں۔

اور اسی کے ساتھ اور اس سے کچھ زیادہ ہی داعی الی اللہ اور عالم رباني مولانا قاری سید صدیق احمد باندوی سرپرست جامعہ عربیہ ہنورا باندہ (یوپی) اس سے زیادہ شکریہ اور دعاء کے مستحق ہیں جن کی سرپرستی اور نگرانی ہمت افزائی اور قدردانی کے سامنے میں ایسے مفید اور قابل قدر کام اور ان کے زیر اہتمام دانش گاہ اور تربیت میں انجام پار ہے ہیں۔ اطال  
الله بقائہ و عمم نفعہ جزاہ اللہ خیرا۔

ابو الحسن علی ندوی

دائرۃ شاہ علم اللہ حسني رائے بریلی

کے ارذی الحجہ ۱۳۵۱ھ

## مبارک سلسلہ اور سلیقے کا کام

ان کتابوں کو ضرور پڑھنا چاہئے

رائے عالیٰ حضرت مولانا سید محمد رابع حسنسی ناظم ندوۃ العلماء لکھنؤ

مولانا مفتی محمد زید صاحب مظاہری ندوی کو اللہ تعالیٰ نے بزرگوں سے تعلق اور ان کے ملفوظات و ہدایات کو ان کی افادیت کے پیش نظر مرتب کرنے اور جمع کرنے سے خصوصی و تجھیسی عطا فرمائی ہے، چنانچہ انہوں نے بزرگوں کے افادات کو مختلف رسالوں اور کتابوں کی صورت میں جمع کیا ہے اور یہ کام اس سلیقہ سے کیا ہے کہ اس میں تحقیقی و علمی انداز بھی پایا جاتا ہے اور دینی و تربیتی مقصد بھی پورا ہوتا ہے۔

ہم کو سرست ہے کہ مولانا مفتی محمد زید صاحب جنہوں نے حضرت تھانویؒ کے ملفوظات اور اصلاح و راشاد کے سلسلے میں مختلف نوعیتوں کی وضاحت پر مشتمل مضامین کو علیحدہ علیحدہ شائع کرنے کا ایک مبارک سلسلہ میں شروع کیا ہے۔

مولانا زید صاحب نے دینی افادات کا، اصلاح دین کا حامل بہت مفید لٹریچر جمع کر دیا ہے، اصلاح باطن و درستگی احوال کے لئے یہ انتخاب اور لٹریچر انشاء اللہ مفید ثابت ہو گا۔

مفتی محمد زید صاحب کے یہ علمی کوششیں قابل ستائش ہیں جو ایک طرف تو ایک اچھا علمی کام ہے اور دوسری طرف اس کی دینی و اخلاقی افادیت ہے۔

(مکتوب گرامی)..... آپ کی مرسلہ تصانیف پہنچیں، آپ نے مفید سلسلہ تیار کیا ہے، علمی زندگی گذارنے والے حضرت خواہ وہ منتهی یا متوسط طالب علوم دین

ہوں، خواہ ان کے عام مدرسین، سب کے لئے فقہ، افتاء و آداب متعلم و معلم کے موضوعات پر یہ تین کتابیں جو مجھ کو آپ سے موصول ہوئیں، یہ تینوں کتابیں میرے نزدیک بہت مفید ہیں، مدارس میں درس و تدریس یا فقہ و افتاء کا کام کرنے والوں کو ضرور پڑھنا چاہئے ان سے ایک طالب علم اور ایک معلم کے جو اخلاق و سیرت و کردار ہونا چاہئے اور اس میں اپنے مقصد کے لئے جو اخلاق و احتیاط ہونا چاہئے اور اس دینی و تربیتی کام کے لئے جو ہمت و حوصلہ و تقویٰ ہونا چاہئے اس کی بڑی خوبی کے ساتھ رہنمائی کی گئی ہے، اللہ تعالیٰ اس کا نفع عام فرمائے۔

دعاً گو محمد رابع ندوی / ۱۴۲۲ھ

## جدت و قدامت کا سنگم

### انطہار خیال

## مولانا سید سلمان حسینی ندوی مدظلہ، ندوۃ العلماء لکھنؤ

مولانا محمد زید مظاہری ندوی کی جدت و قدامت نے انہیں دو اتفاق بنا دیا ہے، یعنی طرز قدیم کے بزرگوں کے ایک ایک ملفوظ کی تحقیق و ترتیب جدید میں مصروف ہیں، اور جدید وسائل کتابت و طباعت سے کام لے کر اپنی تصنیفی خدمات کو انہوں نے تحقیقی مقام تک بھی پہنچا دیا ہے، اور دیدہ زیب بھی بنا دیا ہے۔

مولانا مفتی محمد زید مظاہری ندوی کا تعارف ہی اہل علم میں حضرت تھانویؒ کی نسبت سے ہے، اس میں شک نہیں کہ تھانویؒ علوم معارف کی نسبت سے وہ کسی "مختص" اور "ڈاکٹر" سے کم نہیں، یقیناً تھانویؒ علوم کی ترتیب و تحقیق پر انہیں پی، انج، ڈی کی ڈگری ملنی چاہئے۔